

Paresh Peshva
Broker
416-302-4531
Off: 905-497-6701
Fax: 905-497-6700
SAVE MAX
Achievers Realty
Brokerage* Each Office Independently Owned & Operated

પરદેશમાં દેશની મહેક એટલે

સ્વદેશ

કેનેડાથી પ્રસિદ્ધ થતું સર્વોત્તમ ગુજરાતી સાપ્તાહિક SWADESH

LOWEST MORTGAGE RATE
Looking For New Home ?
We Can Manage All Your Mortgage Needs
Get 2nd Opinion on Your Investments/ Review Your Portfolio.
15 Yrs of Experience.
Call Today to Book an Appointment.
Mukund Sheth
Financial Advisor
Ph.: 416-839-9645

FRIDAY, 07 AUGUST 2026 Vol. 24, No. 31 Pages 20 Tel: 416-996-7755, E-mail : info@swadesh.news Web : www.swadesh.news

સૂર્યને આપો તમે ક્યારેય નહીં જોયો હોય

સૂર્યની સૌથી વધુ હાઈ-રિઝોલ્યુશન તસવીરો NSFના ટેલિસ્કોપમાં કેદ

સૂર્યની સપાટી પર વમળ જેવા ફરતા પેટર્ન છે, જે પ્રવાહી એકબીજાની પાછળથી જુદી જુદી ઝડપે સરકે ત્યારે બને છે


લંડન

વૈજ્ઞાનિકોએ સૂર્યના અત્યાર સુધીના સૌથી વધુ હાઈ-રિઝોલ્યુશન અવલોકનો કેદ કર્યા છે, જેમાં આશ્ચર્યજનક નવી વિગતો સામે આવી છે. આ અદ્ભુત વીડિયો અને ફોટા હવાઈમાં આવેલા NSFના સૌર ટેલિસ્કોપનો ઉપયોગ કરીને લેવામાં આવ્યા છે, જે વિશ્વનો સૌથી શક્તિશાળી સૌર ટેલિસ્કોપ છે. આ અવલોકન આપણા તારાના ઊંડા દૃશ્યમાન બાહ્ય સ્તરમાં, ઠંડા સૂર્યસ્પોટની ધાર પર આવેલા ચુંબકીય રીતે તોફાની વિસ્તારને દર્શાવે છે. સંશોધકોનું કહેવું છે કે અત્યાધુનિક સિમ્યુલેશન સાથે મળીને તેમના આ નવા અવલોકનો એવું કંઈક જાહેર કરે છે જે પહેલા ક્યારેય જોવા મળ્યું ન હતું. નેચરમાં પ્રકાશિત થયેલા એક નવા પેપરમાં વૈજ્ઞાનિકોએ કેલ્વિન હેલ્મહોલ્ટ્ઝ ઈન્સ્ટિટ્યુટની નામની ઘટનાની પ્રથમ સ્પષ્ટ ઓળખનું વર્ણન કર્યું છે. આ સૂર્યની સપાટી પર વમળ જેવા દેખાતા ફરતા પેટર્ન છે,

જે ત્યારે બને છે જ્યારે પ્રવાહી એકબીજાની પાછળથી જુદી જુદી ઝડપે સરકે છે.

સંશોધકોના મતે આ સર્પાકાર વમળો સૌથી હિંસક સૌર હવામાનને સમજવાની ચાવી હોઈ શકે છે. તેનાથી ખગોળશાસ્ત્રીઓને સૌર જ્વાળાઓ અને કોરોનલ માસ ઈજેક્શનની વધુ સારી આગાહી કરવામાં મદદ મળી શકે છે, જે પૃથ્વી પર ઉપગ્રહો અને સંદેશાવ્યવહાર પ્રણાલીઓને તોડી નાખવાની ધમકી આપે છે.

KHINના વિશિષ્ટ પેટર્ન નાનામાં નાના સમુદ્રી તરંગોથી લઈને સૌર પવન અને ગ્રહોના ચુંબકીય ક્ષેત્રો વચ્ચેની ક્રિયાપ્રતિક્રિયાઓ સુધી દરેક જગ્યાએ જોવા મળે છે. જોકે, અત્યાર સુધી ખગોળશાસ્ત્રીઓ પાસે સૂર્યના બાહ્ય સ્તરોમાં તેમને શોધવા માટે પૂરતા શક્તિશાળી સાધનો નહોતા. આ અંગે નેશનલ સોલાર ઓબ્ઝર્વેટરીના NSF પ્રોગ્રામ ડિરેક્ટર જેડીન ડીન કહે છે: “દશકો સુધી, આટલા નાના સ્કેલ પર આ બધું જોવાનું અશક્ય રહ્યું હતું.”



ટ્રમ્પ સરકારનો ભારતીય વિદ્યાર્થીઓ પર વધુ એક પ્રહાર, F-1 વિઝામાં ઘટાડો કર્યો

વિઝા મંજૂરીમાં 62 ટકા સુધીનો ઘટાડો, OPT પ્રોગ્રામ-અમેરિકન જોબ માર્કેટ પર અસર

વોશિંગ્ટન

અમેરિકામાં ઉચ્ચ શિક્ષણ મેળવવાનું સ્વપ્ન જોઈ રહેલા હજારો ભારતીય વિદ્યાર્થીઓ માટે મોટા માદા સમાચાર આવ્યા છે. અમેરિકાના ડોનાલ્ડ ટ્રમ્પ પ્રશાસને ભારતીય અને ચીની વિદ્યાર્થીઓને જારી કરવામાં આવતા F-1 સ્ટુડન્ટ વિઝામાં ભારે કાપ મૂક્યો છે. ‘સેન્ટર ફોર ઈમિગ્રેશન સ્ટડીઝ’ (CIS) ના તાજેતરના રિપોર્ટમાં ખુલાસો થયો છે કે વીતેલા વર્ષમાં અમેરિકન પ્રશાસન દ્વારા જારી કરાયેલા F-1 વિઝાની સંખ્યામાં ભૂતકાળની સરખામણીએ જંગી ઘટાડો નોંધાયો છે.

રિપોર્ટના આંકડા અનુસાર, વર્ષ 2025 માં મે થી ઓગસ્ટ મહિના વચ્ચે માત્ર 22,149 ભારતીય વિદ્યાર્થીઓને F-1 વિઝા આપવામાં આવ્યા હતા. જ્યારે વર્ષ 2024 માં આ જ સમયગાળા દરમિયાન 58,694 ભારતીયોને વિઝા મળ્યા હતા. આમ, ભારતીય વિદ્યાર્થીઓના વિઝામાં સીધો 62% નો મોટો ઘટાડો નોંધાયો છે. બીજી તરફ, ચીની વિદ્યાર્થીઓની વાત કરીએ તો મે-ઓગસ્ટ 2025 દરમિયાન તેમને 40,034 વિઝા આપવામાં આવ્યા હતા, જે વર્ષ 2024 ના 61,075 ની સરખામણીએ 34% નો ઘટાડો દર્શાવે છે. નોંધનીય છે કે, વર્ષ 2024-25 ના શૈક્ષણિક સત્રમાં યુએસની

યુનિવર્સિટીઓમાં કુલ 11,77,766 વિદેશી વિદ્યાર્થીઓ અભ્યાસ કરી રહ્યા હતા, જેમાંથી ભારત (3,63,019) અને ચીન (2,65,919) ના વિદ્યાર્થીઓ મળીને કુલ ટકાવારીનો 53% હિસ્સો ધરાવતા હતા. અભ્યાસ પૂર્ણ કર્યા બાદ ઓપ્શનલ પ્રેક્ટિકલ ટ્રેનિંગ (OPT) યોજના હેઠળ વિદેશી વિદ્યાર્થીઓને અમેરિકામાં જ રહીને કામ કરવાની મંજૂરી મળે છે. F-1 વિઝામાં કાપ આવવાથી આ યોજના પણ સીધી રીતે પ્રભાવિત થઈ છે. વર્ષ 2024-25 માં 2,94,253 વિદેશી વિદ્યાર્થીઓ OPT હેઠળ કામ કરી રહ્યા હતા, જેમાં 1,43,740 ભારતીયો અને 61,981 ચીની નાગરિકો હતા.

બાળકોની વાંધાજનક સામગ્રી પોસ્ટ કરવા બદલ મોટી રકમ મળી : મેટા

ભુલ હોવાનું કહીને માર્ક ઝુકરબર્ગ દ્વારા માફી મંગાઈ

નવી દિલ્હી

મેટા કંપનીના ફેસબુક સહિતના સોશિયલ મીડિયા પ્લેટફોર્મ પર બાળકો સાથે જાતીય શોષણ, ડીપફેક્સ સહિતની સામગ્રી બેફામ શેર કરવામાં આવી રહી છે, બદલામાં કંપનીને મોટી રકમ મળી રહી હોવાનો સ્વીકાર ખુદ કંપનીના સ્ટાફ દ્વારા કરવામાં આવ્યો છે તેવા અહેવાલો સામે આવ્યા છે. આ એક ભુલ હોવાનું કહીને તેનો સ્વીકાર કરીને લેવાયો હતો.

મેટા કંપનીના વડા માર્ક ઝુકરબર્ગ દ્વારા માફી માગવામાં આવી છે. શિક્ષણમાં સુધારા મુદ્દે દિલ્હીમાં યુવાનો દ્વારા મોટું આંદોલન ચલાવાયું, 20મી જુલાઈના લાઠીચાર્જ અને અફરા તફરી બાદ 23મી જુલાઈના વડાપ્રધાન મોદી દ્વારા સોશિયલ મીડિયા ફેસબુક પર એક વીડિયો પોસ્ટ કરાયો હતો. જોકે તેને થોડા સમય માટે ફેસબુક દ્વારા હટાવી દેવાયો હતો.

સરળ, સફળ અને બેફીકર મુસાફરી ના સાથીદાર

Our Tour Packages Arranged in Your Budget For:

- Caribbean
- Canada/USA
- India
- Europe
- Africa
- Dubai
- Far East

48 વર્ષ થી અમને તમારા ટ્રાવેલ પાર્ટનર બનાવવા બદલ આભાર

ASHOK TRAVELS

416-977-9896

info@ashoktravel.com www.ashoktravel.com

બુક કરાવો અને સેફ મુસાફરી નો આનંદ મેળવો.

SAVE MAX
Achievers Realty
ASH PATEL
Realtor Broker
416-669-7892
AshPatelRealtor@gmail.com
www.AshokPatel.ca

SS & LAWYERS LLP

- REAL ESTATE
- LITIGATION
- WILLS AND ESTATES
- AFFIDAVIT AND POWER OF ATTORNEY
- NOTARIZATION
- FAMILY LAW
- CORPORATION / COMMERCIAL TRANSACTIONS
- FRANCHISE CLOSING

1780 ALBION ROAD, UNIT # 8, TORONTO ONTARIO M9V 1C1

Avni Shah
B.A., JD
Barrister & Solicitor
ashah@sslawyers.ca
Tel : 416-818-4000
Fax : 416-740-4002

કંપનીઓમાં સ્ક્રીન સર્વેલન્સથી કર્મચારીઓ તણાવ-ડિપ્રેશનનો ભોગ

ત્યાગપત્રનું પ્રમાણ વધવાની ભીતિ : મેટા અને ટીડી બેંકના કર્મચારીઓનો કીસ્ટ્રોક અને માઉસ ટ્રેકિંગ સામે આક્ષેપ

ટોરોન્ટો

કેનેડાની કેટલીક મોટી કોર્પોરેટ કંપનીઓમાં કામ કરતા કર્મચારીઓમાં કાર્યસ્થળ પર વધી રહેલી ડિજિટલ દેખરેખ સામે ભારે અસંતોષ વ્યાપી ગયો છે. કંપનીઓ દ્વારા સ્ક્રીન પ્રવૃત્તિ પર નજર રાખતા વિવિધ સોફ્ટવેરનો ઉપયોગ વધારવામાં આવતાં કર્મચારીઓના માનસિક સ્વાસ્થ્ય પર તેની વિપરીત અસર પડી રહી છે અને તેઓ તણાવ તથા અસ્વસ્થતાનો શિકાર બની રહ્યા છે.

રોઈટર્સના અહેવાલ મુજબ, કેનેડાની જાણીતી TD બેંક જૂન મહિનામાં તેની 'ફાઈનાન્શિયલ કાઈમ્સ એન્ડ રિસ્ક મેનેજમેન્ટ' ટીમના કર્મચારીઓને જાણ કરી હતી કે તેઓ 'WorkIQ' નામના ટૂલ વડે કર્મચારીઓના બ્રાઉઝર્સ, ઇન્ટરનલ ચેટ અને મીટિંગ એપ્લિકેશન્સ પર વિતાવેલા સમયનો ટ્રેક રાખશે. બીજી



તરફ, મેટા કંપનીએ પણ કર્મચારીઓના કીસ્ટ્રોકસ (માઉસ અને કીબોર્ડની હિલચાલ) ટ્રેક કરતો એક પ્રોગ્રામ શરૂ કર્યો હતો, જેનો ૧,૬૦૦થી વધુ કર્મચારીઓએ પિટિશન પર સહી કરીને સખત

વિરોધ કરતાં કંપનીએ આ પ્રોગ્રામ હાલ પૂરતો મુલતવી રાખવો પડ્યો છે. મીડિયા સમક્ષ ટીડી બેંકના આઠ વર્ષ જૂના એક મહિલા કર્મચારીએ જણાવ્યું હતું કે, “મેનેજરો હાલમાં ActiveOps કંપનીના ControlIQ સોફ્ટવેર અને માઈક્રોસોફ્ટ ટીમ્સ પર ‘Active’ કે ‘Away’ સ્ટેટસ જોઈને કામનું મૂલ્યાંકન કરે છે. વાસ્તવિકતા એ છે કે ઘણા કામોમાં ઓફલાઈન દસ્તાવેજો વાંચવાના હોય છે, જે આ સોફ્ટવેરમાં ટ્રેક થતા નથી. આવા સતત મોનિટરિંગને કારણે કાર્યસ્થળ પર ભારે ગૂંગળામણ અને હતાશા અનુભવાય છે.”

નિષ્ણાતોના મતે, કર્મચારીઓની દરેક ક્ષણ પર નજર રાખવાની આ માઈક્રો-મેનેજમેન્ટ પદ્ધતિથી કોર્પોરેટ ક્ષેત્રમાં તણાવ અને ત્યાગપત્રનું પ્રમાણ વધવાની ભીતિ સેવાઈ રહી છે.

ટોરોન્ટોના હાઈરાઈઝ એપાર્ટમેન્ટમાં બે સ્થળે ભીષણ આગ : એકનું મોત

રસોડામાં સ્ટવ પર વાસણ રહી જતાં હોનારત, થર્મલ ઇમેજિંગથી લોકેશન શોધી કઢાવું : બેવ ફાયર ફાઈટર્સે કાબૂ મેળવ્યો; તપાસ શરૂ

ટોરોન્ટો

કેનેડાના ટોરોન્ટો સ્થિત ૨૦૦ વેલેસ્લી સ્ટ્રીટ ઇસ્ટમાં આવેલા એક હાઈ-રાઈઝ એપાર્ટમેન્ટ બિલ્ડિંગમાં રસોડામાં અચાનક ભીષણ આગ ભભૂકી ઊઠતાં એક વ્યક્તિનું કડ્ડા મોત નીપજ્યું હતું.

મંગળવારે સવારે લગભગ ૧૦:૩૦ વાગ્યે ફાયર બ્રિગેડને કોલ મળતા જ કૂંઘટના સ્થળે દોડી ગઈ હતી. તપાસ દરમિયાન ઇમારતના ૧૮મા માળે આવેલા યુનિટના રસોડામાં આગ લાગી હોવાનું માલૂમ પડ્યું હતું. પ્રાથમિક તપાસમાં અધિકારીઓ માને છે કે સ્ટવ

પર રસોડાનું વાસણ રહી જવાને કારણે આ દુર્ઘટના સર્જાઈ હતી. પેરામેડિક્સની ટીમે સવારે ૧૦:૪૩ વાગ્યે પહોંચીને એક પુખ્ત વયના વ્યક્તિનું મૂલ્યાંકન કર્યું હતું, પરંતુ તેમનામાં “મહત્વપૂર્ણ સંકેતો ગેરહાજર” જણાતાં ઘટનાસ્થળે જ મૃત જાહેર કરાયા હતા. આ અગાઉ, સવારે ૭:૩૮ વાગ્યે પણ ઇમારતમાં આગ અંગેનો કોલ આવ્યો હતો, જ્યાં કૂં પહોંચી ત્યારે ઇમારતમાંથી ભારે કાળો ધુમાડો નીકળતો જોયો હતો. આગ ૧૬મા માળે લાગી હતી. કૂંએ થર્મલ ઇમેજિંગ ટેકનોલોજીનો ઉપયોગ કરીને ચોક્કસ યુનિટ શોધી કાઢ્યું હતું.

અવકાશયાત્રી જોશુઆ કુટ્રીક ISS મિશન માટે સજ્જ : સ્પેસએક્સ કૂ-૧૩માં ઈતિહાસ રચશે

હૃદયરોગ અને ઓસ્ટીયોપોરોસિસ જેવા ગંભીર રોગોની સારવાર શોધવા પ્રયોગો હાથ ધરાશે

ઓટાવા

ફોર્ટ સાસ્કાયેવાનના કેટલ ફાર્મમાં ઉછરેલા ૪૪ વર્ષીય કેનેડિયન અવકાશયાત્રી જોશુઆ કુટ્રીક તેમના બાળપણના સ્વપ્નને સાકાર કરવા જઈ રહ્યા છે. આર્ટિમિસ II ના ચંદ્ર ઉડાનના થોડા જ મહિનાઓ બાદ તેઓ હવે આંતરરાષ્ટ્રીય સ્પેસ સ્ટેશન (ISS)ના મિશન માટેની તૈયારીઓમાં જોતરાયા છે. આ મિશન તબીબી સંશોધન ક્ષેત્રે ક્રાંતિકારી સફળતા અપાવી શકે છે.

નાસાના સ્પેસએક્સ કૂ-૧૩ મિશન માટે પસંદગી પામેલા ચાર સભ્યોમાં

જોશુઆ કુટ્રીકનો સમાવેશ થાય છે. તેઓ નાસાના જેસિકા વોટકિન્સ, લ્યુક ડેલેની અને રોસ્કોસ્મોસના અવકાશયાત્રી સેર્ગેઈ ટેટેરિયાટનિકોવ સાથે જોડાશે. આ કૂંને લઈને જનારું સ્પેસએક્સ ડ્રેગન અવકાશયાન ૧૨ સપ્ટેમ્બરના રોજ ફ્લોરિડા સ્થિત નાસાના કેનેડી સ્પેસ સેન્ટરથી ઉડાન ભરે તેવી શક્યતા છે.

સ્પેસ સ્ટેશન ઉપર છ મહિનાના રોકાણ દરમિયાન, કુટ્રીક કેનેડાના નેતૃત્વ હેઠળ હાથ ધરાનારા તબીબી અભ્યાસો પર ધ્યાન કેન્દ્રિત કરશે. અવકાશના સૂક્ષ્મ ગુરુત્વાકર્ષણ અને રેડિયેશનમાં

માનવ શરીર ઝડપથી વૃદ્ધ થાય છે અને રક્તવાહિની સ્વાસ્થ્ય તેમજ હાડકાની ઘનતા પર અસર પડે છે. કુટ્રીકે જણાવ્યું હતું કે, “તેઓ મારા શરીરનો ઉપયોગ સેમ્પલ કેસ તરીકે કરી રહ્યા છે, જેથી પૃથ્વી પર માનવીઓ જે હૃદયરોગ અને ઓસ્ટીયોપોરોસિસ જેવી સમસ્યાઓનો સામનો કરી રહેલા નાગરિકોની નવી સારવાર પદ્ધતિ શોધી શકાય. મિશન દરમિયાન કુટ્રીક કેનેડા દ્વારા નિર્મિત રોબોટિક સર્વિસિંગ સિસ્ટમ ‘કેનેડામર્’ના ઉપયોગ સહિતના મેન્ટેનન્સ કાર્ય સંભાળશે.

મોંઘવારીનો માર : બજેટ સેટ કરવા દર ત્રણમાંથી એક નાગરિક વીમા કવરેજ ઘટાડવા મજબૂર



ઓટાવા

દિન-પ્રતિદિન વધી રહેલી મોંઘવારી અને જીવનનિર્વાહના ઊંચા ખર્ચને કારણે કેનેડાના નાગરિકોના ઘરેલુ બજેટ પર ભારે દબાણ સર્જાયું છે. ‘TD બેંક’ દ્વારા પ્રકાશિત કરવામાં આવેલા તાજેતરના એક સર્વે અનુસાર, દેશના એક તૃતીયાંશ (૩૩ ટકા) લોકો પૈસા બચાવવાના આશયથી પોતાની વીમા યોજનાઓમાં ઘટાડો કરવાનું કે તેને રદ કરવાનું વિચારી રહ્યા છે. TD ઇન્શ્યોરન્સના વાઈસ-પ્રેસિડેન્ટ ક્રિસ્ટન ગિલે જણાવ્યું હતું કે, અન્ય વસ્તુઓના ભાવ વધારાથી લોકોના માસિક બજેટ ખોરવાઈ ગયા છે.

સર્વેના ચોક્કાવનારા આંકડા મુજબ ૫૬ ટકા લોકો એ બાબતે ચિંતિત છે કે, અચાનક આવી પડેલો એક અણધાર્યો ખર્ચ તેમને ભારે નાણાકીય કટોકટીમાં મુકી શકે છે. જ્યારે ૭૧ ટકા ઉત્તરદાતાઓએ સ્વીકાર્યું હતું કે, માત્ર એક અણધાર્યો ખર્ચ તેમની મહિનાઓની મહેનતથી કરેલી બચત ક્ષણભરમાં ધોઈ નાખી શકે છે. ભારું, કરિયાણા, પરિવહન અને દેવાના હસા ચૂકવ્યા પછી વીમો મુલતવી રાખવો લોકોને

સૌથી સરળ રસ્તો લાગી રહ્યો છે.

આ આર્થિક ખેંચતાણની સૌથી વધુ અસર યુવાન વર્ગમાં જોવા મળી છે. જનરેશન ઝેડ (Gen Z)ના ૫૫ ટકા લોકોએ બજેટનું દબાણ હળવું કરવા વીમા પોલિસી ઘટાડવાની શક્યતા વ્યક્ત કરી છે. જે પૈકી ૫૮ ટકા યુવાનો વીમા યોજનાઓની સમીક્ષા મુલતવી રાખે છે અને ૪૪ ટકા લોકોને વીમા પ્રક્રિયા અત્યંત મીના CEO એન્ડ્રુ ઓસ્ટ્રોએ જણાવ્યું હતું કે, યુવાનો વર્તમાન ખર્ચ અને ભવિષ્યના જોખમો વચ્ચે ઝોલાં ખાઈ રહ્યા છે. સર્વેમાં સામે આવ્યું છે કે મૂંઝવણ માત્ર યુવાનો પૂરતી સીમિત નથી. દેશના ૮૪ ટકા ઉત્તરદાતાઓને એ જ ખબર નથી કે તેમની વીમા પોલિસીમાં કઈ બાબતો આવરી લેવાઈ છે. ફોરેસ્ટર્સ ફાઈનાન્શિયલના ચીફ કોમર્શિયલ ઓફિસર એન્ડ્રીયા ફોર્સાર્ડ અને ઇન્શ્યોરન્સ બ્યુરોના પ્રવક્તા બ્રેટ વેલ્ટમેને ચેતવણી આપી છે કે, યુવા વયે સસ્તું કવરેજ છોડી દેવું કે હોમ-ઓનર્સ દ્વારા વીમો રદ કરવો એ ભવિષ્યમાં અત્યંત જોખમી અને ભયંકર સાબિત થઈ શકે છે.

જાણીતા પત્રકાર લોયડ રોબર્ટસનનું નિધન

૩૫ વર્ષ સુધી સીટીવી ન્યૂઝના મુખ્ય એન્કર તરીકે સેવા આપી : ટ્રેડમાર્ક સાઈન-ઓફથી ઘર-ઘરમાં જાણીતા બન્યા હતા

ઓટાવા

કેનેડિયન ટીવી સમાચાર ક્ષેત્રના દિગ્ગજ નેતા, દેશના સૌથી વિશ્વસનીય ન્યૂઝ એન્કર અને વરિષ્ઠ સંપાદક લોયડ રોબર્ટસનનું ૮૨ વર્ષની વયે અવસાન થયું હતું. તેમના પરિવારે ધ કેનેડિયન પ્રેસને ઇમેઇલ દ્વારા આ દુઃખદ સમાચારની પુષ્ટિ આપી હતી. રોબર્ટસન ૧૯૭૬માં સીટીવી (CTV) ન્યૂઝમાં જોડાયા હતા અને ૧૯૮૪થી ૨૦૧૧ સુધી દેશના ટોચના રાત્રિ સમાચાર પ્રસારણકર્તા તરીકે મુખ્ય એન્કર અને વરિષ્ઠ સંપાદક તરીકે સેવા આપી હતી. ન્યૂઝકાસ્ટના અંતે તેમનો ટ્રેડમાર્ક સાઈન-ઓફ “આજનો દિવસ



આ પ્રકારનો રહ્યો છે”, તે (And that's the way it is) કેનેડાના દર્શકોમાં અત્યંત લોકપ્રિય હતો. સતત ૧૧ વર્ષ સુધી ‘ટીવી ગાઈડ’ કેનેડાના વાચકોએ તેમને દેશના સૌથી વધુ વિશ્વસનીય ટીવી પત્રકાર તરીકે પસંદ કર્યા હતા. તેમણે ૧૯૫૨માં ઓન્ટેરિયોના સ્ટ્રેટફોર્ડ ખાતે સ્થાનિક રેડિયોથી પ્રસારણ ક્ષેત્રે કારકિર્દીની શરૂઆત કરી હતી. ત્યારબાદ ૧૯૫૪માં સીબીસી સાથે જોડાયા અને ૧૯૭૦થી ૧૯૭૬ સુધી સીબીસીના રાષ્ટ્રીય સમાચારનું એન્કરિંગ કર્યું હતું. ‘બેલ મીડિયા’ના ન્યૂઝ વાઈસ પ્રેસિડેન્ટ રિચાર્ડ ગ્રેએ શ્રદ્ધાંજલિ અર્પતાં જણાવ્યું હતું કે, “લોયડે સીટીવી ન્યૂઝ અને કેનેડિયન પત્રકારત્વ પર અમીટ છાપ છોડી છે.

SHIV FINANCIAL SERVICES

Serving Community Since 2009

“Proper Insurance Coverage is Peace of Mind”

Super Visa Insurance

Visitor to Canada Medical Insurance

CALL FOR
FREE
QUOTE



- Monthly / Annual Plans Available
- Partial Refund if Parents Leave Early
- Full Refund if No Visa Issued
- Upto 45% Discount Available

JAGDISHBHAI SEVAK
Insurance Broker

647-236-7620

sevak_2007@hotmail.com • www.shivfinancialservices.ca

વિશ્વ ઉમિયા ફાઉન્ડેશન કેનેડા દ્વારા ભવ્ય મેળાવડો અને પિકનિક

સમાજ ઉપયોગી કાર્યોને આગળ ધપાવવા સંકલ્પ

ટોરોન્ટો

વિશ્વ ઉમિયા ફાઉન્ડેશન કેનેડા દ્વારા આયોજિત પરિવાર મિલનનો કાર્યક્રમ અત્યંત ઉત્સાહ અને ઉમંગ સાથે સફળતાપૂર્વક યોજાયો હતો. આ કાર્યક્રમ આર.પી. પટેલના માર્ગદર્શન હેઠળ કેનેડા ટીમના રજનીભાઈ પટેલ (કોઓર્ડિનેટર), જી.એમ. પટેલ (ચેરમેન), સંજય પટેલ (યુથ ચેરમેન) તથા કિન્નરીબેન દેસાઈ (મહિલા ચેરપર્સન)ના નેતૃત્વમાં સુંદર આયોજન સાથે સંપન્ન થયો હતો. આ પ્રસંગે ૪૫૦થી વધુ સમાજજનોની ઉત્સાહભરી ઉપસ્થિતિએ કાર્યક્રમને યાદગાર બનાવી દીધો હતો. બાળકો, યુવાનો, મહિલાઓ અને વડીલો સહિત તમામ પરિવારજનોએ એકસાથે મળી આનંદ, એકતા અને ભાઈચારાની ભાવનાનો અનોખો અનુભવ કર્યો હતો. કાર્યક્રમ દરમિયાન વિવિધ વયજૂથોને ધ્યાનમાં રાખીને મનોરંજક અને રોમાંચક રમતોનું આયોજન કરવામાં આવ્યું હતું. તમામ રમતોમાં વિજેતા બનેલા સ્પર્ધકોને આકર્ષક ભેટો અર્પણ કરીને સન્માનિત કરવામાં આવ્યા હતા, જેના કારણે સહભાગીઓમાં ઉત્સાહ અને આનંદનું

વિશેષ વાતાવરણ સર્જાયું હતું. સમગ્ર દિવસ દરમિયાન સ્વાદિષ્ટ નાસ્તા અને ભોજનની પણ સુંદર વ્યવસ્થા કરવામાં આવી હતી. આ પ્રસંગે વિશ્વ ઉમિયા ફાઉન્ડેશનના ધ્યેયો, સેવાકીય પ્રવૃત્તિઓ અને ભાવિ આયોજન અંગે વિસ્તૃત માહિતી આપવામાં આવી હતી. સમાજમાં એકતા, યુવાનોની સક્રિય ભાગીદારી, મહિલા સશક્તિકરણ

સ્વાદિષ્ટ ભોજન અને સમાજશ્રેષ્ઠીઓના સન્માન સાથે એકતા અને ભાઈચારાનો અનોખો સંગમ રચાયો

તથા સમાજસેવાના કાર્યોને વધુ ગતિ આપવા માટે સૌએ પોતાના વિચારો રજૂ કર્યા હતા.

કાર્યક્રમને સફળ બનાવવા માટે સહયોગ આપનાર તમામ સ્પોન્સર્સનું વિશેષ સન્માન કરવામાં આવ્યું હતું. સાથે જ સમાજમાં વિવિધ ક્ષેત્રે નોંધપાત્ર યોગદાન આપનાર આગેવાનો ડૉન પટેલ, પથિક શુક્લ,

જાગૃતિ ભટ્ટ, પ્રજેશ પટેલ, વિજય પટેલ, શિરીષ પટેલ અને લલિત સોનીનું પણ સન્માન કરીને તેમની સેવાઓને બિરદાવવામાં આવી હતી. સાંજના સમયે સૌએ એકસાથે રાત્રિભોજનનો આનંદ માણ્યો હતો. સમગ્ર કાર્યક્રમ દરમિયાન હર્ષ, ઉમંગ અને પારિવારિક સૌહાર્દનું સુંદર વાતાવરણ જોવા મળ્યું હતું. જે વિશ્વ ઉમિયા ફાઉન્ડેશનના “એકતા, સેવા અને સંસ્કાર”ના ધ્યેયને વધુ મજબૂત બનાવનાર સાબિત થતું હતું. વિશ્વ ઉમિયા ફાઉન્ડેશન કેનેડા પરિવાર તરફથી આર.પી. પટેલ, તમામ આયોજકોએ કમિટી સભ્યો, સ્વયંસેવકો, સ્પોન્સર્સ, આમંત્રિત મહેમાનો તેમજ કાર્યક્રમને સફળ બનાવવા માટે પ્રત્યક્ષ કે પરોક્ષ રીતે સહયોગ આપનાર દરેક વ્યક્તિનો હૃદયપૂર્વક આભાર વ્યક્ત કર્યો હતો. વિશ્વ ઉમિયા ફાઉન્ડેશન કેનેડા સમાજમાં એકતા, સંસ્કાર, સેવાભાવ અને નવી પેઢીને સમાજ સાથે જોડવાના પોતાના સંકલ્પ સાથે સતત કાર્યરત છે અને ભવિષ્યમાં પણ આવા પ્રેરણાદાયી કાર્યક્રમોનું આયોજન કરતું રહેશે તેવી ખાતરી કાર્યક્રમને અંતે અપાઈ હતી.

450થી વધુ લોકો કાર્યક્રમમાં જોડાયા, વિવિધ વયજૂથોને ધ્યાનમાં રાખીને મનોરંજક અને રોમાંચક રમતોનું આયોજન કરાયું : વિજેતા બનેલા સ્પર્ધકોને આકર્ષક ભેટો અર્પણ

ટોરોન્ટોના શેલ્ટરમાં લિથિયમ-આયન બેટરી પ્લાસ્ટી ભીષણ આગની ઘટનામાં ઉછાળો

ચાલુ વર્ષે 76 ઘટનામાં 2 લોકોના મોત અને 14 ઈજાગ્રસ્ત થયાં

ટોરોન્ટો

ટોરોન્ટો ફાયર સર્વિસે શહેરમાં લિથિયમ-આયન બેટરીઓના કારણે સતત વધી રહેલી આગની ઘટનાઓ સામે ફરી એકવાર ગંભીર ચેતવણી જારી કરી છે. બુધવારે ૨૧૮૦ ઈસ્કેન્ડલ એવન્યુ સ્થિત એક હાઈરાઈઝ ઈમારતમાં બે-એલર્મ આગ ફાટી નીકળી હતી. નોર્થ ક્રમાન્ડ પ્લાટૂન ચીફ પીટર રેપોસે જણાવ્યું હતું કે, કટોકટીના સમયે ઈમારતની સ્પ્રિંગલર સિસ્ટમ અને અગ્નિશામક દળના જવાનોએ ત્વરિત કામગીરી કરી સાતમા માળની આગ પર

કાબૂ મેળવી લીધો હતો. ટોરોન્ટોમાં ૨૦૨૨ પછી લિથિયમ-આયન બેટરીથી લાગતી આગના કિસ્સામાં ૨૦૦ ટકાથી વધુનો ભયાનક વધારો નોંધાયો છે. આ ઘટનાના એક દિવસ અગાઉ પણ ઓન્ટેરિયો સ્ટ્રીટ અને સેન્ટ જેમ્સ એવન્યુ ખાતેની એક ઈમારતમાં આગ લાગતાં બે બાળકો સહિત ચાર લોકોને હોસ્પિટલ ખસેડવા પડ્યા હતા, પ્લાટૂન ચીફ રેપોસે ઉમેર્યું હતું કે, ટોરોન્ટો ફાયર સર્વિસે આ વર્ષે અત્યાર સુધીમાં લિથિયમ-આયન બેટરી સંબંધિત ૭૬ ઘટનાઓમાં રેસ્ક્યુ કામગીરી કરી છે, જે ગયા વર્ષની સરખામણીએ ૩૫ ટકા વધુ છે. આ વર્ષે આવી બેટરી ફેટેલ આગમાં અત્યાર સુધીમાં ૧૪ લોકો ગંભીર રીતે ઘાયલ થયા છે અને ૨ લોકોએ પોતાના જીવ ગુમાવ્યા છે.

હેલિકોપ્ટર સાથે યાત્રીઓનું વિમાન અથડાતું રહી ગયું : ટ્રમ્પનો બચાવ

વોશિંગ્ટન : પ્રમુખ ડોનાલ્ડ ટ્રમ્પના હેલિકોપ્ટર ‘મરિન વન’ અને એક યાત્રી વિમાન વચ્ચે ટક્કર થતાં થતા બચી ગઈ. હવે તે ઘટના અંગે તપાસ શરૂ થઈ છે. પ્રમુખ ટ્રમ્પ હવામાં એક ગંભીર અકસ્માતમાં બચી ગયા. વોશિંગ્ટન ઉપરના આકાશમાં બંને વિમાનો વચ્ચે માત્ર એક માઈલ જેટલું અંતર રહ્યું હતું. આ મામલાની ગંભીરતા જોઈ ફેડરલ એવિએશન એડમિનિસ્ટ્રેશન (એફ.એ.એ.) અને નેશનલ ટ્રાન્સપોર્ટ સેફ્ટી બોર્ડ ઘટનાની તપાસ હાથ ધરી છે.

મંગળવારે બપોરે આશરે ૨-૩૦

વાગે (અમેરિકી સમય મુજબ) ડોનાલ્ડ ટ્રમ્પ પોતાના ‘મરિન વન’ હેલિકોપ્ટર દ્વારા વ્હાઈટ હાઉસમાંથી એન્ટ્રુઝ એરફોર્સ બેઝ તરફ જઈ રહ્યા હતા ત્યાંથી તેઓને આગળ કેલિફોર્નિયા જવાનું હતું. તે સમયે રોનાલ્ડ રીગન નેશનલ એરપોર્ટથી અમેરિકન એરલાઈન્સની સબસીડીયરી કંપની એમ.વાય. એરના એક એમ્બ્રેયર ઈ-૧૭૦ યાત્રી વિમાને ઉડાન ભરી. તે દરમિયાન બંને વિમાનો એકબીજાની એકદમ નજીક આવી ગયા હતા. જેને એવિએશનની ભાષામાં ‘લોસ-ઓફ સેપરેશન’ કહેવામાં આવે છે.

સિનોલમાં સોશિયલ મીડિયા ઉપર લાઈવ ઈન્ફ્લુએન્સર, અને ગોળીઓ ધરબી દેવાઈ

સિનોલ

મેક્સિકોના અશાંત ઉત્તર-પશ્ચિમ રાજ્ય સિનોલોઆમાં સોશિયલ મીડિયા ઈન્ફ્લુએન્સર સીઝર ગાસ્ટેલમની લાઈવ સ્ટ્રીમ દરમિયાન ગોળી મારીને હત્યા કરવામાં આવી છે. આ ઘટના લેટિન અમેરિકન દેશમાં સોશિયલ મીડિયા પર સક્રિય વ્યક્તિઓને નિશાન બનાવીને કરવામાં આવી રહેલી હિંસાનું વધુ એક ઉદાહરણ માનવામાં આવી રહી છે.

અધિકારીઓના જણાવ્યા અનુસાર, સીઝર ગાસ્ટેલમની હત્યા મંગળવારે રાત્રે સિનોલોઆ રાજ્યની રાજધાની કુલિયાકનમાં થઈ હતી. મેક્સિકોના અધિકારીઓએ પ્રાથમિક રીતે આ

ઘટનાને કાર્ટેલ સાથે જોડાયેલી હિંસાની શક્યતા સાથે જોડી છે, જોકે કોઈ ચોક્કસ સંગઠનને જવાબદાર ઠેરવવામાં આવ્યું નથી. હત્યાનો એક વીડિયો પણ સામે આવ્યો છે, જેમાં ગાસ્ટેલમ કેન્ટકી ફાઈડ ચિકન (KFC)ની પાર્કિંગમાં બે અન્ય લોકો સાથે જોવા મળે છે. આ દરમિયાન બે લોકો મોટરસાઈકલ પર ત્યાં પહોંચે છે અને એક હુમલાખોર બંદૂક કાઢીને ગાસ્ટેલમ પર ગોળી ચલાવે છે. હુમલા બાદ આરોપીઓ ઘટનાસ્થળેથી ફરાર થઈ જાય છે.

તપાસમાં સામે આવ્યું છે કે ગાસ્ટેલમે અગાઉ કેટલાક વીડિયો પોસ્ટ કર્યા હતા, જેમાં તેમણે એક ગુનાહિત જૂથના ગઠબંધનનો ઉલ્લેખ કર્યો હતો.

travel

SERVICES

VACATIONS WE OFFER

ALL INCLUSIVE PACKAGES EUROPE TOURS

Guaranteed Lowest Fare for:

INDIA	EUROPE
FAR EAST	NORTH AMERICA
MIDDLE EAST	AUSTRALIA
AFRICA	CARIBBEAN

Call Us Today For Special Packages

AIR TICKET

CRUISE

VACATION PACKAGES

Travel INSURANCE

DIPTESH PATEL +1 647-409-2976

+1 905-790-8989 | 905-790-8686

res@travel-services.ca | www.travel-services.ca

2565 Steels Ave. E. Unit #20, Brampton, ON, L6T 4L6

Visa Services

- India
- Nepal
- Dubai
- Europe
- UK-ETA

VOYAGES InterSky TRAVELS

- OCI • PASSPORT RENEWAL • SURRENDER CITIZENSHIP & PR APPLICATIONS

Wholesale Tour Operator

- India-North & South • Nepal - Bhutan - Sri Lanka. • Dubai. NRI-Europe(Veg & Jain Meals) • All kinds of Travel
- Air Canada • Air India • Qatar • Emirates • Air Farnce/ KLM • British Airways • United -Delta
- Turkish & many more.....

Divyesh (Dev) Patel : 514-513 9191

Permis du Quebec

514-389-7070-toll free:1855-389-7070

તંત્રી સ્થાનેથી

બાંકીપુરમાં પ્રશાંત કિશોરની જીત 30 વર્ષ જૂનો ભાજપનો ગઠ ધ્વસ્ત



તંત્રી - સ્વદેશ

૩ ઓગસ્ટ ૨૦૨૬ના રોજ જાહેર થયેલા ત્રણ વિધાનસભા બેઠકોની પેટાયૂટણીના પરિણામોમાં દેશના રાજકારણમાં ત્રિશંકુ અને રસપ્રદ ચિત્ર ઉપસી આવ્યું છે. બિહારના બાંકીપુરમાં જન સૂરાજ પાર્ટીના સ્થાપક પ્રશાંત કિશોરે મોટી જીત નોંધાવી છે. છેલ્લાં ત્રણ દાયકાથી આ બેઠક ભાજપનો અજેય ગઠ ગણાતી હતી. પરંતુ આ વેળા પ્રશાંત કિશોરે પોતાના નજીકના હરીફ અને ભાજપના ઉમેદવાર નીરજ કુમારને ૧૮,૩૨૪ મતોથી પછડાટ ખવડાવી છે. આ ઉપરાંત ગુજરાતના વડોદરા શહેરની માંજલપુર બેઠક ધારાસભ્ય સ્વ. યોગેશ પટેલના નિધનથી ખાલી પડતા અહીં પણ ચૂંટણી યોજાઈ હતી. ભાજપે અહીં પોતાનો ગઠ બચાવી રાખ્યો છે. મધ્યપ્રદેશની દતિયા વિધાનસભા બેઠક પર કોંગ્રેસના ઉમેદવાર ઘનશ્યામ સિંહે ભાજપના આશુતોષ તિવારીને ૬,૦૦૦થી વધુ મતોથી હરાવીને બેઠક પર પોતાનો કબ્જો જાળવી રાખ્યો છે. હવે આ ત્રણ બેઠકોના પરિણામ બાદ દેશમાં સૌથી વધુ ચર્ચા બાંકીપુરમાં પ્રશાંત કિશોરની જીતની થઈ રહી છે. કારણ કે અહીં આવેલા પરિણામોએ બિહારના રાજકારણમાં નવા વિકલ્પનો સંકેત આપ્યો છે.

ભાજપના રાષ્ટ્રીય અધ્યક્ષ નીતિન નવીન રાજ્યસભામાં ચૂંટાયા બાદ તેમની આ બેઠક ખાલી પડી હતી. પટનાના શહેરી વિસ્તારમાં આવેલી આ બેઠક ભાજપનો ગઠ માનવામાં આવે છે, કારણ કે છેલ્લાં ૩૦ વર્ષથી આ બેઠક ભાજપના હાથમાં હતી, નવ મહિના પહેલાં જ બિહાર વિધાનસભાની ચૂંટણીમાં NDAએ ૨૪૩માંથી ૨૦૨ બેઠકો જીતી હતી. તે સમયે જન સૂરાજ પાર્ટીનો એક પણ ઉમેદવાર જીતી શક્યો ન હતો. પરંતુ આ વેળા અહીં પ્રશાંત કિશોર જીતી જતાં ઘણા વિશ્લેષકો આ માટે ખૂબ ઓછા મતદાનને પણ જવાબદાર ગણાવી રહ્યા છે. જો કે, ભાજપે રાષ્ટ્રીય જનતા દળ (RJD) ના મતો પ્રશાંત કિશોરને ટ્રાન્સફર થવાને તેમની હારનું મુખ્ય કારણ ગણાવ્યું છે. ચૂંટણીનાં પરિણામો પછી પ્રશાંત કિશોરે કહ્યું હતું કે આ ચૂંટણી ભાજપ માટે એક સંદેશ છે. આ ચૂંટણી ફક્ત ધારાસભ્યોને ચૂંટવા માટે નહોતી, પરંતુ ભાજપના ટોચના નેતૃત્વને સંદેશો આપવા માટે હતી કે એક સારા વ્યક્તિને બિહારના મુખ્યમંત્રી બનાવવા જોઈએ. જેથી રાજ્યમાં શિક્ષણ અને રોજગારની સ્થિતિ સુધરી શકે.

બાંકીપુરમાં ભાજપના ઉમેદવારની હાર માટે બે મુખ્ય કારણો મનાય છે. પહેલું, છેલ્લી ઘડીએ ઉમેદવાર બદલવો અને બીજું, કુશવાહા સમુદાયના સમ્રાટ ચૌધરીની મુખ્યમંત્રી તરીકે નિમણૂકને કારણે ઉચ્ચ જાતિઓમાં અસંતોષ. આ ઉપરાંત રામ મંદિરમાંથી કરોડો રૂપિયાની ચોરીને કારણે પણ હિંદુ મતદારોમાં ભાજપ સામે નારાજગી હતી.

હકીકતમાં, દિલ્હીમાં વિદ્યાર્થીઓના વિરોધ પ્રદર્શનની સાથે, NEET પેપર લીકને લઈને ૨૨, ૨૩ અને ૨૪ જુલાઈના રોજ બિહારના વિવિધ વિસ્તારોમાં અનેક હિંસક વિરોધ પ્રદર્શનો થયાં હતાં. પટના સહિત ઘણા વિસ્તારોમાં થયેલાં આ પ્રદર્શનો સામે પોલીસે બળપ્રયોગ પણ કર્યો હતો. ૨૪ જુલાઈના રોજ બિહાર બંધ દરમિયાન વિદ્યાર્થીઓ સહિત ઘણા લોકોની ધરપકડ કરવામાં આવી હતી. પ્રશાંત કિશોરે સમયાંતરે પ્રેસ કોન્ફરન્સ દરમિયાન વિદ્યાર્થીઓના આંદોલનને લગતા પ્રશ્નોના જવાબ આપ્યા હતા અને પોલીસ કાર્યવાહીની નિંદા કરી હતી. ૨૦૨૪માં બિહાર

પબ્લિક સર્વિસ કમિશન (BPSC)ની પ્રિલિમ પરીક્ષા ફરીથી યોજવાની માંગણી સાથે થયેલાં વિરોધ પ્રદર્શનોમાં પણ પ્રશાંત કિશોર મોખરે હતા. પરીક્ષા ફરીથી યોજવાની માંગણી સાથે વિરોધ કરી રહેલાં વિદ્યાર્થીઓ પર પોલીસે લાઠીચાર્જ કર્યો હતો. CJP એ બિહારમાં થયેલાં વિરોધ પ્રદર્શનોને ટેકો આપ્યો હતો. એક પ્રેસ કોન્ફરન્સમાં પ્રશાંત કિશોરે પૂછવામાં આવ્યું કે જો CJP બિહારમાં આવે તો તેઓ શું કરશે. આ પ્રશ્નના જવાબમાં તેમણે કહ્યું કે બિહારમાં CJPનું સ્વાગત છે. તેમણે કહ્યું કે જે કોઈ પણ આ સરકારના અલોકતાંત્રિક વર્તન અને કાર્યપદ્ધતિને પડકારવા માંગે છે, અમે તેમની સાથે છીએ. બાંકીપુર વિધાનસભા મતવિસ્તારના સ્થાનિક મુદ્દાઓ પહેલાથી જ પેટાયૂટણીમાં પ્રભુત્વ ધરાવતા હતા. જેઓ પરંપરાગત રીતે ભાજપના મુખ્ય મતદારો રહ્યા છે અથવા પોતાને RSS સાથે જોડે છે, તેમણે આ વખતે મતદાન ન કરવાનું મન બનાવી લીધું હતું. તેમનામાં રોષ હતો કે આ બેઠકને ભાજપની જાગીર માનવામાં આવી છે. એક રીતે, લોકોમાં એક ફરિયાદ હતી કે હંમેશા વચનો આપવામાં આવે છે, પણ કંઈ થતું નથી.

એટલું જ નહીં, પેપર લીક અંગે યુવાનો દ્વારા તાજેતરમાં થયેલાં વિરોધ પ્રદર્શનોની અસર પણ મતદારો પર પડી હતી. તાજેતરના જનરલ ઝેડ વિરોધ પ્રદર્શનોમાં મુખ્યત્વે હિન્દુ ઉચ્ચ જાતિ, ઓબીસી અને દલિત યુવાનોની નોંધપાત્ર સંખ્યા સામેલ હતી. આ વિરોધ પ્રદર્શનો બિહારમાં જાતિ ગણિતને પ્રભાવિત કરી શકે છે, જેને ભાજપ હળવાશથી લેતું હતું. આ બેઠક પર અત્યાર સુધી જે સર્વણ મતદારો હતા તે ભાજપ તરફી હતા. પરંતુ આ વેળા લગભગ ૬૦ ટકા પૈકી ૩૪ ટકા મતદારો જ ભાજપની પડખે રહ્યા હતા. જ્યારે બાકીના ૨૬ ટકા સર્વણ મતદારોએ ભાજપથી મોઢું ફેરવી લીધું છે. આ લોકો યુજસી તેમજ રામ મંદિરમાં ચોરી જેવા મુદ્દે સરકારથી નારાજ હતા.

રાજકીય પંડિતો કહે છે કે એ વાત સાચી છે કે પ્રશાંત કિશોરે સમ્રાટ ચૌધરીને નિશાન બનાવીને આ આખી ચૂંટણી જે રીતે લડી છે, તે ચોક્કસ છે કે ભાજપે સમ્રાટ ચૌધરીને મુખ્યમંત્રી પદ પર ચાલુ રાખવા કે નહીં તે વિશે વિચારવું પડશે, વધુમાં આ જીતનો સૌથી મોટો પ્રભાવ વિપક્ષ પર પડશે. તેજસ્વી યાદવ વિપક્ષના નેતા તરીકે ઉદાસીન રહે છે. આવી સ્થિતિમાં, રાજ્યમાં ભાજપ વિરોધી મતદારોને પ્રશાંત કિશોરના રૂપમાં એક નવો વિકલ્પ મળે તેવી સ્થિતિ છે. ભાજપના અમિત માલવિયાએ બાંકીપુરના પરિણામને RJD માટે ચેતવણી ગણાવ્યું છે. X પરની પોસ્ટમાં તેમણે લખ્યું કે બાંકીપુરમાં જે બન્યું તે RJD માટે ચેતવણી છે. ભાજપને હરાવવાના પ્રયાસમાં તેમના મત જન સૂરાજ પાર્ટી તરફ ગયા છે. બીજી તરફ વરિષ્ઠ RJD નેતા ઉદય નારાયણ ચૌધરીએ મંચ પરથી કહ્યું હતું કે તેજસ્વી યાદવે લાલુ યાદવની જેમ પાર્ટીના કાર્યકરો સાથે સંપર્કમાં રહેવું જોઈએ. RJDનો મુખ્ય મતદાર આધાર પ્રશાંત કિશોર સાથે ગયો છે. સમ્રાટ ચૌધરી મુખ્યમંત્રી બન્યા પછી આ પહેલી સીધી ચૂંટણી હતી, જેમાં જનતાએ પોતાનો પ્રતિનિધિ પસંદ કરવાનો હતો. બાંકીપુર બેઠક નીતિન નવીન પાસે હતી, જેઓ રાષ્ટ્રીય અધ્યક્ષ બન્યા પછી અને રાજ્યસભામાં પ્રવેશ્યા પછી ખાલી પડી હતી. આવી સ્થિતિમાં ભાજપને પછડાટ ખાવાની નોબત આવી છે. તેથી આ હાર મુખ્યમંત્રી સમ્રાટ ચૌધરી અને નીતિન નવીનના ભાવિ રાજકીય કદ પર અસર કરે તેવી પણ શક્યતા છે.

manoj1968@yahoo.ca

SUPER VISA MEDICAL INSURANCE

FOR PARENTS & GRAND PARENTS

WE REPRESENT ALL
MAJOR INSURANCE COMPANIES OF CANADA

SUPER VISA

- Life Insurance
- Mortgage Insurance
- Disability Insurance
- Critical Illness Insurance

VISITOR VISA

- Visitor Insurance
- RRSP (Retirement Plan)
- RESP (Education Plan)

Secure your children's future and enroll in
RESP & get thousands of dollars in Govt. Grants.

Guaranteed Money Back Plans / Non medical Plans are available

Persons with medical problems like Blood Pressure, Cholesterol
Diabetes, Heart Problem can get insurance (Conditions apply)

MADHUSUDAN LAMA
647-833-4477HETAL SHAH
416-522-1676ANIRUDH LAMA
416-822-2570

Ph : 416-746-4142

1694, Albion Road, Unit # 1,
Etobicoke, ON, M9V 1B8Email : info@economicalfinancial.com
Web : www.economicalfinancial.com

DESIGNED BY GUJARAT NEWSLINE



DIVINE YOGA



By Geeta

Children Yoga Class

Adult Yoga Class

Yoga Class Every Saturday and
Sunday 8:30-9:30 AM

Join today on ZOOM!

: Classes Available :
One to One Individual
and TherapeuticGeeta Tailor
416-456-2261

Contact Geeta at

divineyogabygeeta@gmail.com

IG & FB: @divineyogabygeeta



વડોદરામાં કેનેડા જપાના નામે 18 લોકો સાથે 2.30 કરોડ ઠગાઈ

ચાઉં કરનાર એજન્ટ સામે ફરિયાદ, કંપનીનો એક નકલી LMIA લેટર ઇ-મેલ મારફતે મોકલાયો પણ તે ખોટો નીકળ્યો

વડોદરા

વડોદરા શહેરમાં કેનેડા મોકલવાના બહાને કરોડો રૂપિયાની છેતરપિંડીનો મોટો પર્દાફાશ થયો હતો. કારેલીબાગ પોલીસ સ્ટેશનમાં નોંધાયેલી ફરિયાદ મુજબ, અક્ષર ફોરેન એજ્યુકેશન નામની ઓફિસ ચલાવતા અતિત બારોટ નામના શખસે વિદેશ જવા ઈચ્છુકોને લાલચ આપીને કુલ 18 લોકો પાસેથી 2,30,95,600 રૂપિયાની માતબર રકમ પડાવી લીધી હોવાનો આક્ષેપ છે. આ સમગ્ર છેતરપિંડીની ઘટના સપ્ટેમ્બર 2019થી ઓગસ્ટ 2025ના સમયગાળા દરમિયાન અલગ-અલગ તબક્કે બની હતી.

પોલીસ ફરિયાદની વિગતો અનુસાર, સમા-



સાવલી રોડ પર રહેતા અને એક ખાનગી કંપનીમાં મેનેજર તરીકે કામ કરતા 41 વર્ષીય મુખ્ય ફરિયાદી ધવલકુમાર ગઢીયાને વર્ક પરમિટ પર કેનેડા નોકરી માટે જવું હતું. ફેબ્રુઆરી 2024માં તેઓએ અતિત બારોટનો સંપર્ક કર્યો હતો, જેણે કેનેડા મોકલવા માટે કુલ રૂ. 17 લાખનો ખર્ચ કહ્યો હતો. નોટરી કરાર બાદ ફરિયાદીએ પાસપોર્ટ અને આધારકાર્ડ

આપી હમે હમે આરોપીના બેંકના ખાતામાં ચેક અને ઓનલાઈન માધ્યમથી લાખો રૂપિયા ચૂકવ્યા હતા.

આરોપી અતિત બારોટે ફરિયાદીને વિશ્વાસમાં લેવા માટે ATCO LTD નામની કંપનીનો એક નકલી LMIA લેટર ઇ-મેલ મારફતે મોકલી આપ્યો હતો. પરંતુ, જ્યારે ફરિયાદીએ સામેથી તે કંપનીમાં ઇ-મેલ દ્વારા તપાસ કરી ત્યારે આ લેટર સાવ ખોટો હોવાનું અને કંપનીએ આવો કોઈ લેટર આપ્યો જ નહીં હોવાનું ભોપાળું છતું થયું હતું.

આખરે પોતાની સાથે થયેલી છેતરપિંડી થઈ હોવાનો અહેસાસ થતાં ધવલકુમારે કરારનો સમય પૂરો થવા પર પોતાના પૈસા પરત માંગ્યા હતા.

આરોપીએ તેમને રૂ. 7,80,000નો ચેક આપ્યો હતો, પરંતુ બેંક ખાતામાં પૂરતા નાણાં ન હોવાના લીધે તે ચેક બાઉન્સ થયો હતો.

ત્યાર બાદ ઊંડી તપાસ કરતા જાણવા મળ્યું હતું કે અતિત બારોટે માત્ર ધવલકુમાર જ નહીં, પરંતુ જોવિયેલ ક્રિસ્ટી, જયદીપ રાખોલીયા, ભગીરથ સાંગાણી સહિત અન્ય 17 વ્યક્તિઓ પાસેથી પણ લાખો રૂપિયા ઉઘરાવીને વિદેશ મોકલવાના બહાને ચુનો લગાવ્યો હોવાનું જાણવા મળ્યું હતું. નકલી વિઝા લેટર આપીને નિર્દોષ લોકોના અઢી કરોડ રૂપિયા ચાઉં કરી જનાર આ ભેજાબાજ સામે કારેલીબાગ પોલીસ મથકે સત્તાવાર છેતરપિંડીની ફરિયાદ નોંધાવવામાં આવી છે.

માણસાના ધારાસભ્ય સામે સ્થાનિકોએ મોરચો માડ્યો, કમલમ ખાતે હલ્લાબોલ

રસ્તાની સમસ્યાનો ઉકેલ ન આવતા કાર્યકરોમાં રોષ

ગાંધીનગર

માણસાના ધારાસભ્ય જે. એસ. પટેલ સામે તેમના જ મતવિસ્તારના ભાજપના કાર્યકરો અને સ્થાનિકોએ મોરચો માંડ્યો હતો. જે.એસ. પટેલ સામે પક્ષના કાર્યકરોએ હલ્લાબોલ કરી કમલમ ખાતે કેસરી બેસ પહેરીને જ ગ્રામજનોએ ભારે વિરોધ નોંધાવ્યો હતો. ગાંધીનગર જિલ્લાના માણસા તાલુકાના વેડા ગામના ચામુંડાનગર વિસ્તારમાં દાયકાઓથી પાકો રસ્તો બન્યો નથી. ઠાકોર સમાજના અંદાજે 100 જેટલા પરિવારો કાચા અને ખરાબ રસ્તાઓથી પરેશાન છે.

ખાસ કરીને ચોમાસામાં કાદવ-કીચડના કારણે રસ્તો બંધ થઈ જાય છે, જેથી નાના બાળકો શાળાએ પણ જઈ શકતા નથી. તંત્ર અને સ્થાનિક નેતાઓને વારંવાર રજૂઆતો કરવા છતાં કોઈ ઉકેલ ન આવતા લોકોનો ગુસ્સો ફાટી નીકળ્યો હતો. આ પહેલા ગામલોકોએ મામલદારને આવેદનપત્ર આપ્યું હતું. પરંતુ તેમની સમસ્યાનો કોઈ ઉકેલ ન આવતાં ભાજપનો બેસ પહેરીને કમલમ પહોંચ્યા હતા અને ધારાસભ્ય જે. એસ. પટેલ અને તંત્ર સામે આકરા સૂત્રોચ્ચાર કરી ભારે વિરોધ નોંધાવ્યો હતો.

ભાજપે માંજલપુરની બેઠક જાળવી પણ લીડ એક લાખથી ઘટીને 30 હજાર પર આવી ગઈ

ભાજપના સતીષ પટેલને 55 હજાર, કોંગ્રેસના ભીખા રબારીને 24 હજાર મત મળ્યા

વડોદરા

ધારાસભ્ય યોગેશ પટેલના નિધનથી ખાલી પડેલી માંજલપુર બેઠકની પેટા ચૂંટણીમાં ભાજપનો વિજય થયો છે. ભાજપના ઉમેદવાર સતીષ પટેલ બેઠક તો જાળવી રાખી હતી પરંતુ લીડ એક લાખથી ઘટીને 30 હજાર પર આવી ગઈ હતી.

20 રાઉન્ડના અંતે ભાજપના ઉમેદવાર સતીષ પટેલને 55 હજારથી વધુ મત અને કોંગ્રેસના ઉમેદવાર ભીખાભાઈ રબારીને 24 હજારથી



વધુ મત મળ્યા હતા. જ્યારે નોટાને 2200થી વધુ મત મળ્યા હતા. ભાજપના સતીષ પટેલનો 30 હજારથી વધુ મતથી જીત થઈ હતી. જીત સાથે તેમણે બેઠક જાળવી રાખી હતી પણ મતની સંખ્યામાં મોટો ઘટાડો

થયો હતો. 30 જુલાઈએ યોજાયેલા મતદાન દરમિયાન આશરે 37.05 ટકા જેટલું જ મતદાન થયું હતું. 2022ની વિધાનસભા ચૂંટણીમાં માંજલપુર બેઠક પરથી ભાજપના યોગેશ પટેલનો ભવ્ય વિજય થયો હતો. તેમણે કોંગ્રેસના ઉમેદવારને એક તરફી હાર આપી હતી. કોંગ્રેસ સિવાયના તમામ ઉમેદવારોની ડિપોઝિટ ડૂલ થઈ હતી. 2022ની ચૂંટણીમાં કુલ 2,63,602 નોંધાયેલા મતદારોમાંથી માત્ર 1,58,548 લોકોએ જ મતદાન કર્યું હતું,

મહેસાણામાં હરિયાણાના યુવકે કાર ઘરમાં ઘૂસાડી દેતાં બે મહિલાનાં મોત, ચાલક સામે ગુનો દાખલ

કારની સ્પીડ 100ને પાર હોવાથી દરવાજો-દિવાલ તુટી, એક બાળકીને ફ્રેક્ચર થયું

મહેસાણા

મહેસાણામાં વૃંદાવન સોસાયટીના કોમન પ્લોટમાં બોલેરો કાર માટીમાં ફસાઈ ગઈ હતી. કારને બહાર કાઢવા માટે ચાલકે જોરથી એક્સિલેરેટર આપતાં કાર અચાનક કાબૂ બહાર થઈ ગઈ હતી. ત્યારબાદ બોલેરો સીધી ઘર આંગણે ઘૂસી ગઈ અને ત્યાં બેઠેલી મહિલાઓને અડફેટે લીધી હતી. પોલીસે અકસ્માતના ચોક્કસ કારણો અને સમગ્ર ઘટનાક્રમ અંગે વધુ તપાસ હાથ ધરી છે.

સોસાયટીના કોમન પ્લોટમાં કાળા કલરની બોલેરો કાર કાચી માટીમાં ફસાઈ ગઈ હતી. કારચાલક દક્ષ પ્રવિણભાઈ સૈનીએ ગાડી બહાર કાઢવા માટે સખત એક્સિલેટર આપતાં કાર અચાનક પૂરઝડપે આગળ ધસી આવી હતી. પૂરઝડપે કારે ઘરના આંગણમાં બેઠેલાં કંચનબેન દરજી, તેમની પૌત્રી હાર્વી અને પડોશીની દીકરી સોનલબેનને જોરદાર ટક્કર મારી હતી. અકસ્માત એટલો પ્રચંડ હતો કે ઘરનો પાકો વરંડો અને દરવાજો તૂટીને

જમીનદોસ્ત થઈ ગયા હતા. ઘટના બાદ કારચાલક ગાડી મૂકીને ફરાર થઈ ગયો હતો. ઈજાગ્રસ્તોને તાત્કાલિક હોસ્પિટલ ખસેડાયા હતા, જ્યાં કંચનબેનનું મહેસાણા અને સગીરા સોનલનું અમદાવાદની હોસ્પિટલમાં સારવાર દરમિયાન મોત થયું હતું. બાળકી હાર્વીને થાપાના ભાગે ફ્રેક્ચર થયું છે. આ મામલે બહુચરાજી પોલીસ સ્ટેશનમાં બોલેરો ચાલક દક્ષ સૈની સામે ફરિયાદ નોંધાતાં પોલીસે ઝડપી પાડવા કાર્યવાહી હાથ ધરી છે.

પાલનપુરના હસનપુરમાં રીંછનો પૃષ્ઠા સહિત સહિત 5 પર એટેક

સીમ વિસ્તારની નાકાબંધી કરી વ્યાપક કોમ્બિંગ કરાયું

પાલનપુર

પાલનપુર તાલુકાના રામપુરા વડલા પાસેના હસનપુર ગામ અને તેની સીમમાં હિંસક બનેલા એક રીંછ ભારે ઉત્પાત મચાવી પાંચ ગ્રામજનોમાં ડરનો માહોલ ઊભો કર્યો. રીંછે એક મકાનમાં પ્રવેશ કરીને વૃદ્ધ મહિલાને નિશાન બનાવી હતી, તેમજ માતાની મદદ કરવા પહોંચેલા પુત્ર પર પણ પ્રાણઘાતક હુમલો કર્યો હતો. લોકોએ તેને ભગાડવાનો પ્રયાસ કરતા જ, માર્ગમાં સામે આવનાર દરેક વ્યક્તિ પર તે તૂટી પડ્યું હતું. આ ઘટનાને કારણે સમગ્ર

વિસ્તારમાં ભારે દહેશત ફેલાઈ ગઈ છે. આ દુર્ઘટનામાં પાંચ નાગરિકો ઘવાતાં તેમને ધોરણે પાલનપુરની હોસ્પિટલે ખસેડવામાં આવ્યા હતા. ઘટનાની ગંભીરતા સમજીને વનકર્મીઓની ટીમ તાબડોતબ ઘટનાસ્થળે દોડી આવી હતી. પ્રાણીને કાબૂમાં લેવા માટે સમગ્ર સીમ વિસ્તારની નાકાબંધી કરી વ્યાપક કોમ્બિંગ હાથ ધરવામાં આવ્યું છે. વન તંત્ર દ્વારા ગ્રામજનોને સુરક્ષિત સ્થળે રહેવા, પૂરતી સાવચેતી વર્તવા અને રીંછ નજીક ન જવાની ખાસ અપીલ કરવામાં આવી છે.

બરોડા ડેરીની ચૂંટણીમાં ઘીના ઠામમાં ઘી પડ્યું, ચેરમેન અને વાઈસ ચેરમેન રીપીટ

વડોદરા

બરોડા ડેરીની ચૂંટણી હાઈકોર્ટના આદેશ બાદ જાહેર કરવામાં આવી ત્યારથી નવા ચૂંટાયેલા બોર્ડના ડિરેક્ટરો માટે કપરા ચઢાણ થયા હતા. ચાર મહિના બાદ ચેરમેન વાઈસ ચેરમેનની ચૂંટણી જાહેર થઈ તે પહેલા સેન્સ પ્રક્રિયામાં ભાજપના તમામ 13 ડિરેક્ટરોએ એક સુરે રીપીટ કરવા માટે રજૂઆત કરી હતી. આ ઉપરાંત છોટાઉદેપુર જિલ્લાના આગેવાનોએ પણ ભાજપ સમક્ષ ડિરેક્ટરોની રજૂઆતને સમર્થન કર્યું હતું. બીજી તરફ ભાજપના 13માંથી 10 ડિરેક્ટરને બે દિવસમાં ઈન્ચાર્જ જિલ્લા રજીસ્ટ્રાર દ્વારા નોટિસ આપી છે. ચૂંટણી પહેલા ચેરમેન તરીકે દીનુમામા અને વાઈસ ચેરમેન તરીકે જી.બી.સોલંકીના નામની જાહેરાત કરાઈ હતી.

દાહોમાં બોગસ ST પ્રમાણપત્ર કૌભાંડ સરકારી નોકરીથી સરપંચ સુધીની સફર

દાહો

તાજેતરમાં પ્રકાશમાં આવેલા કિસ્સા મુજબ, કમલેશકુમાર રામસિંગભાઈ રાવળ અને તેમનો પરિવાર મૂળ હિંદુ રાવળ (બક્ષીપંચ/OBC) જ્ઞાતિના હોવા છતાં, સ્થાનિક તલાટી કમ મંત્રી અને સંજેલી મામલતદાર કચેરીની મિલીભગતથી કે બેદરકારીથી તેઓએ STના બોગસ પ્રમાણપત્રો કઢાવી લીધા હોવાનું કૌભાંડ બહાર આવતા ચકચાર મચી ગઈ છે.

મળતી વિગતો મુજબ બોગસ દાખલાના આધારે માંનુસિંગ રામસિંગભાઈ રાવળે લીમડી પોલીસ સ્ટેશનમાં કોન્સ્ટેબલ તરીકે, જ્યારે સંતોષભાઈ વાઘજીભાઈ રાવળે

ફતેપુરામાં તલાટી કમ મંત્રી તરીકે સરકારી નોકરીઓ હડપી લીધી છે. વાત માત્ર નોકરી પૂરતી સીમિત નથી, કિરણભાઈ સોમાભાઈ રાવળ સંજેલી પંચાયતના સરપંચ પણ બન્યા અને ST ક્વોટા હેઠળ ભાઠીવાડા ખાતે પેટ્રોલ પંપ પણ મેળવી લીધું હતું.

આ સંગઠિત કૌભાંડ મામલે શાળાના દફતર અને મહેસુલી રેકૉર્ડના સજ્જડ પુરાવાઓ સાથે આદિજાતિ વિકાસ મંત્રી તથા ગુજરાત તકેદારી આયોગ (વિજિલન્સ) સમક્ષ તટસ્થ તપાસની માગ કરવામાં આવી છે. સ્થાનિક આદિવાસી સમાજમાં ભારે રોષ જોવા મળી રહ્યો છે અને આંદોલનની ચીમકી અપાઈ છે.

વડોદરામાં હાથકડી ખોલતાં જ દુષ્કર્મનો આરોપી પોલીસને ધક્કો મારી ફરાર થઈ ગયો

વડોદરા

દાહોદ જિલ્લાના દુષ્કર્મ કેસના આરોપી ગોવિંદ વિહાતિયાને ત્વચા (સ્કીન) સંબંધિત તકલીફ હોવાથી સયાજી હોસ્પિટલના વોર્ડ નંબર 5માં સારવાર માટે લાવવામાં આવ્યો હતો. ત્યાં તેને ઈન્જેક્શન આપવા માટે પોલીસે તેની હાથકડી ખોલી હતી. આરોપીને એક ઈન્જેક્શન આપ્યા બાદ થોડા સમય પછી બીજું ઈન્જેક્શન આપવાનું હતું. ગોવિંદ સાથે રહેલા કોન્સ્ટેબલને જોરદાર ધક્કો માર્યો હતો અને ત્યાંથી ભાગી છૂટ્યો હતો. આરોપી ભાગતાં જ સાથે રહેલા પોલીસકર્મીઓએ તેનો પીછો કર્યો હતો, પરંતુ તે હાથ આવ્યો નહોતો. ભાગીને આરોપી સયાજી હોસ્પિટલ નજીક આવેલી એક બહુમાળી નિર્માણાધીન બિલ્ડિંગમાં ઘૂસી ગયો હતો.

કેનેડા-આફ્રિકામાં રહેતા દંપતીના વીડિયો કોન્ફરન્સથી છૂટાછેડા

સુરત ફેમિલી કોર્ટનો ડિજિટલ ચુકાદો: મહીધરપુરા વિસ્તારમાં રહેતા યુવક અને ઉત્તરાણની યુવતીના વર્ષ 2015માં લગ્ન થયા હતા

સુરત

સુરત ફેમિલી કોર્ટ ટેકનોલોજીનો અસરકારક ઉપયોગ કરીને એક મહત્વપૂર્ણ ચુકાદો આપ્યો છે. કેનેડામાં રહેતી પત્ની અને પશ્ચિમ આફ્રિકાના સીએરા લિઓનમાં રહેતા પતિને વીડિયો કોન્ફરન્સિંગ મારફતે જુબાની નોંધાવી ભારત આવ્યા વિના જ પરસ્પર સંમતિથી છૂટાછેડા મંજૂર કરવામાં આવ્યા છે. આ નિર્ણય વિદેશમાં વસતા ભારતીય દંપતીઓ માટે મહત્વપૂર્ણ નજીર તરીકે જોવામાં આવી રહ્યો છે.

મળતી માહિતી મુજબ, સુરતના મહીધરપુરા વિસ્તારમાં રહેતા યુવક અને ઉત્તરાણની યુવતીના વર્ષ 2015માં લગ્ન થયા હતા. લગ્નજીવનના

કેટલાક વર્ષો બાદ બંને વચ્ચે વૈચારિક મતભેદો વધતા ગયા અને માર્ચ 2023થી બંને અલગ રહેવા લાગ્યા. બાદમાં પતિ રોજગાર માટે સીએરા લિઓન અને પત્ની કેનેડા સ્થાયી થઈ ગયા. બંનેએ કાયમી રીતે અલગ થવાનો નિર્ણય લઈને પાવર ઓફ એટર્ની મારફતે સુરત ફેમિલી કોર્ટમાં છૂટાછેડાની અરજી કરી હતી.

કેસની સુનાવણી દરમિયાન બંને પક્ષકારોની રૂબરૂ હાજરી અથવા ભારતીય દૂતાવાસ મારફતે સોગંદનામું કરવાની પ્રક્રિયા મોટો પડકાર બની હતી. સમય અને ખર્ચને ધ્યાનમાં રાખીને બંને પક્ષના વકીલોએ વીડિયો કોન્ફરન્સિંગ દ્વારા જુબાની લેવાની મંજૂરી આપવા કોર્ટ સમક્ષ

રજૂઆત કરી હતી.

પક્ષકારોના વકીલોએ ગુજરાત હાઈકોર્ટના તાજેતરના એક ચુકાદાનો ઉલ્લેખ કરીને દલીલ કરી હતી કે ટેકનોલોજીનો ઉપયોગ ન્યાયને સરળ અને સુલભ બનાવવાનો હોવો જોઈએ. કોર્ટે રજૂઆતમાં જણાવાયું કે વર્ચ્યુઅલ સુનાવણી દ્વારા પક્ષકારોની બિનજરૂરી હેરાનગતિ ટાળી શકાય છે. કોર્ટ આ દલીલોથી સંતોષ પામી અને વીડિયો કોન્ફરન્સિંગ દ્વારા જુબાની નોંધવાની મંજૂરી આપી હતી.

કેસ સાથે સંકળાયેલા વકીલોના જણાવ્યા અનુસાર, ગુજરાત હાઈકોર્ટે પણ પોતાના માર્ગદર્શક અવલોકનમાં સ્પષ્ટ કર્યું છે કે

ટેકનોલોજી ન્યાય મેળવવામાં અવરોધ નહીં પરંતુ સહાયક સાધન બનવી જોઈએ. આ જ અભિગમને અનુસરી સુરત ફેમિલી કોર્ટ સમગ્ર કાર્યવાહી ડિજિટલ માધ્યમથી પૂર્ણ કરી હતી. વીડિયો કોન્ફરન્સિંગ દ્વારા બંને પક્ષોની સત્તાવાર જુબાની પૂર્ણ થયા બાદ સુરત ફેમિલી કોર્ટે છૂટાછેડાનો દાવો મંજૂર કર્યો હતો. આ ચુકાદો દર્શાવે છે કે આધુનિક ટેકનોલોજીના ઉપયોગથી ભૌગોલિક અંતર હવે ન્યાય મેળવવામાં અવરોધ નથી રહ્યું. વિદેશમાં વસતા ભારતીયો માટે આ નિર્ણય સમય, ખર્ચ અને કાનૂની પ્રક્રિયાને વધુ સરળ બનાવનાર મહત્વપૂર્ણ પગલું માનવામાં આવી રહ્યું છે.

સુરતમાં શિસ્તબદ્ધ ગણાતા ભાજપના ધારાસભ્યની ઓફિસમાં ટીપી ચેરમેને મહિલા કોર્પોરેટર-પતિને ફટકાર્યા

મહેન્દ્ર દેસાઈ ધારાસભ્યની હાજરીમાં જ ખુરશી લઈને મારવા દોડ્યા, આગેવાનોએ મામલો સંભાળ્યો

સુરત

શહેરમાં ભાજપ ધારાસભ્યની ઓફિસમાં ટીપી ચેરમેને મહિલા કોર્પોરેટર-પતિને ફટકારતાં બંનેને ફેક્ટર થયું હતું. સોસાયટીના પ્રશ્નોની બેઠકમાં મામલો વણસતાં ઢીશૂમ ઢીશૂમ થયું હતું.

સુરત ઉત્તરના ધારાસભ્ય કાંતિ બલરના કાર્યાલય ખાતે ભાજપના જ બે જૂથો વચ્ચેની આંતરિક ખેંચતાણમાં છૂટા હાથની મારામારી થઈ હતી. ધારાસભ્યની હાજરીમાં જ ટીપી કમિટીના ચેરમેન મહેન્દ્ર દેસાઈ અને મહિલા કોર્પોરેટરના પતિ વચ્ચે થયેલી હિંસક ઝપાઝપીમાં મહિલા કોર્પોરેટર જયશ્રીબેન વોરા અને તેમના પતિ મનહર વોરા ગંભીર રીતે ઈજાગ્રસ્ત થયા હતા. વોર્ડ નંબર 5 (ફૂલપાડા-અશ્વિનીકુમાર) ની ભાતની વાડી સોસાયટીના પડતર પ્રશ્નો અને ડિમોલિશન અંગે ચર્ચા કરવા ધારાસભ્ય કાંતિ બલરે કાર્યાલય પર કોર્પોરેટરો અને સ્થાનિક આગેવાનોની બેઠક બોલાવી હતી. સ્થાનિક આગેવાનોની રજૂઆત બાદ આંતરિક વર્ચસ્વની લડાઈ સપાટી પર આવી હતી. કોર્પોરેટર જયશ્રીબેનના પતિ મનહર વોરાએ ટીપી કમિટી ચેરમેન મહેન્દ્ર દેસાઈ પર પક્ષપાત અને અસંકલનનો આક્ષેપ કરતા મામલો ગરમાયો હતો.

ઉશ્કેરાયેલા મહેન્દ્ર દેસાઈ ધારાસભ્યની હાજરીમાં જ ખુરશી લઈને



મારવા દોડ્યા હતા. આ ઝપાઝપીમાં મનહર વોરા અને મહિલા કોર્પોરેટરને હાથ તથા આંગળીના ભાગે ફેક્ટર થતાં સારવાર અર્થે હોસ્પિટલ ખસેડાયા હતા. ડિમોલિશન અને ટીપી વિભાગના નિર્ણયોને મુદ્દે પક્ષના જ બે હોદ્દેદારો વચ્ચે ધારાસભ્યની હાજરીમાં થયેલી આ મારામારીના પડઘા ગાંધીનગર સુધી પડ્યા હતા.. ભાજપના જ નેતાઓ એકબીજા પર હુમલો કરવા સુધી ઉતરી આવતા પ્રદેશ હાઈકમાન્ડ આ મામલે કેવા શિસ્તભંગના પગલાં લે છે તેના પર સૌની નજર ટકેલી છે.

ધારાસભ્યની હાજરીમાં છૂટાહાથની મારામારી થતા કાર્યાલયમાં ઉપસ્થિત અન્ય લોકો સ્તબ્ધ થઈ ગયા હતા. બાદમાં કાર્યકર્તા, આગેવાનોએ વચ્ચે પડીને માંડ માંડ બંનેને અલગ કર્યા હતા. શિસ્તબદ્ધ ગણાતી ભારતીય જનતા પાર્ટીમાં આ પ્રકારની જાહેરમાં મારામારી થતા આ મુદ્દો ચર્ચાનો વિષય બન્યો હતો.

નર્મદામાં 600 પ્રવાસીની ક્ષમતા ધરાવતી કૂઝનું થશે લોન્ચિંગ

નર્મદા

નર્મદા નદીમાં 600 પ્રવાસીની ક્ષમતા ધરાવતી અત્યાધુનિક કૂઝનું સફળતાપૂર્વક લોન્ચિંગ કરવામાં આવ્યું હતું. આ નવી કૂઝ તમામ જરૂરી સુરક્ષા ધોરણોનું પાલન કરીને તેમજ સંબંધિત વિભાગોની જરૂરી પૂર્વ મંજૂરી પ્રાપ્ત કર્યા બાદ પ્રવાસીઓની સેવામાં ઉપલબ્ધ કરાવાશે. સ્ટેચ્યુ ઓફ યુનિટી ખાતે અગાઉથી 200 પ્રવાસીઓની ક્ષમતા ધરાવતી કૂઝ સફળતાપૂર્વક સંચાલિત થઈ રહી છે, જેને પ્રવાસીઓ તરફથી અત્યંત સારો પ્રતિસાદ મળ્યો છે. નર્મદા નદીમાં કૂઝ પ્રવાસ દરમિયાન કુદરતી સૌંદર્ય સાથે સ્ટેચ્યુ ઓફ યુનિટી અને આસપાસના રમણીય દૃશ્યો નિહાળવાનો અનોખો અનુભવ પ્રવાસીઓ માટે યાદગાર બન્યો છે. પ્રવાસીઓની સતત વધતી સંખ્યા અને માંગને ધ્યાનમાં રાખી હવે વધુ વિશાળ, આધુનિક સુવિધાઓ ધરાવતી નવી કૂઝ સેવા લોન્ચ કરવામાં આવી છે.

સુરતમાં શેરબજારમાં દેવું થઈ જતાં દત્તક માતાની હત્યા બાદ પુત્ર દ્વારા આપઘાત

સુરત

એ.કે. રોડની રૂપમ સોસાયટી વિભાગ-1ના વરાછા એલ.એચ. રોડ સ્થિત ભાડાના મકાનમાં પ્રથમ માળે રહેતા 36 વર્ષીય જતીન સોનાણીએ શેરબજારમાં 40-50 લાખના દેવાના ભારે તણાવમાં 63 વર્ષીય દત્તક માતા ભાનુબેનની દોરીથી ટૂંપો આપી હત્યા કરી પંખે લટકી આત્મહત્યા કરી હતી. રાત્રે જમીને સૂતેલા બંનેમાંથી મધરાતે તેણે ઘોર નિંદ્રામાં સૂતેલી માતાનો જીવ લીધો હતો. શુક્રવારે બપોરે બહાર ન આવતા પડોશીઓએ દરવાજો ખખડાવ્યો, જવાબ ન મળતા બારીમાંથી બંનેના

મૃતદેહ જોઈ અશ્વિનીકુમાર પોલીસને જાણ કરી હતી. મૂળ ભાવનગરના ગારીયાધારના મહેસાણકાના વતની પરિવારના જગદીશભાઈનું 2014માં અવસાન થયું હતું, ત્યારથી ભાનુબેન સિલાઈ કરી ગુજરાન ચલાવતા હતા. જતીન સ્ટેશનરીની નોકરી સાથે શેરબજાર કરતો હતો, અઢી મહિના પહેલા નોકરી છોડી મીની બજારમાં પોતાની ઓફિસ કરી હતી, પણ સતત ખોટથી દેવામાં રૂબરૂ હતો. જતીન મૂળ નાના કાકા ત્રિભુવનભાઈનો પુત્ર હતો, 6 મહિને નિઃસંતાન જગદીશભાઈ-ભાનુબેને દત્તક લઈ સગા દીકરાની જેમ ઉછેર્યો હતો.

નિવૃત્ત રજિસ્ટ્રારને ડિજિટલ અરેસ્ટ કરી મની લોન્ડરિંગનો ડર બતાવી 30.76 લાખ ખંખેર્યા

સુપ્રીમ કોર્ટ, CBI અને EDના સીલવાળા બોગસ ઓર્ડર મોકલી છેતરપિંડી કરી

વલસાડ

વલસાડ જિલ્લાના ઉમરગામના સરોન્ડા ગામે રહેતા 62 વર્ષીય નિવૃત્ત રજિસ્ટ્રાર ઈશ્વરભાઈ ભગવાનજી પટેલના મોબાઈલ પર ગત તા. 09 જુલાઈ 2026ના રોજ અજાણ્યા નંબર પરથી ફોન આવ્યો હતો. ફોન કરનારે દિલ્હી ટેલિકોમ વિભાગમાંથી બોલું છું તેમ કહી, તેમના નામે અન્ય સિમકાર્ડ ખરીદી ગેરકાયદે પ્રવૃત્તિ થઈ રહી હોવાનું જણાવ્યું હતું. ત્યારબાદ મુંબઈ ક્રાઈમ બ્રાન્ચના અધિકારી તરીકે ઓળખ આપી, નરેશ ગોયલના રૂ. 5 લાખના મની લોન્ડરિંગ કેસમાં તેમની સંડોવણી હોવાનો ડર બતાવ્યો હતો.

સામે પક્ષેથી SC, CBI અને એન્ફોર્સમેન્ટ ડિરેક્ટોરેટ (ED)ના સીલવાળા બોગસ ઓર્ડર મોકલી આપી, ઘરમાં

જ રહેવા અને કોઈને જાણ ન કરવા દબાણ કરી વીડિયો કોલ પર રાખીને તેમને ડિજિટલ અરેસ્ટ કરી લીધા હતા. કેસમાંથી બહાર નીકળવા માટે બેંક ટ્રાન્ઝેક્શન ચેક કરવાના બહાને ઈશ્વરભાઈ પાસે SBI અને મ્યુચ્યુઅલ ફંડમાંથી રોકાણ તોડાવી, સમયાંતરે કુલ રૂ. 30.76 લાખ DCB અને ICICI બેંકના ખાતાઓમાં ટ્રાન્સફર કરાવી લીધા હતા.

ગત તા. 31 જુલાઈના રોજ ઠગોએ ઈશ્વરભાઈ પાસે સોનું માંગતા, તેઓ બેંકમાં સોનું લેવા ગયા હતા. આ દરમિયાન તેમની પત્ની અને સંતાનોને શંકા જતાં તપાસ કરી હતી, જેમાં ફોડ થયાનું સ્પષ્ટ થયું હતું. આખરે વલસાડ સાયબર ક્રાઈમને જાણ કરાતાં છેતરપિંડી અને ઠગાઈ સહિતની વિવિધ કલમો હેઠળ ગુનો દાખલ કરવામાં આવ્યો છે.

સુરતમાં ગેંગવોર : સૂર્યા મરાઠી હત્યા કેસના આરોપી સતીશ મરાઠાની ધોળે દિવસે હત્યા

હુમલાખોરોએ તીક્ષ્ણ હથિયાર વડે મોઢા, છાતી અને હાથ પર એક પછી એક ઘા ઝીંક્યા

સુરત

સુરતના ભેસ્તાનમાં બુધવારે બપોરે ભીમનગરમાં મંદિર નજીક કાલુના અડ્ડા પાસે સતીશ કારમાં સ્ત્રી મિત્ર સાથે બેઠો હતો. તે દરમિયાન ટુ-વ્હીલર પર આવેલા પાંચથી સાત શખ્સોએ કારને ઘેરી લીધી હતી. જીવ બચાવવા સતીશ ભાગ્યો હતો, પરંતુ હુમલાખોરોએ તીક્ષ્ણ હથિયાર વડે મોઢા, છાતી અને હાથ પર એક પછી એક ઘા ઝીંક્યા હતા. ગંભીર ઈજાઓને કારણે તેનું ઘટનાસ્થળે જ મોત નીપજ્યું

હતું. હત્યામાં તીક્ષ્ણ હથિયારો સાથે પિસ્તોલથી ફાયરિંગ પણ કરાયું હોવાનું બહાર આવ્યું હતું. પીએમ બાદ કેટલા રાઉન્ડ ફાયરિંગ થયું તે સ્પષ્ટ થશે તેમ પોલીસે જણાવ્યું હતું.

ભોગ બનાનાર સતીશ મરાઠા વેડરોડના સૂર્યા મરાઠીની 2020માં થયેલી હત્યામાં મુખ્ય આરોપીઓ પૈકી એક હતો અને 2025માં જેલમાંથી બહાર આવ્યો હતો. ત્યારબાદ તેની વિરુદ્ધ મારામારી, ધમકી સહિતના ગુના નોંધાયા હતા. ગોડાદરામાં પોલીસે તેની

સામે કાર્યવાહી કરી હતી અને તે બ્રિજ નીચે દાડનું સ્ટેન્ડ ચલાવતો હોવાનું સામે આવ્યું હતું. પ્રાથમિક તપાસમાં સૂર્યા મરાઠીની હત્યાની અદાવતમાં હત્યા થઈ હોવાનું સામે આવ્યું છે. પોલીસને સફી અને લાજપોર જેલમાં રહેલા પ્રવીણ રાઉત, રાહુલ મંડલ અને શિવા ટકલા પર શંકા છે. ચર્ચા છે કે કુદુ, સનીની પણ સંડોવણી હોઈ શકે છે. ગોડાદરાના આકાશ ઉર્ફે બટકાની સંડોવણી બહાર આવતા શોધખોળ ચાલે છે. કારણ તપાસ બાદ જાણવા મળશે.

120 કરોડના ટાઈડલ ડેમે મુદ્દે વિવાદ! પૂર્ણા નદીનો માર્ગ બદલાતા ખેડૂતોમાં ભારે રોષ

નવસારી

પૂર્ણા નદીમાં તાજેતરમાં પૂર બાદ એક ગંભીર સમસ્યા ઊભી થઈ છે. આશરે 120 કરોડના ખર્ચે નિર્માણાધીન ટાઈડલ ડેમ નજીક નદીનું વહેણ અચાનક બદલાઈ ગયું છે. નદીના વહેણ બદલાવાને કારણે કસબા અને વિરાવળ ગામના ખેડૂતોની ખેતીની કિંમતી જમીનોનું મોટા પાયે ધોવાણ થયું છે, જેના પરિણામે ખેડૂતોમાં ભારે રોષ અને આકોશ જોવા મળી રહ્યો છે. ખેડૂતોનો સ્પષ્ટ આક્ષેપ છે કે આ ધોવાણનું મુખ્ય કારણ ટાઈડલ ડેમના બાંધકામમાં દાખવવામાં આવેલી બેદરકારી છે. તેમના મતે, બાંધકામ દરમિયાન યોગ્ય ધ્યાન રાખવામાં આવ્યું નથી અને નબળી કામગીરીના કારણે નદીએ પોતાનો માર્ગ બદલી ખેતીલાયક જમીનને નિશાન બનાવી છે.

મુન્દ્રા અદાણી પોર્ટનો વિક્રમ : વિશાળ જહાજ પરથી 21085 કન્ટેઈનરનું સફળ હેન્ડલિંગ

2024માં 'MSC લિવોર્નો' જહાજ દ્વારા સ્થાપિત 16569 ટીઈયુ હેન્ડલિંગના રેકોર્ડને તોડ્યો

ભુજ

કચ્છના મુન્દ્રા સ્થિત અદાણી મુન્દ્રા બંદરે દેશના મેરીટાઈમ સેક્ટરમાં વધુ એક સુવર્ણ પ્રકરણ ઉમેરતા નવો રાષ્ટ્રીય વિક્રમ સ્થાપિત કર્યો છે. મુન્દ્રા બંદરે તાજેતરમાં જ 'એમએસસી અમ્બ્રા' નામના વિશાળ કન્ટેઈનર જહાજ પર ૨૧,૦૮૫ ટીઈયુ (કન્ટેઈનર માપદંડ)નું સફળતાપૂર્વક હેન્ડલિંગ કરીને નવું સિમાચિહ્ન સર કર્યું છે. ભારતના કોઈપણ બંદર પર એક જ જહાજમાંથી આટલી મોટી માત્રામાં કન્ટેઈનર કાર્ગોનું હેન્ડલિંગ કરવામાં આવ્યું હોય તેવી આ પ્રથમ ઘટના છે, જેણે દેશના અગ્રણી ખાનગી વ્યાપારી બંદર તરીકે મુન્દ્રાનું આગવું સ્થાન બનાવ્યું છે.

વિશ્વના સૌથી મોટા માલવાહક જહાજોમાં સ્થાન ધરાવતું 'એમએસસી અમ્બ્રા' કદમાં ચાર ફૂટબોલ મેદાન જેટલું વિશાળ છે. આ મહાકાય જહાજની લંબાઈ ૪૦૦ મીટર અને પહોળાઈ ૬૧.૫૪ મીટર છે. તેનું અંદાજિત ૨,૫૬,૨૨૮ મેટ્રિક ટનનું ડિસ્પ્લેસમેન્ટ (વજન) આશરે ૪૨,૭૦૦ હાથીઓના કુલ વજન બરાબર હોવાનો અંદાજ છે. બંદર પર આગમન સમયે જહાજનો ડ્રાફ્ટ (પાણીમાં ઊંડાઈ) અંદાજે ૧૫.૧૦ મીટરથી વધુ હતો. આટલા પ્રચંડ કદ અને ઊંડા ડ્રાફ્ટ ધરાવતા જહાજને સુરક્ષિત રીતે લંગારવા અને ઓપરેશન નિર્વિઘ્ને પાર પાડવા માટે જરૂરી અત્યાધુનિક મરીન ઈન્ફ્રાસ્ટ્રક્ચર અને ડીપ-ડ્રાફ્ટ ક્ષમતા



મુન્દ્રા બંદર ધરાવે છે, જે આ કામગીરીથી સાબિત થયું છે. આ નવી સિદ્ધિએ જાન્યુઆરી ૨૦૨૪માં 'એમએસસી લિવોર્નો' જહાજ દ્વારા સ્થાપિત અગાઉના ૧૬,૫૬૯ ટીઈયુ હેન્ડલિંગના રેકોર્ડને પાછળ છોડી દીધો છે. અદાણી પોર્ટની ટીમે અગાઉના વિક્રમ કરતાં ૪,૫૧૬ ટીઈયુ વધુ હેન્ડલ કર્યા છે, જે કાર્યક્ષમતામાં ૨૬.૮ ટકાનો નોંધપાત્ર વધારો દર્શાવે છે.

આ ઐતિહાસિક પ્રસંગે અદાણી પોર્ટ્સ મુન્દ્રાના એક્ઝિક્યુટિવ ડિરેક્ટર રક્ષિત શાહે જણાવ્યું હતું કે, "એમએસસી અમ્બ્રા પર ૨૧,૦૮૫ ટીઈયુનું હેન્ડલિંગ મુન્દ્રા પોર્ટ અને દેશના મેરીટાઈમ સેક્ટર માટે ગૌરવપૂર્ણ અને ઐતિહાસિક સિદ્ધિ છે. અગાઉના રાષ્ટ્રીય વિક્રમ કરતાં ૪,૫૧૬ ટીઈયુ વધુ હેન્ડલિંગ કરવું એ અમારી વિશ્વસ્તરીય માળખાકીય સુવિધાઓ, અત્યાધુનિક ટેકનોલોજી અને મજબૂત ઓપરેશનલ ક્ષમતાઓનું પ્રમાણ છે."

તારંગા જૈન તીર્થમાં પૂજારી અને તેની પત્નીના શંકાસ્પદ મૌતથી ચક્રચાર

PM રિપોર્ટ અને અન્ય પુરાવાના આધારે તપાસ

સુરેન્દ્રનગર

ધાંગપ્રા હાઈવે પર આવેલા તારંગા જૈન તીર્થ ખાતે મંદિરના પૂજારી અને તેમની પત્ની મૃત હાલતમાં મળી આવતા સમગ્ર વિસ્તારમાં ભારે ચક્રચાર મચી ગઈ છે. ઘટનાની જાણ થતાં સ્થાનિક પોલીસે તાત્કાલિક ઘટનાસ્થળે પહોંચી તપાસ શરૂ કરી હતી. પ્રાથમિક માહિતી અનુસાર, પૂજારીની પત્નીના માથાના ભાગે ગંભીર ઈજાના નિશાન મળી આવ્યા છે, જ્યારે પૂજારીએ ગળેફાંસો ખાઈ આત્મહત્યા કરી હોવાનું પ્રાથમિક તપાસમાં સામે આવ્યું છે. પોલીસે બંનેના મૃતદેહોને કબજે લઈ પોસ્ટમોર્ટમ માટે મોકલી આપ્યા છે અને સમગ્ર ઘટનાની તમામ દિશામાં તપાસ હાથ ધરી છે. પ્રાથમિક તપાસના આધારે એવી આશંકા વ્યક્ત કરવામાં આવી રહી છે કે પૂજારીએ કોઈ બોથડ પદાર્થ વડે પત્નીની હત્યા કર્યા બાદ પોતે ગળેફાંસો ખાઈ આત્મહત્યા કરી હોય. જોકે, આ માત્ર



પ્રાથમિક આશંકા છે.

પોલીસ અધિકારીઓના જણાવ્યા મુજબ, ઘટના પાછળનું ચોક્કસ કારણ જાણવા માટે ફોરેન્સિક તપાસ, પોસ્ટમોર્ટમ રિપોર્ટ અને અન્ય પુરાવાઓના આધારે વધુ તપાસ કરવામાં આવી રહી છે. આ બનાવ હત્યા છે કે હત્યા બાદ આત્મહત્યા, તે અંગેનું સાચું કારણ પોલીસ તપાસ પૂર્ણ થયા બાદ જ સ્પષ્ટ થશે. હાલમાં સમગ્ર વિસ્તારમાં આ ઘટનાને લઈને લોકોમાં ભારે ચર્ચા અને શોકની લાગણી જોવા મળી રહી છે.

Imperial PEST CONTROL

Residential • Commercial • Industrial

24 Hour Service • 7 Days a Week

All Pest Control:

Mouse & Rats, Cockroaches, Bedbugs, Silver Fish, Spiders & Fleas, Carpenter Ants. Total Interior & Exterior Pest Control

Removal:

Bees & Wasps, Pigeon, Squirrels, Raccoon, Skunk, Nest & Hive, Hornets, Yellow Jackets

Free Estimates & Written Guarantee

Special Service For Bedbug Control

First Time Customer gets **10% Off** on your first home service

Mention this offer while booking

www.imperialpestcontrol.ca
info@imperialpestcontrol.ca
(We speak English, हिन्दी, ગુજરાતી)

Call: Ramesh Kanani 416-837-1820

First Flight FFCL Couriers Inc.

દુનીયાના કોઈપણ દેશમાં ડોક્યુમેન્ટ્સ અને પાર્સલ મોકલવા માટે પણ સેવા ઉપલબ્ધ

તમારા ડોક્યુમેન્ટ્સ અને પાર્સલ ઈન્ડિયા મોકલવા માટે સૌથી વ્યાજબી ભાવ અને સર્વશ્રેષ્ઠ સ્થળ

1 LB \$20 વધુ દર LB ના \$6	ખાવા-પીવાની વસ્તુ
11 LB \$55 વધુ દર LB ના \$6	USA મોકલવા માટે
23 KG \$185, વધુ દર KG ના \$10	FDA ની એપ્રુવલ
30 KG \$230, વધુ દર KG ના \$10	અમે કરી આપીશું
	(Extra Charge)

જીટીએની સૌથી મોટી ઈન્ડિયન કુરિયર કંપની હવે તમારી સેવા માટે ત્રણ શાખાઓ

Brampton (West) 519, Ray lawson boulevard, Unit-3, Brampton ON L6Y 0N2 Chandni Chowk Plaza, ATN Wireless Board Door Open Last Unit Ours Phone 647-657-9631 -----: MON-FRI : ----- 11.00 AM to 7.00 PM : SAT-SUN : 1.00 PM to 6.00 PM	Scarborough 880 Markham Road, Unit-8 Main Intersection Markham Road & Painted Post, Near Saileela Khaman-Dhokla House Complex, Phone 647-657-9631 905-673-9631 -----: MON-THU : ----- 2.00 PM to 7.00 PM FRIDAY WEEKLY OFF : SAT-SUN : 11.00 AM to 6.00 PM	we are back to Great Punjab 2980 DREW ROAD, UNIT 135 NEXT TO SWEET MASTER -----: MON - FRI : ----- 10 AM TO 7 PM -----: SAT-SUN : ----- 11AM TO 6PM
---	---	--

Bovaird
 2260 BOVAIRD DR., EAST UNIT 121 " RAJDHANI RESTAURANT PLAZA, NEXT TO DENTAL CLINIC" BRAMPTON, ON L6R3J5
 CONTACT : 647-657-9631 / 905-673-9631
 MON - FRI - 12 PM TO 7 PM, SAT - SUN - 11 AM TO 6 PM
 ૬૪૭-૭૬૧-૧૩૧૭ www.firstflightcanada.com

સ્વદેશ CANADA
Registration # 869127209
Publication Mail Agreement /
Email : info@swadesh.news

Return Undeliverable Canadian Address To :

Shree Balaji Inc.
Registered Address
713, Markham Road,
Scarborough M1H 2A8.

Editor : Manoj Gandhi
Director & Publisher : Rameshbhai Vyas
Director Marketing : Pareshkumar Champakbhai Peshwa
Director : Nilesh Tailor
Montreal Bureau : Vijay Patel (514-826-7442)

Designed By
Sabir Daroga
Mevada Piyush
Firoz Shaikh

GUJARAT OFFICE MAC AGENCIES : F-9, Jolly Square, Ram Chowk, Ghod-Dod Road, Surat – 395 001. GUJARAT (INDIA)

WWW.SWADESH.NEWS

Disclaimer : Swadesh is a weekly newspaper published by Shree Balaji Inc. in Gujarati Language. The opinions expressed in Swadesh may not be those of the publisher. Contents of this publication are covered by copyright and offenders will be prosecuted under the law.

ગાંધીધામના વેપારી ખંડણી કેસમાં વધુ ત્રણની ધરપકડ : 28.98 લાખ રોકડા અને ફોન જપ્ત

જાવેદ અભુ સાયયા, રીઝવાન હુસેન ખીયા અને સોહિલ બુયડ પોલીસ પકડથી દૂર

ભુજ

ગાંધીધામના વેપારી દિલીપ મજેઠિયાના અપહરણ અને રૂપિયા 5.55 કરોડની ખંડણી પ્રકરણમાં પૂર્વ કચ્છ પોલીસે વધુ ત્રણ શખ્સોની ધરપકડ કરી મોટી સફળતા મેળવી છે. પકડાયેલા આરોપીઓ પાસેથી પોલીસે રૂપિયા 28.98 લાખની રોકડ અને મોંઘા મોબાઈલ સહિત કુલ રૂપિયા 30.88 લાખનો મુદ્દામાલ જપ્ત કર્યો છે. મળતી માહિતી મુજબ, વેપારીનું અપહરણ કરી તેમના દુબઈ સ્થિત ભાઈ પાસેથી વિડિયો કોલ મારફતે રૂપિયા 5.55 કરોડની ખંડણી વસૂલવામાં આવી હતી. દરમિયાન, પોલીસ તપાસમાં ખુલાસો થયો હતો કે આદિપુરના વિનીત લક્ષ્મણ જાદવાણી (સિંધી), અનમોલ આનંદકુમાર નંદા

(ભાનુશાલી) અને ભુજના વિશાલ ધનરાજ ગોસ્વામી નામના ત્રણ શખ્સોએ નાણાકીય વ્યવહારોમાં મદદગારી કરી હતી.

આ આરોપીઓએ વિદેશી ડોલરને ભારતીય ચલણમાં રૂપાંતરિત કરવા માટે ઓનલાઈન અલગ-અલગ કિંપો વોલેટથી 'દુબઈ કિંગ' નામના શખ્સને USDT મોકલી આંગડિયા મારફતે રૂપિયા 28.98 લાખ મેળવ્યા હતા. પોલીસે આ રોકડ રકમ તથા પાંચ મોબાઈલ જપ્ત કરી આગળની કાર્યવાહી હાથ ધરી છે. ઉલ્લેખનીય છે કે, આ હાઈપ્રોફાઈલ ગુનાના મુખ્ય ત્રણ સૂત્રધારો જાવેદ અભુ સાયયા, રીઝવાન હુસેન ખીયા અને સોહિલ જુસબ બુયડ હજુ પણ પોલીસ પકડથી દૂર છે, જેમને ઝડપી પાડવા ચક્ર ગતિમાન કરાયા છે.

અમરેલીમાં લિફ્ટ આપનારાને સેક્સ સ્કેમમાં ફસાવવાની ધમકી લૂંટી લેવાયો

મહિલાના સાગરીતોએ ધમકાવીને 58 હજાર પડાવ્યા

અમરેલી

અમરેલીના લાઠી પાસે એક વૃદ્ધ પોતાની બાઈક પર દીકરીના ઘરે જઈ રહ્યા હતા. રસ્તામાં લાઠી ચોકડી પાસે એક અજાણી મહિલાએ ભુરખીયા જવા માટે લિફ્ટ માગી હતી. વૃદ્ધે દયા રાખીને તેને બાઈક પર બેસાડી દીધી હતી. જેવા તેઓ ભુરખીયા પહોંચ્યા, કે તરત જ કારમાં આવેલા મહિલાના સાગરીતોએ બાઈક રોકી લીધી હતી. તેમણે વૃદ્ધને માર માર્યો અને ધમકી આપી કે, તું આ સ્ત્રી સાથે બળાટકાર કરવાનો હતો, અમે

તારા પર પોલીસ કેસ કરી દઈશું. કેસ ન કરવા માટે આરોપીઓએ ૨.૫૦ લાખ રૂપિયા માગ્યા. ડરી ગયેલા વૃદ્ધ પાસેથી તેમણે ઓનલાઈન મારફતે રૂ. 58 હજાર પડાવી લીધા અને ભાગી ગયા હતા. વૃદ્ધની ફરિયાદ આધારે લાઠી, ભાવનગર અને અમદાવાદ પોલીસે મળીને તપાસ કરી હતી. પોલીસે સુરતની 'હનીટ્રેપ ગેંગ'ના 4 સભ્યો હેતલબેન સોરઠીયા, ઘનશ્યામ લાઠીયા, નિલેશ ગોસ્વામી અને રાજેશ કાથરોટીયાને ઝડપી પાડ્યા હતા.

કોડીનાર-રાજકોટમાં 7 ડૂબ્યા, બે બાળકના મોત

બે લાપતા, સ્થાનિક માછીમારોએ દોડી જઈ 3 કિશોરોને જીવિત બહાર કાઢ્યા

કોડીનાર

સોમનાથ જિલ્લાના કોડીનાર તાલુકાના છારા ગામના દરિયાકાંઠેથી આજે બપોરે એક દુઃખદ ઘટના સામે આવી છે. દરિયામાં પાંચ કિશોરો ડૂબી જતાં ભારે અફરાતફરી મચી ગઈ હતી. પાંચેય કિશોરો અભ્યાસ કરતા હોવાનું જાણવા મળી રહ્યું છે અને તેમની ઉંમર આશરે 16 વર્ષની આસપાસ છે. આજે બપોરના સમયે પાંચેય કિશોરો છારા ગામના દરિયાકાંઠે પહોંચ્યા હતા. ચર્ચા મુજબ, બે કિશોરો દરિયામાં ન્હાવા પડ્યા હતા. દરમિયાન તેઓ દરિયામાં ડૂબવા લાગતાં તેમને બચાવવા માટે અન્ય ત્રણ કિશોરોએ પણ દરિયામાં



ઝંપલાવ્યું હતું. દરમિયાન નજીકમાં રહેલા સ્થાનિક માછીમારોને ઘટનાની જાણ થતાં તેઓ તાત્કાલિક બચાવ માટે દરિયામાં ઉતર્યા હતા. માછીમારોએ ભારે પ્રયાસો કરીને ત્રણ કિશોરોને જીવિત બહાર કાઢી લીધા હતા.

પરંતુ બે કિશોરો દરિયાના પાણીમાં લાપતા બન્યા હતા. લાપતા કિશોરોની

ઓળખ નિર્મળભાઈ હમીરભાઈ યુડાસમા (ઉંમર 16 વર્ષ) અને ભાવસિંહભાઈ ભરતભાઈ યુડાસમા (ઉંમર 16 વર્ષ) તરીકે થઈ હોવાનું જાણવા મળ્યું છે. જ્યારે અન્ય એક ઘટનામાં બે બાળકના મોત નિપજ્યા હતા. રાજકોટ નજીક આવેલા લોઠડા ગામે વરસાદી પાણી ભરેલા એક ખાડામાં ડૂબી જવાથી બે માસૂમ બાળકોના કરુણ મોત નીપજ્યા હતા. મૂળ મધ્યપ્રદેશના શ્રમિક પરિવારના બાળકો હિતેશ (ઉંમર વર્ષ 5) અને મનીષા (ઉંમર વર્ષ 5) ગામમાં રમતા રમતા અચાનક વરસાદી પાણીથી ભરેલા એક ખુલ્લા ખાડામાં પડી ગયા હતા.

‘ભાજપ નેતા વોટ માગવા માટે ન આવે’ મોરબીના 29 ગામડામાં બહિષ્કારના બેનર્સ

ખેતરોમાંથી પસાર થતી વીજલાઇન-પોલના વળતર મુદ્દે આંદોલન ઉગ્ર બન્યું

મોરબી

મોરબી જિલ્લામાં ખેતરોમાંથી પસાર થતી વીજ લાઇન અને પોલના યોગ્ય વળતરની માગણી સાથે શરૂ થયેલું ખેડૂત આંદોલન હવે વધુ ઉગ્ર બની રહ્યું છે. જેતપર ગામથી શરૂ થયેલી આ લડતમાં હવે આસપાસના અન્ય ગામો પણ સક્રિય રીતે જોડાઈ રહ્યા છે. ખેડૂતોનો આરોપ છે કે તેઓ લાંબા સમયથી વળતર માટે રજૂઆતો કરી રહ્યા છે, પરંતુ સરકાર કોઈ મચક આપી રહી નથી.

સરકારના ઉપેક્ષાભર્યા વલણ સામે આકોશ વ્યક્ત કરવા માટે ખેડૂતોએ વિરોધનો અનોખો

માર્ગ અપનાવ્યો છે. આંદોલનના ભાગરૂપે સૌથી પહેલા જેતપર ગામે બેનરો લગાવીને આગામી વિધાનસભા ચૂંટણીમાં ભાજપના નેતાઓને મત માંગવા માટે ગામમાં ન આવવા સ્પષ્ટ ચેતવણી આપવામાં આવી હતી. આ વિરોધ પ્રદર્શન જોતજોતામાં વાયુવેગે ફેલાઈ ગયો અને માત્ર બે જ દિવસમાં મોરબી જિલ્લાના કુલ 29 ગામોમાં ભાજપના પ્રવેશબંધી અને બહિષ્કારના બેનરો લગાડી દેવામાં આવ્યા છે. જેતપર ગામ બાદ બે જ દિવસની અંદર જિલ્લાના વિવિધ ગામો આ આંદોલનમાં સક્રિય થતાં વ્યાપક અસર જોવા મળી રહી છે.

યુવકની હત્યા અને તેના ભાઈની હત્યાની કોશિષ કરનારા બે આજીવન

રાજકોટ

પુનિતનગરના જયરાજસિંહ જાડેજાની હત્યા અને ઋતુરાજસિંહની કોશિશમાં અજયસિંહ વાળા અને ધનરાજસિંહ ઉર્ફે ઠેડોને જજ આઈ.બી. પઠાણે આજીવન કેદ આપી હતી. IPC 302માં આજીવન કેદ અને 25 હજાર દંડ, 307માં 10 વર્ષ અને 10 હજાર દંડ, GP એક્ટમાં 4 માસ અને 1 હજાર દંડ થયો હતો. 29-12-2017ના બપોરે ઋતુરાજસિંહ મિત્ર સાથે બુલેટ પર જતો હતો ત્યારે માતાએ એરપોર્ટ દિવાલ પાછળ અકસ્માતનું કહી બુલેટ આપવા કહ્યું

હતું. સ્થળે ઝઘડો થતા અજયસિંહે છરી કાઢી જયરાજસિંહને છાતી નીચે ઘા માર્યો હતો. ઋતુરાજસિંહે હાથે છરી પકડી છતાં ઘા વાગ્યા હતા. સમર્થસિંહ વચ્ચે પડતા ધનરાજસિંહ પથ્થર લઈ દોડ્યો હતો. ટોળું થતા બંને ભાગ્યા હતા. સિવિલમાં જયરાજસિંહને મૃત જાહેર કરાયો, ગાંધીગ્રામ પોલીસે ગુનો નોંધ્યો, 1-1-2018ના બસમાંથી ધરપકડ થઈ. અજયસિંહ 723 દિવસ પેરોલ પર ફરાર રહ્યો હતો. 46 પુરાવા, 14 સાહેદો, PP રક્ષિત કલોલા અને એડવોકેટ રૂપરાજસિંહ પરમાર હતા.

નકલી એમ્બેસી ઓફિસરની જાળમાં ફસાયો

ભુજનો વેપારી, રૂ. 2.15 કરોડની છેતરપિંડી

વેબસાઈટ બનાવી આપવાની લાલચ આપી ત્રણ વર્ષની મેમ્બરશીપ અપાવી

ભુજ

ગૂગલ સર્ચ મારફતે સંપર્કમાં આવેલા સાયબર ઠગોએ ભુજના એક વેપારી સાથે રૂ. ૨.૧૫ કરોડથી વધુની છેતરપિંડી આચરી હોવાનો ચોંકાવનારો કિસ્સો પ્રકાશમાં આવ્યો હતો. આ અંગે બોર્ડરરેન્જ સાયબર ક્રાઇમ પોલીસ મથકે વિગતવાર ફરિયાદ નોંધાવવામાં આવી હતી.

હાલ ભુજમાં રહેતા મહેશકુમાર ચત્રભુજ મોતા નામના એક્સપોર્ટ-ઈમ્પોર્ટના વેપારીએ ગૂગલ પર સર્ચ

કર્યા બાદ પ્રિયંકા નામની મહિલાનો સંપર્ક થયો હતો. તેણે ઓનલાઈન વેબસાઈટ બનાવી આપવાની લાલચ આપી ત્રણ વર્ષની મેમ્બરશીપ અપાવી હતી. ત્યારબાદ ‘એકાંશ ગ્લોબલ પ્રાઈવેટ લિમિટેડ, દિલ્હી’ના નામે તથા યુ.એસ.એ. અને ડેનમાર્ક એમ્બેસીના બોગસ અધિકારીઓ બનીને વેપારી સાથે સંપર્ક સાધવામાં આવ્યો હતો. આ ઠગોએ ચોખ્ખા એક્સપોર્ટની ડીલ ફાઈનલ કરાવવા, વિવિધ ચાર્જ, ટેક્સ, પ્રોસેસિંગ ફી અને બેન્ક ક્લિયરન્સના

બહાને ફરિયાદી પાસેથી અલગ-અલગ તારીખોમાં બેન્ક ખાતાઓમાં રૂ. ૨,૦૦,૨૮,૫૭૭ ઓનલાઈન ટ્રાન્સફર કરાવ્યા હતા તેમજ રૂ. ૧૫ લાખ મેળવી કુલ રૂ. ૨,૧૫,૨૮,૫૭૭ની ઠગાઈ આચરી હતી. આ મામલે ફરિયાદીએ રણવીરસિંહ, યશપાલ, આકાંશા અરવિંદકુમાર, અંકુશ સહિત એમ્બેસીના બોગસ કર્મચારીઓ અને બેન્ક ખાતાધારકો સામે ફરિયાદ નોંધાવતાં પોલીસે ગુનો નોંધી વધુ તપાસ હાથ ધરી હતી.

ગુજરાતનું સૌથી નાનું બાળક ચાંદીપુરા વાયરસના સંક્રમણમાંથી સફળ રીતે મુક્ત

રાજકોટ

ગુજરાતમાં ચાંદીપુરા વાયરસનો ભોગ નાના બાળકો બની રહ્યા છે ત્યારે રાજકોટથી એક સુખદ સમાચાર આવ્યા છે. અહીંની સિવિલ હોસ્પિટલમાં દાખલ ગુજરાતની સૌથી નાની વયનું બાળક 17 દિવસ સુધી ચાંદીપુરા સામે સફળતાપૂર્વક ઝઝૂમીને સંપૂર્ણ સ્વસ્થ થઈ જતા ખુશીનો માહોલ જોવા મળ્યો હતો.

બાળકની નાની ઉંમરને ધ્યાનમાં રાખીને સિવિલ હોસ્પિટલના તબીબો માટે પણ તેની સારવાર એક પડકારરૂપ હતી. જોકે સતત સારવાર અને દેખરેખ બાદ બાળક સ્વસ્થ બનતાં આજે 5

ઓગસ્ટે તેને હોસ્પિટલમાંથી રજા આપવામાં આવી હતી. મળતી વિગત મુજબ મૂળ મધ્યપ્રદેશના અને ગોંડલના પાંચિયાવાડર ગામે મજૂરીકામ કરતાં પરિવારની આ 3 માસની બાળકીને અત્યંત ગંભીર હાલતમાં હોસ્પિટલમાં ખસેડાઈ હતી. આ બાળકી કોમામાં સરકી ગઈ હોવા છતાં પીડિયાટ્રિક વિભાગની સઘન સારવાર બાદ તે પૂર્ણ સાજી થઈ જતાં બુધવારે તેને હોસ્પિટલમાંથી ડિસ્ચાર્જ કરવામાં આવી હતી. જો કે હાલમાં પણ બે શંકાસ્પદ બાળકો સારવાર હેઠળ છે, તેવી માહિતી હોસ્પિટલના સૂત્રોએ આપી હતી.

24 લાખના 41 લાખ વસૂલ્યા છતાં વેપારીની દીકરી પાસે વ્યાજખોરોએ શારીરિક માંગ કરી

ચેકોમાં ચાર-ચાર લાખ રૂપિયા ભરાવી તેમના પિતાની સહી કરાવી લીધી

જેતપુર

જેતપુરના જાગૃતિનગર વિસ્તારમાં રહેતા અને શ્રીજી પ્રોવિઝન સ્ટોર ચલાવતા અશોકભાઈ રાઠોડે સ્થાનિક પોલીસ મથકે જયેશ ભુત નામના શખ્સ વિરુદ્ધ પોલીસ લગ્ન, માતાની બીમારી અને ધંધાના કામ માટે 2018 થી 2021 દરમિયાન કટકે-કટકે 2 ટકાના માસિક વ્યાજે 24 લાખ રૂપિયા લીધા હતા. આ રકમનું અત્યાર સુધીમાં 41 લાખ રૂપિયા જેટલું તગડું વ્યાજ ચૂકવી દીધું હોવા છતાં વ્યાજખોર દ્વારા વધુ રૂપિયાની પઠાણી ઉઘરાણી

કરવામાં આવતી હતી. ફરિયાદમાં જણાવ્યા અનુસાર, વ્યાજખોર આરોપીએ બળજબરીપૂર્વક અશોકભાઈની પેઢીના કુલ છ જેટલા કોરા ચેકોમાં ચાર-ચાર લાખ રૂપિયા ભરાવીને તેમના પિતાજીની સહીઓ કરાવી લીધી, પિતાને ગાળો આપીને મારી નાંખવાની ધમકીઓ પણ આપવામાં આવતી હતી. વ્યાજખોરે વોટ્સએપ મેસેજ દ્વારા ફરિયાદી પાસેથી શારીરિક માંગ કરી હતી. થોડા દિવસો પહેલાં વ્યાજખોર વેપારીની દુકાને આવીને ગલ્લામાંથી વેપારના પાંચ હજાર રૂપિયા પણ બળજબરીથી કાઢી ગયો હતો.



તબુ પર્સનાલિટી રાઇટ્સ માટે દિલ્લી હાઇકોર્ટમાં પહોંચી
મુંબઈ : પોતાની ઓળખ, નામ અને સમાનતાનો દુરુપયોગ ટાળવા માટે પોતાના પર્સનાલિટી રાઇટ્સનું રક્ષણ કરવા માટે હિરોઇન તબુએ દિલ્લી હાઇકોર્ટમાં અરજી કરી હતી. પરંતુ આ અરજીમાં બચાવપક્ષની વિગતોનો યોગ્ય ઉલ્લેખ થયો ન હોય જસ્ટિસ જયોતિસિંહે આ કેસની સુનાવણી છ ઓગસ્ટ પર મુલતવી રાખી હતી. પોતાના નામ, તસવીર, અવાજ અને ઓળખના અન્ય પાસાંઓનો દુરુપયોગ ડિજિટલ સ્પેસમાં કરવામાં ન આવે તે માટે ઘણી હસ્તીઓએ દિલ્લી હાઇકોર્ટ સમક્ષ રજૂઆત કરતાં કોર્ટ દ્વારા તેમને સંરક્ષણ આપવામાં આવ્યું છે.

09



સ્પર્દેશ

FRIDAY, 07 AUGUST 2026

‘ગજની’ના વિલન પ્રદીપ રાવતનું બ્લડ કેન્સરથી નિધન, ફિલ્મ ઇન્ડસ્ટ્રીમાં શોકની લહેર



બોલીવુડમાંથી એક અત્યંત દુઃખદ સમાચાર સામે આવ્યા છે. આમિર ખાનની સુપરહિટ ફિલ્મો ‘ગજની’ અને ‘લગાન’માં પોતાના દમદાર અભિનયથી ઓળખ બનાવનાર જાણીતા એક્ટર પ્રદીપ રાવતનું 74 વર્ષની વયે અવસાન થયું છે. તેમના નિધનના સમાચારથી બોલીવુડ ઈન્ડસ્ટ્રી અને ચાહકોમાં શોક છવાયો છે. પ્રદીપ રાવતના અવસાન બાદ સોશિયલ મીડિયા પર ફેન્સ અને અનેક બોલીવુડ હસ્તીઓ તેમને શ્રદ્ધાંજલિ આપી રહી છે. પ્રદીપ રાવતના બિઝનેસ મેનેજર સિદ્ધાર્થ તિવારીએ તેમના નિધનની પુષ્ટિ કરી છે. તેમણે જણાવ્યું કે, એક્ટર છેલ્લા 5 વર્ષથી બ્લડ કેન્સરની બીમારીથી પીડાતા હતા. સારવાર બાદ તેમની તબિયતમાં સુધારો થયો હતો, પરંતુ કેટલાક મહિનાઓ પહેલા કેન્સર ફરીથી ઉથલો માર્યો હતો. પ્રદીપ રાવત માત્ર હિન્દી જ નહીં પરંતુ તેલુગુ, તમિલ, કન્નડ અને મલયાલમ ફિલ્મોમાં પણ તેમના દમદાર અભિનય માટે જાણીતા હતા.

શાહરુખ ખાન બન્યો ભારતનો સૌથી પ્રભાવશાળી સેલિબ્રિટી



બોલિવૂડ સુપરસ્ટાર શાહરુખ ખાને વર્ષ 2025માં ભારત ક્ષેત્રે સૌથી પ્રભાવશાળી અને પાવરફુલ સેલિબ્રિટીનો તાજ પોતાના નામે કર્યો છે. ‘કોસ ઈન્ડિયા’ના તાજેતરના અહેવાલ મુજબ, શાહરુખ ખાનની બ્રાન્ડ વેલ્યુમાં ગયા વર્ષની સરખામણીએ 22%નો જંગી ઉછાળો નોંધાયો છે, જેના કારણે તેની કુલ બ્રાન્ડ વેલ્યુ \$177.9 million (અંદાજે 1,565 crore) થઈ ગઈ છે. ઉલ્લેખનીય છે કે, વર્ષ 2024માં તે આ યાદીમાં ત્રીજા ક્રમે હતો. સેલિબ્રિટી એન્ડોર્સમેન્ટ પોર્ટફોલિયો અને સોશિયલ મીડિયા પર પ્રભાવના આધારે તૈયાર કરાયેલા રેન્કિંગ મુજબ રણવીર સિંહ પોતાની શ્રેષ્ઠ બ્રાન્ડ્સ જાળવી રાખીને \$162.9 million (અંદાજે 1,433 crore)ની બ્રાન્ડ વેલ્યુ સાથે બીજા સ્થાન પર યથાવત રહ્યો છે. જ્યારે વિરાટ કોહલીએ પોતાનું શિખર સ્થાન ગુમાવ્યું છે અને \$158.4 million (અંદાજે 1,393 crore)ની બ્રાન્ડ વેલ્યુ સાથે ત્રીજા ક્રમે આવી ગયો છે.

એક્શન ફિલ્મમાં ફાવટ ન આવતાં આલિયા ભટ્ટ હોરર તરફ વળી

‘મેં ‘તુમ્બાડ’ પહેલી વાર જોઈ ત્યારથી એ મારા દિલો દિમાગ પર છવાયેલી છે. બહુ થોડી ફિલ્મો પડદા પર એવી દુનિયા ઊભી કરી શકે જે આપણને મંત્રમુગ્ધ કરી દે અને ઓરિજિનલ પણ લાગે’ આલિયા ભટ્ટની છેલ્લી રિલીઝ ‘આલ્ફા’ તેના નિર્માણ ખર્ચની સરખામણીમાં એવરેજ બિઝનેસ પણ નથી કરી શકી. ‘જિગરા’ બાદ આ નિષ્ફળ ગયેલી તેની બીજી એક્શન ફિલ્મ છે. તેથી જ કદાચ હવે આલિયા હોરર જોનર તરફ વળી છે. આ નવા પ્રયોગ માટે એક્ટ્રેસે સમીક્ષકો દ્વારા વખણાયેલી અને બોક્સ ઓફિસ પર સારો બિઝનેસ કરનાર ‘તુમ્બાડ’ ફેન્ચાઈઝી પર પસંદગી ઉતારી છે. પોતે ‘તુમ્બાડ-૨’માં મહત્વનો રોલ કરી રહી હોવાની તેણે સત્તાવાર પુષ્ટિ આપી છે. શ્રીમતી ભટ્ટ કપૂર કહે છે, ‘મેં ‘તુમ્બાડ’ પહેલી વાર જોઈ ત્યારથી જ મારા દિલ-દિમાગ પર છવાયેલી છે. બહુ થોડી ફિલ્મો પડદા પર એવી દુનિયા ઊભી કરી શકે છે જે આપણને મંત્રમુગ્ધ કરી દે અને તદ્દન ઓરિજિનલ લાગે. બહુ જૂજ મૂવીઝ એવી બને છે જે રિલીઝ બાદ વર્ષો સુધી લોકોના મનમાં ધબકતી રહી શકે. એટલા માટે જ આ ફિલ્મમાં કામ કરવાની મળેલી તક મારા માટે ખૂબ જ એક્સાઈટિંગ છે.’ ‘તુમ્બાડ-૨’માં તેના પ્રોડ્યુસર સોહમ શાહ અને વર્સેટાઈલ એક્ટર નવાજુદ્દીન સિદ્દીકી પણ મહત્વની ભૂમિકામાં છે. એમની સાથે કામ કરવા થનગની રહેલી આલિયા ઉમેરે છે, ‘આ બે એવા આટસ્ટ છે જેની હું બહુ લાંબા સમયથી પ્રશંસક રહી છું. એમની સાથે આ રહસ્યમય વિશ્વનો હિસ્સો બનવું મારા માટે ખૂબ સ્પેશિયલ બની રહેશે.’ સોહમ શાહની ઓરિજિનલ ‘તુમ્બાડ’ ૨૦૧૮માં રિલીઝ થઈ ત્યારે તેને દર્શકો તરફથી ખાસ રિસ્પોન્સ નહોતો મળ્યો. પરંતુ માત્ર રૂ. ૧૫ કરોડના ખર્ચે બનેલી ફિલ્મને ૨૦૨૪માં રિ-રિલીઝ કરાઈ ત્યારે તેણે રૂ. ૫૩.૧૫ કરોડનો ધમાકેદાર બિઝનેસ કરીને બોલિવુડમાં બધાને આશ્ચર્યમાં મૂકી દીધા હતા. એ સફળતાથી પ્રેરાઈને એક્ટર-પ્રોડ્યુસર સોહમ શાહ રૂ. ૧૦૦ કરોડના બજેટમાં તેની સિકવલ બનાવવા જઈ રહ્યા છે, જેનું ડિરેક્શન આદેશ પ્રસાદને સોંપાયું છે. ‘તુમ્બાડ-૨’ ડિસેમ્બર ૨૦૨૭માં રિલીઝ થશે.



સાઈ પલ્લવીએ ગોરા થવાની ક્ષીમની 2 કરોડની એડ ફગાવી હતી



નિતેશ તિવારીની બહુચર્ચિત ફિલ્મ ‘રામાયણ’માં સીતાની ભૂમિકા ભજવી રહેલી દક્ષિણ ભારતની અભિનેત્રી સાઈ પલ્લવી અભિનયની સાથે તેની સાદગી અને નેચરલ લુક માટે પણ જાણીતી છે. આજકાલ સેલેબ્સ કરોડો રૂપિયાની બ્રાન્ડ એન્ડોર્સમેન્ટ સાઈન કરવા માટે આતુર હોય છે, ત્યારે સાઈ પલ્લવીએ વર્ષ 2019 માં 2 કરોડ રૂપિયાની ફેરનેસ કીમની જાહેરાત ફગાવીને સમાજ સામે દાખલો બેસાડ્યો હતો. હાલમાં જ એક ઈન્ટરવ્યૂમાં સાઈ પલ્લવીએ એક જૂનો કિસ્સો વાગોળ્યો હતો. સાઈ પલ્લવીને એક ફેરનેસ કીમની એડ ઓફર થઈ હતી. ત્યારે તેણે કહ્યું હતું કે ‘હું એવી કોઈ બ્યુટી પ્રોડક્ટનો પ્રચાર કરવા નથી માંગતી જે લોકોને પોતાની ત્વચાના રંગ પ્રત્યે અસુરક્ષિત કે ઓછો આત્મવિશ્વાસ અનુભવ કરાવે.’ સાઈ પલ્લવી વાસ્તવિક જીવનમાં પણ ખૂબ જ ઓછો અથવા નહીંવત મેકઅપ કરે છે. તેમનું માનવું છે કે દરેક વ્યક્તિએ તેમની ચામડીના કુદરતી રંગ અને દેખાવ પ્રત્યે આત્મવિશ્વાસ રાખવો જોઈએ. આ નિર્ણય પાછળ સાઈ પલ્લવીએ તેની નાની બહેનનો પણ ઉલ્લેખ કર્યો હતો. સાઈ પલ્લવી તેની બહેન કરતાં થોડી વધુ ગોરી હતી. બહેન પણ ગોરી થઈ જાય તે માટે તેની માતા તેને ન ગમતાં શાકભાજી અને ફળો ખાવા માટે દબાણ કરતી હતી. બહેનને રંગના ભેદભાવના કારણે મુશ્કેલીમાં મૂકાતી જોઈને સાઈ પલ્લવીનું દિલ દુભાઈ ગયું હતું.

લેના હીડી : બોડી ડબલનો ઉપયોગ કરવામાં ખોટું શું છે?



પ્રસિદ્ધ ટીવી સિરીઝ ‘ગેમ ઓફ થ્રોન્સ’માં સરસી લેનિસ્ટરની ભૂમિકા માટે જાણીતી હોલિવુડ અભિનેત્રી લેના હીડીએ ફરી એકવાર મનોરંજન ઉદ્યોગની કાળી બાજુ પર પ્રકાશ પાડ્યો છે. તેણે શિકારી વૃત્તિ ધરાવતા શક્તિશાળી પુરુષોને મળતા રક્ષણની આકરી ટીકા કરી છે. એક મુલાકાતમાં હીડીએ ‘ગેમ ઓફ થ્રોન્સ’ની સીઝન પાંચના વિવાદિત ‘વોક ઓફ શેમ’ દ્રશ્યને યાદ કર્યું. આ સીકવન્સના નગ્ન હિસ્સા માટે બોડી ડબલનો ઉપયોગ કરવા બદલ તેની ટીકા થઈ હતી. હીડીએ સ્પષ્ટતા કરી કે સેટ પર હજારો એક્સ્ટ્રાઝની હાજરી વચ્ચે ઈમોશનલ પરફોર્મન્સ પર ધ્યાન કેન્દ્રિત કરવા માટે આ નિર્ણય લેવાયો હતો. શારીરિક દેખાવ કરતાં પાત્રની ભાવનાત્મક સ્થિતિ મહત્વની હતી અને ફિલ્મસર્જનમાં બોડી ડબલનો ઉપયોગ સામાન્ય પ્રથા છે. હીડીએ ભૂતપૂર્વ પ્રોડ્યુસર હાર્વે વીન્સ્ટીન સાથેના પોતાના કડવા અનુભવો પણ શેર કર્યા. તેણે વીન્સ્ટીન પર ‘ધ બ્રધર્સ ગ્રિમ’ના પ્રમોશન દરમિયાન અસભ્ય વર્તન કરવાનો આરોપ લગાવ્યો હતો. તેણે ઉમેર્યું કે હોલિવુડે કાયમ અગ્રણી વ્યક્તિઓને તેમના પ્રભાવના કારણે તપાસમાંથી બચવાની તક આપી છે. આ સત્તાના અસંતુલનને કારણે દાયકાઓ સુધી કાર્યસ્થળે દૂષિત વાતાવરણ રહ્યું છે, જ્યાં યુવા કલાકારો અસ્વીકાર્ય વર્તન સહન કરવા મજબૂર બનતા હતા. હીડીના મતે, મીટૂ ચળવળે જાહેર જાગૃતિ લાવી છે અને હવે નવી પેઢીની મહિલાઓ પોતાની સીમાઓ નક્કી કરવા તથા શોષણ સામે અવાજ ઉઠાવવા બાબતે વધુ આત્મવિશ્વાસ ધરાવે છે. તેનું આ નિવેદન દર્શાવે છે કે અર્થસભર બદલાવ માટે સત્તાના દુરુપયોગને પોષતી સિસ્ટમને તોડી પાડવી જરૂરી છે.



॥ संस्कृति ॥

હવે, સ્વદેશ વેબસાઈટના બદલાતા કલેવર

નિહાળો નીત તવા રૂપરંગમાં !!


માત્ર ગરવી ગુજરાત કે મેરા ભારત મહાન જ નહિ પરંતુ સમગ્ર વિશ્વની અટારીએ સર્જાતી અનેકવિધ ઘટનાઓનો સાક્ષાત્કાર ક્ષણેક્ષણ માણો !!

રાજકારણ, સમાજ, ધર્મ, શિક્ષણ, રમતગમત, મનોરંજનનો મહાસાગર, હોલીવુડ-બોલીવુડ, પ્રવાસ-પર્યટન, પર્યાવરણ તથા આરોગ્ય વિષયક માહિતીના રોમાંચક ખજાનાનો આવિષ્કાર !!

www.swadesh.news

સ્વદેશમાં વિજ્ઞાપનો માટે ઇમેલ એડ્રેસ પર માહિતી મોકલો

info@swadesh.news



અદાલતના ચુકાદા બાદ સ્પેનમાં પ્રવેશવા પડાપડી અને અંધાધૂંધીમાં 60ના

હિજરતીઓનો ધસારો : જીવના જોખમે ઉજળા ભવિષ્યની આશ

દરિયાકાંઠે આવેલા સ્પેનિશ પ્રદેશ દસેઉટામાં એક મોટું સરહદી સંકટ વર્તાઈ રહ્યું છે. અહીં મોરોક્કોથી હજારો મુસ્લિમ હિજરતીઓએ એકસાથે સરહદ પાર કરીને પ્રવેશ કરતા ભારે અરાજકતા સર્જાઈ છે. છેલ્લા કેટલાક દિવસોમાં અનેક મુસ્લિમો સ્પેનમાં પ્રવેશવાનો પ્રયાસ કરી રહ્યા હતા. આ દરમિયાન અંધાધૂંધી સર્જાતા ઓછામાં ઓછા ૬૦ લોકોના મોત થઈ ચુક્યા છે. દરરોજ ગેકરાયદે સરહદ પસાર કરવા લોકો પડાપડી કરતા હોવાથી સ્પેનિશ સરકારે સરહદ પર વ્યવસ્થા પુનઃસ્થાપિત કરવા માટે સૈન્ય તૈનાત કરવાની નોબત આવી છે.

બુધવારથી દરિયાઈ માર્ગે તરીને સેઉટા જવાનો પ્રયાસ કરતા લોકોની સંખ્યા વધી હતી. આ સમયે મોરોક્કન પોલીસે ઘણા લોકોને સરહદ પાર કરતા અટકાવવા પ્રયાસ કર્યો હતો. સેઉટા એ સ્પેનનો એક નાનો પ્રદેશ છે, જે ઉત્તર આફ્રિકાના દરિયાકાંઠે સ્થિત છે. તે ચારેય બાજુ આફ્રિકાના મોરોક્કોથી ઘેરાયેલો છે, પરંતુ વહીવટી રીતે સ્પેનનો ભાગ છે. તેથી, અહીં આવનાર કોઈપણ યુરોપિયન યુનિયનની સરહદ ઉપર પહોંચી જાય છે. ઘણા આફ્રિકન દેશોના લોકો સારો રોજગાર, સુરક્ષિત જીવન અને હિંસાથી બચવાની આશામાં અહીં પહોંચવાનો પ્રયાસ કરે છે.

ગુરુવારે સવારે મોટી સંખ્યામાં લોકો અચાનક મોરોક્કન બાજુથી સરહદ પાર કરવા લાગ્યા હતા. ઘણા લોકો તારાજલ બીચના બ્રેકવોટર દ્વારા પગપાળા સ્પેનિશ શેરીઓમાં પહોંચ્યા હતા. તેમાંના મોટાભાગના યુવાનો હતા, આ વેળા ભીડમાં મહિલાઓ અને બાળકો સહિતના પરિવારો પણ હતા. સ્પેનિશ સરકારે શનિવારે જાહેરાત કરી હતી કે કેટલાક સ્થળાંતર કરનારા પીડિતો દરિયામાં ડૂબી ગયા હતા, જ્યારે કેટલાક બ્રેકવોટર બેરિયર પાર કરતી વખતે નાસભાગમાં મૃત્યુ પામ્યા હતા. ગુરુવાર અને શુક્રવારની વચ્ચે, આશરે ૬૦,૦૦૦ સ્થળાંતર કરનારાઓએ આ નાના સ્પેનિશ પ્રદેશમાં સરહદ પાર કરી હતી. આ વિશાળ ઘસારાને પગલે સ્પેને જાહેરાત કરી કે તે સમુદ્રમાં બ્રેકવોટર વાડ સાથે ૫૦૦ મીટર લાંબો કન્ટેઈનરમેન્ટ બેરિયર સ્થાપિત કરી રહ્યું છે. સેઉટા વહીવટીતંત્રે બુધવારે ચેતવણી આપી હતી કે, છેલ્લાં અઠવાડિયામાં ૧,૫૦૦થી વધુ સ્થળાંતર કરનારાઓના આગમનથી સ્વાગત



કેન્દ્રો ભરાઈ ગયાં હતાં, જેના કારણે સેંકડો લોકોને રસ્તાઓ પર રાત વિતાવવાની ફરજ પડી હતી. હજારો વધુ લોકોના એકસાથે આગમનથી પરિસ્થિતિ વધુ વણસી ગઈ હતી. સ્પેનિશ ગૃહ મંત્રાલયના જણાવ્યા અનુસાર ૧૫ જુલાઈ સુધીમાં આ વર્ષે લગભગ ૩,૦૦૦ સ્થળાંતર કરનારાઓ સમુદ્ર અને જમીન માર્ગે સેઉટા પહોંચ્યા હતા.

આ પ્રકારની ઘટના પહેલીવાર નથી બની. મે ૨૦૨૧માં બે દિવસમાં ૮,૦૦૦થી વધુ સ્થળાંતર કરનારાઓ સેઉટામાં પ્રવેશ્યા હતા. તે સમયે, મોરોક્કો પર ઈરાદાપૂર્વક સરહદ દેખરેખમાં ઢીલ કરવાનો આરોપ મૂકવામાં આવ્યો હતો. સ્પેને પોલિસારિયો ફ્રન્ટના નેતા બ્રાહિમ ગાલીને પોતાની હોસ્પિટલમાં સારવાર લેવાની મંજૂરી આપી, ત્યારે વિવાદ ઉભો થયો હતો. આનાથી મોરોક્કો અને સ્પેન વચ્ચે રાજદ્વારી તણાવ વધ્યો હતો. પોલિસારિયો ફ્રન્ટ લાંબા સમયથી પશ્ચિમ સહારાના સહરાવી લોકોનું પ્રતિનિધિત્વ કરવાનો દાવો કરે છે, જ્યારે મોરોક્કો પણ આ પ્રદેશ પર દાવો કરે છે.

સ્પેને હાલમાં સરહદ પર સૈનિકો તૈનાત કરવાનો નિર્ણય લીધો છે, દરમિયાન સ્પેન અને મોરોક્કો બંને ગેરકાયદે હિજરત કરનારાઓને સ્વદેશ પરત મોકલવા અને સરહદ નિયંત્રણ મજબૂત કરવા માટે સાથે મળીને કામ કરવા સંમત થયા છે. સેઉટા સ્પેનનો ભાગ છે અને આફ્રિકામાં સ્થિત છે. તે સ્થળાંતર કરનારાઓ માટે યુરોપ પહોંચવાનો સૌથી ટૂંકો અને સીધો

પ્રાંસગિક
ધવલ શુક્લ

જમીન માર્ગ છે. મોરોક્કન શહેરો ફ્રનિડેક અને બેલ્યુનેથથી લોકો તરીને આવે છે. મોરોક્કોથી હજારો નાગરિકો જીવના જોખમે સમુદ્ર કે સરહદ પાર કરીને સ્પેન તરફ એટલે કે, આફ્રિકન દરિયાકાંઠે આવેલા સ્પેનિશ વિસ્તારો સીઉટા અને મેલિયા તેમજ કેનારી આઈલેન્ડ્સ તરફ સ્થળાંતર કરી રહ્યા છે. આ ઘટના પાછળ કેટલાક કારણો પણ જવાબદાર છે. સેઉટાનું વહીવટીતંત્ર માને છે કે, જથ્થાબંધ સ્થળાંતરનું એક કારણ સ્પેનિશ સુપ્રીમ કોર્ટનો તાજેતરનો ચુકાદો હોઈ શકે છે. કોર્ટે આ મહિને ચુકાદો આપ્યો હતો કે, દરિયાઈ માર્ગે આવતા સ્થળાંતર કરનારાઓને કાનૂની પ્રક્રિયાઓ પૂર્ણ કર્યા વિના તાત્કાલિક દેશનિકાલ કરી શકાશે નહીં, જ્યારે જમીન માર્ગે સરહદ પાર કરનારાઓ માટે અલગ નિયમો છે. જો કે, મોરોક્કન માનવાધિકાર કાર્યકરો કહે છે કે, મોટાભાગના સ્થળાંતર કરનારાઓને આ કાનૂની ચુકાદાની જાણ ન હોય શકે, તેથી આ એકમાત્ર કારણ નવી પરિસ્થિતિ માટે જવાબદાર માની શકાય નહીં.

આ ઉપરાંત બીજું એક કારણ મોરોક્કોમાં બેરોજગારીનો ઊંચો દર છે. સતત વધતી મોંઘવારી, કુળાવો અને જળવાયુ પરિવર્તનને કારણે કૃષિ ક્ષેત્રે પડેલા દુષ્કાળથી ગ્રામીણ અને શહેરી વિસ્તારોમાં રોજગારીની તકો નહિવત બની છે. પરિણામે યુવાનો વધુ સારા ભવિષ્ય અને કમાણી માટે યુરોપ તરફ આકર્ષાય છે.

વળી, હાલના સમયમાં સોશિયલ મીડિયામાં સરહદો ખુલ્લી હોવાની કે સ્પેનમાં સરળતાથી

શરણ મળવાની અફવાઓ ઝડપથી ફેલાય છે. જેનો લાભ લઈને માનવ તસ્કરો લોકોને ગેરમાર્ગે દોરીને સમુદ્રના જોખમી રસ્તે મોકલે છે. વધુ એક મુખ્ય કારણ રાજકીય પરિસ્થિતિઓ પણ છે. મોરોક્કો અને સ્પેન વચ્ચેના કૂટનીતિક સંબંધોમાં ઉતાર-ચઢાવ આવે ત્યારે સરહદી સુરક્ષામાં નરમાશ જોવા મળે છે. આ ઉપરાંત સ્પેન સરકાર દ્વારા ભૂતકાળમાં કરાયેલા શરણાર્થીઓ અંગેના કાયદામાં સુધારાઓના કારણે પણ લોકોમાં કાનૂની આશ્રય મેળવવાની આશા જાગી છે. આ આર્થિક લાચારી, અફવાઓ અને બેહતર ભવિષ્યની શોધના કારણે હજારો યુવાનો સમુદ્રમાં તરે છે કે બોટ દ્વારા જીવનું જોખમ ભેડીને સ્પેનમાં પ્રવેશવાનો પ્રયાસ કરે છે.

સેઉટા અને મેલિયા યુરોપ અને આફ્રિકા વચ્ચેની બે મુખ્ય જમીન સરહદો બનાવે છે. સેઉટાનો ઈતિહાસ લાંબો છે. આ શહેર હંમેશા દરિયાઈ વેપાર અને લશ્કરી હેતુઓ માટે મહત્વપૂર્ણ રહ્યું છે. ફોનિશિયન, રોમન, બાયઝેન્ટાઈન અને આરબ શાસકોથી પ્રભાવિત હતું. ૧૫મી સદીમાં પોર્ટુગલે સેઉટા પર વિજય મેળવ્યો હતો. બાદમાં, સ્પેનિશ અને પોર્ટુગીઝ રાજાશાહી થોડા સમય માટે મર્જ થઈ હતી.

આ સમયગાળા દરમિયાન સેઉટાના સ્પેન સાથેના સંબંધો મજબૂત બન્યા હતા. ૧૬૬૮માં પોર્ટુગલે સેઉટા પર સ્પેનની સાર્વભૌમત્વને ઔપચારિક રીતે સ્વીકાર્યું. ત્યારથી સેઉટા સ્પેનિશ વહીવટ હેઠળ છે. મોરોક્કો દલીલ કરે છે કે સેઉટા આફ્રિકન ભૂમિ પર સ્થિત છે અને મોરોક્કોના ઉત્તરીય કિનારાનો કુદરતી ભાગ છે, અને તેથી તેને મોરોક્કોને પરત કરવો જોઈએ. મોરોક્કો સેઉટા અને મેલિયાને યુરોપિયન વસાહતવાદના અવશેષો માને છે. મોરોક્કો પ્રશ્ન કરે છે કે જ્યારે ઘણા દેશોએ સંસ્થાનવાદથી સ્વતંત્રતા મેળવી છે ત્યારે આફ્રિકન ભૂમિ પર યુરોપિયન નિયંત્રણ કેમ ચાલુ રહે છે. મોરોક્કો વારંવાર એવી પણ દલીલ કરે છે કે, સ્પેનનો દાવો જિબ્રાલ્ટર પરના તેના વલણ સાથે અસંગત છે. સ્પેન બ્રિટન પાસેથી જિબ્રાલ્ટર પાછું મેળવવા માંગે છે, જ્યારે સેઉટા અને મેલિયા પર નિયંત્રણ જાળવી રાખે છે. સેઉટા સરહદ ઊંચી વાડ, દેખરેખનાં સાધનો અને સુરક્ષા કર્મચારીઓ દ્વારા સુરક્ષિત છે. આમ હોવા છતાં, લોકો હજુ પણ તેને પાર કરવાનો પ્રયાસ કરે છે.

બેરોજગારીની સમસ્યાખી પીડાતા હજારો લોકો અફવાઓ અને કાનૂની નરમાશને કારણે સ્પેનમાં પ્રવેશી જતા શેલ્ટર હોમ ઉભરાઈ ગયા, સરહદ પર સ્થિતિ એ હદે વણસી કે, વ્યવસ્થા પુનઃસ્થાપિત કરવા સૈન્ય તૈનાત કરવાની નોબત આવી



ગ્રાફિક ટી-શર્ટ : ફેશનની દુનિયામાં હજી દબદબો

ટી-શર્ટ એટલે ફેશનની ફેશન અને હળવાશની હળવાશ. કહેવાનો અર્થ એ છે કે સામાન્ય રીતે ફેશનેબલ દેખાવા માટે ઝાઝાં નખરાં કરવા પડે. પરંતુ સરસ મઝાનું ટી-શર્ટ અને બોટમ પહેરી લો ત્યારે તમે ફેશનેબલ દેખાઓ તેમ છતાં તમારા ખભે ફેશનનો ભાર ન રહે. આ પોશાકમાં તમે એકદમ હળવા રહી શકો. તેમાં ટી-શર્ટ પર કોઈક સરસ શ્લોગન લખેલું હોય, કોઈક કહાણી કહેતું ચિત્ર બનાવેલું હોય અને તે પણ આકર્ષક રંગોમાં, ત્યારે તે ખાસ બની જાય. આ પ્રકારના ટી-શર્ટને ગ્રાફિક-ટી કહેવામાં આવે છે. તાજેતરમાં વિદેશી પોપ સ્ટાર ટેલર સ્વિક્ટે ચળકતા ભૂરા રંગનું 'સ્ટીવી નિક્સ' લખેલું ટી-શર્ટ પહેરીને લોકોનું ધ્યાન ખેંચ્યું હતું. જો કે આવું ગ્રાફિક ટી-શર્ટ પહેરનાર ટેલર સ્વિક્ટ એકમાત્ર સેલિબ્રિટી નથી. તેની જેમ ઘણી અદાકારાઓને આવા ટી-શર્ટ્સ

પહેરવાનું ઘેલું લાગ્યું છે. બોલિવુડ અભિનેત્રીઓ પણ તેમાંથી બાકાત નથી. અનન્યા પાંડે, કૃતિ સેનન, તમન્ના ભાટિયા જેવી અભિનેત્રીઓ મનગમતી બોટમ સાથે ટી-શર્ટ પહેર્યાં હતાં. ફેશન ડિઝાઇનરો કહે છે કે ગ્રાફિક ટી-શર્ટ વારંવાર ટ્રેન્ડમાં આવતાં રહે છે. ખરેખર તો એમ કહી શકાય કે તે ક્યારેય આઉટડેટેડ નથી થતાં. તેનું કારણ એ છે કે ગ્રાફિક્સ થોડાંમાં ઝાઝું કહી દે છે. તેના પર છપાયેલું એકાદ શ્લોગન, ચિત્ર તેને ખાસ બનાવી દે છે. તેમાં જ્યારે તમને સરસ રીતે તૈયાર થવાનો કંટાળો આવતો હોય, તેમ છતાં તમે વ્યવસ્થિત દેખાવા માગતા હો ત્યારે ગ્રાફિક ટી-શર્ટ કામ આવે. તેમની આ વાતમાં તથ્ય પણ છે. તાજેતરમાં બોલિવુડ સેલિબ્રિટી શકિરાએ ગ્રાફિક ડિઝાઇન કરેલું કોપ ટી-શર્ટ અને ડેનિમ પહેરીને આકર્ષણ

પેદા કર્યું હતું. ગાયિકા આ રૂસિંગમાં હટકે છતાં હળવી લાગી રહી હતી. અભિનેત્રી કૃતિ સેનને થોડાં દિવસ પહેલાં જ એક ઈવેન્ટ દરમિયાન મીની સ્કર્ટ પર રાતા રંગનું ટી-શર્ટ પહેર્યું હતું. તેના ટી-શર્ટ પર 'કિસ મી' લખેલું હતું. તાજેતરમાં યોજાએલા કાન્સ ફિલ્મોત્સવ વખતે સુપરમોડેલ બેલા હદીદે ડેનિમના મીની સ્કર્ટ પર વાઈટ કલરનું ગ્રાફિક ટી-શર્ટ પહેર્યું હતું. અલબત્ત, આ પોશાક તેણે રેમ્પ-વોક નહોતી કરી રહી ત્યારે પહેર્યો હતો. આ ટ્રેસ સાથે તેણે બગેટી બેગ અને સનગ્લાસ પહેરીને આકર્ષણમાં ઉમેરો કર્યો હતો. તમન્ના ભાટિયાનું સૌંદર્ય તો આમેય એકીટશે જોઈ રહેવાય એવું છે. તેથી અદાકારા કોઈપણ પોશાક પહેરે તોય શોભી ઉઠે. જોકે થોડા સમય

પહેલા તેણે જિમ શોર્ટ્સ અને સ્નીકર્સ સાથે ઘોડાના ચિત્રવાળું શ્વેત ટી-શર્ટ પહેરીને ગજબનો માહોલ સજ્યો હતો. વાઈટ ટી-શર્ટ પર ચિતરેલો બ્લેક ઘોડો ઉડીને આંખે વળગતો હતો. ફેશન ડિઝાઇનરો કહે છે કે ગ્રાફિક ટી-શર્ટ પણ ચોક્કસ સ્ટાઈલમાં પહેરવામાં આવે તો જે તે માનુની વધુ સુંદર લાગે. જેમ કે..., ઓવરસાઈઝ, ફિટેડ અથવા કોપ ટી-શર્ટ અત્યાકર્ષક લાગે છે. હા, આવું 'ટી' ફિટિંગવાળા ટ્રાઉઝર સાથે પહેરો. તમે ચાહો તો તે યુસ્ત ડેનિમ કે ટાઈટ સ્કર્ટ સાથે પણ પહેરી શકો. પરંતુ જો તમારું ટી-શર્ટ યુસ્ત હોય તો ખુલતું ટ્રાઉઝર કે સ્કર્ટ સરસ લાગશે. તમારા ટી-શર્ટના શ્લોગન કે ચિત્રમાંથી કોઈપણ એક કલર પસંદ કરો. હવે આ રંગના શૂઝ, હેન્ડબેગ કે લિપસ્ટિકનો ઉપયોગ કરો.

**MOTEL
for
SALE**

NIRAJ PANCHOLI, REALTOR®
Mechanical Engineer (Ahmedabad, India)
Cell: 647-866-2790
Email: ncpancholi@gmail.com
Website: www.niraj-pancholi.c21.ca
Multiple Awards Winner Since 2011
Selling Businesses, Commercial & Residential Properties Since 2011
Visit my website for NEW & UPDATED Exclusive & MLS listings



MOTEL KING: Specializing in Selling Motels, Proven Records of SOLD over 50 Motels & Hotels in ONTARIO
Licensed to work in ALBERTA as well – Property visit can be scheduled during my trip to Alberta

90+ Room Franchise Hotel – Indoor Corridor, Fully Renovated and Upgraded in WINDSOR – Asking \$7,200,000 Close to Hwy 401 and USA Border, Easy Operation, 3.5 Acres of Commercial Lot – potential for future development Exclusive Listing: Buyer must have a 40% - 50% down payment. For more info NDA and Buyer Rep Agreement to sign		
43 Room Motel + Restaurant (241 Pizza) + 2 Apt on 6 Acre Commercial Lot in Cochrane, ON – Asking \$3,900,000 Both businesses are money making and run through the employees – Absentee Owner since 2019. Great NOI and EBITA		
17 Room Motel in Huntsville - \$2.3M Absentee Owner since last 4 years Great income and NOI Renovated Rooms, Located in the downtown, Everything is at a walking distance	54 Room Hotel & Restaurant - \$4.9M Located in 1000 Islands/Gananoque Year round profitable operation. Well maintained property. Close to Hwy 401, Casino and 1000 Island Cruise Line. Excellent NOI / EBITA – Great investment. About 40% Down require.	21 Room Motel & Restaurant in Gravenhurst Asking \$1,499,000 All rooms are occupied by the long-term people paying monthly. 3 Acres of lot, Municipality services. Selling AS IS Ideal for builder or contractor
4 Small Motels for Sale in Northern Ontario – About 1-2 hours from Sudbury & North Bay 12 to 18 Rooms – Asking \$875,000 to \$1,300,000. About 15% to 25% down payment require. Call for more info. Buyer to sign NDA first.		Motel Jobs AND Working Partner Opportunity (min \$200,000 to invest) Ontario & Alberta Front Desk, Housekeeping, General work Must speak good English for front desk (must be on WP, PR or Citizen) Accommodation + Competitive Salary
Motels and Hotels in ALBERTA: Small Motels and Franchise Hotels are available Call for more info. Buyer to sign NDA for reviewing the financials on any property		

અર્થતંત્રમાં સુધારાની ચમક : મે મહિનામાં GDP ૦.૩% વધ્યો

બાંધકામ, ઉત્પાદન, નાણાં સહિત ૨૦માંથી ૧૩ ઓદ્યોગિક ક્ષેત્રોના ઉત્સાહજનક પ્રદર્શનથી બીજા ક્વાર્ટરમાં મજબૂત રિકવરીના સંકેત

ઓટાવા

વર્ષની શરૂઆતમાં આર્થિક મંદીની ઘેરાયેલી ચિંતાઓ વચ્ચે કેનેડિયન અર્થતંત્રે ફરી એકવાર જોરદાર વાપસી કરી છે. ‘સ્ટેટિસ્ટિક્સ કેનેડા’ દ્વારા જાહેર કરાયેલા ત્રણેતરમાં આંકડા અનુસાર મે મહિનામાં દેશના Gross Domestic Product (GDP)માં ૦.૩ ટકાનો વધારો નોંધાયો છે. આ સતત બીજો મહિનો છે જ્યારે દેશનો વિકાસ દર સકારાત્મક રહ્યો છે, જેનાથી બીજા ત્રિમાસિક ગાળામાં મજબૂત આર્થિક સુધારાનો માર્ગ મોકળો થયો છે. નોંધનીય છે કે, આ વધારો એજન્સીના પ્રારંભિક ૦.૧ ટકાના અંદાજ કરતાં પણ વધુ રહ્યો છે. એજન્સીના અહેવાલ મુજબ, દેશના મુખ્ય ૨૦ પૈકી ૧૩ ઓદ્યોગિક ક્ષેત્રોએ આ વૃદ્ધિમાં મહત્વનો ફાળો આપ્યો છે. જેમાં બાંધકામ, ઉત્પાદન, નાણાં,



વીમા અને જાહેર ક્ષેત્રનો સમાવેશ થાય છે. આ ઉપરાંત, બાણકામ તેમજ તેલ અને ગેસ નિષ્કર્ષણ ક્ષેત્રમાં મે મહિનામાં ૧ ટકાનો વધારો થયો હતો. પાઈપલાઈનો દ્વારા કુદરતી ગેસનો પુરવઠો વધતાં

પરિવહન અને વેરહાઉસિંગ ક્ષેત્રને મોટો વેગ મળ્યો છે. ઘરોના વેચાણમાં થયેલા વધારાને કારણે રિયલ એસ્ટેટ એજન્સીની કામગીરી ધમધમી ઊઠી હતી, જેણે રિયલ એસ્ટેટ, ભાડા અને લીઝિંગ

ક્ષેત્રમાં નવી ચેતનાનો સંચાર કર્યો છે. બીજા ક્વાર્ટરમાં વાસ્તવિક GDP વાર્ષિક ધોરણે ૩.૪ ટકા વધવાનો અંદાજ છે, જે વર્ષના પ્રથમ ત્રણ મહિનામાં જોવા મળેલા હળવા સંકોચન સામે તીવ્ર પુનઃપ્રાપ્તિ દર્શાવે છે. ૨૦૨૬ના પ્રથમ ત્રિમાસિક ગાળામાં સતત બીજા ક્વાર્ટરમાં સંકોચનને કારણે દેશમાં ‘ટેકનિકલ મંદી’ની દહેશત વ્યક્ત કરાઈ હતી. જોકે, નવા આંકડાઓ પર પ્રતિક્રિયા આપતાં BMO ના મુખ્ય અર્થશાસ્ત્રી ડગ પોર્ટરે રોકાણકારોને જણાવ્યું હતું કે, “વર્ષની શરૂઆતમાં વ્યક્ત કરાયેલી મંદીની ચિંતાઓ અતિશયોક્તિપૂર્ણ હતી. હવે સ્પષ્ટ થઈ ગયું છે કે કેનેડાનું મૂળભૂત અર્થતંત્ર હજુ પણ મજબૂતથી આગળ વધી રહ્યું છે.” જૂન મહિનાના પ્રારંભિક અંદાજો પણ ૦.૨ ટકાની વૃદ્ધિ દર્શાવતા હોવાથી આગામી દિવસોમાં આર્થિક સ્થિતિ વધુ સુદૃઢ બનવાની આશા છે.

શિવજીનાં ત્રણેય સ્વરૂપો ; સર્જક, પાલક અને વિનાશક સાથે વિશ્વાસ, શ્રદ્ધા અને કલ્યાણને પ્રણામ

‘શિવ’ એ ઈશ્વરનું નામ છે. ‘શિવ’નો અર્થ કલ્યાણ કરવાવાળા - મંગળ કરવાવાળા - સુખ સ્વરૂપ છે. શિવ અર્થાત્ શિવ - પાપોનો નાશ કરનાર અને શ્વ નો અર્થ છે દેવાવાળા. જે કલ્યાણકારી-શુભકારી જે પાપોનો નાશ કરી કલ્યાણકારી છે.

‘શિવ’ નામ જો ઉચ્ચારે સબ પાપ દોષ ટાળે’ જે પરાત્પર પરબ્રહ્મ પરમેશ્વર શિવ છે. જે પંચદેવોમાં પ્રધાન અનાદિ સિધ્ધ પરમેશ્વર છે. મહાદેવ છે. વેદોએ આ પરમતત્ત્વને અવ્યક્ત, અજન્મા, સર્વનું કારણ, વિશ્વ-પ્રપંચના સ્રષ્ટા, પાલક અને અસંહારક છે.

શિવપુરાણના વિશ્વેશ્વરમાં શિવજીના બે સ્વરૂપોનું વર્ણન છે. ‘નિષ્કલ’ (નિરાકાર) અને ‘સકલ’ (આકાર) એકમાત્ર ભગવાન શિવ જ બ્રહ્મસ્વરૂપ હોવાને કારણે એમને સકલ પણ કહ્યા છે. શિવલિંગ શિવના નિરાકાર સ્વરૂપનું પ્રતીક છે. જેની દરેક શિવમંદિરોમાં પૂજા થાય છે. નિરાકાર હોવાથી તે ‘બ્રહ્મ’ પણ કહેવાય છે. શિવજીથી ભિન્ન જે બીજા દેવતા છે તે સાક્ષાત્ ‘બ્રહ્મ’ નથી. શિવલિંગ તે સાક્ષાત્ ‘બ્રહ્મ’નું પ્રતીક છે.

શિવજી ધારે તે કરે, તે પ્રણેતાપણ છે અને રક્ષણ પણ કરે અને સંહાર પણ કરી શકે છે. આ ત્રણેય તેના ત્રણ ગુણોનો પ્રતાપ છે. તેમના તમોગુણથી સંહાર પણ કરે. પ્રલય પણ કરી શકે છે. આયુર્વેદમાં જનપદોધ્વંશજન્ય રોગો (Epidemic Disease) પ્લેગ, ડેન્ગ્યુ, ચિકનગુનિયા, કોરોના જેવા રોગોને જનપદોધ્વંશજન્ય રોગો કહ્યા છે. તેનું મૂળ કારણમાં અધર્મ કહ્યો છે. અસદાચાર ગણાવેલ છે. (ચરક વિમાનસ્થાન)

રજોગુણના પ્રકોપથી શિવજી વિભાજન કરી ગ્રહો-ઉપગ્રહો તથા વિદ્રોહ, યુદ્ધો, અજંપો, અશાંતિ, પરસ્પરનો વિનાશ કરી શકે છે. તેમજ સત્વગુણ પ્રાધાન્યથી શિવજી લોકોમાં શાંતિ સ્થાપી આધ્યાત્મિક સુખનો સંચાર કરે છે.

ધાર્મિક શાસ્ત્રો આને ‘માયા’ના સ્વરૂપો ગણે છે. ‘સમજ ન પાયે માયા તેરી’ એવું કહી વર્ણન કરે છે. શિવજીનાં સાચા ભક્તો આ તમામ સ્વરૂપને જાણીને તે દરેકનો સ્વિકાર કરીને તેને નમસ્કાર કરે છે.



બહુલ રજસે વિશ્વોત્પત્તો ભવાય નમોનમઃ ।
 પ્રબલ તમસે તત્સંહારે હરાય નમો નમઃ ॥
 જનસુખકૃતે સત્વોદ્ધિક્તો મૃડાય નમોનમઃ ।
 પ્રમહરિપદે નિરોગુણે શિવાય નમોનમઃ ॥ ૩૦ ॥ (શિવ મહિમ્ન સ્તોત્ર)

ભગવાન શિવજી રજોગુણ, તમોગુણ અને સત્વગુણ એમ ત્રણેય ગુણોથી યુક્ત છે અને તે ત્રણેય ગુણોથી રહિત પણ છે. જેથી તે ગુણાતીત પણ છે. તે ત્રણેય ગુણના સ્વરૂપને આપણે જોઈ ગયા અને તેઓ ત્રિગુણ રહિત પણ છે. તેમ તેનું વ્યક્ત સ્વરૂપ અને અવ્યક્ત સ્વરૂપ છે. તે તમામને આપણે નમસ્કાર કરીએ છીએ. શ્રદ્ધા અને વિશ્વાસ રાખી તેનાં દર્શન કીર્તન, સેવા, પૂજા કરીએ અને તેવા ભાવો હૃદયમાં કેળવીએ.

શ્રદ્ધા-વિશ્વાસ અને કલ્યાણકારી ભાવોથી તેને હૃદયમાં, મનમાં તથા આત્મિય ભાવોથી દરેકમાં શિવ કલ્યાણકારી ભાવો કેળવીએ એ જ સાચી શિવપૂજા છે. શિવનાં કલ્યાણકારી ભાવોથી આપણે માનવતાવાદી બની લોકોનો સમાજનો દેશને મદદરૂપ થઈએ. એ જ સાચી શિવભક્તિ છે.

વેદોનો મંત્ર છે. તન્મ મનઃ શિવઃ સંકલ્પમસ્તૂત શિવજી! હે પ્રભુ! હે મહાદેવ! સર્વનું કલ્યાણ કરનારા સહુમાં રહેલા અમારું જીવન શુભ સંકલ્પોવાળું, શુભ આચરણવાળું, શુભ કર્મો કરનારું, બીજાને ઉપયોગી થનારું બને તેવી પ્રાર્થના.

કબીરજી કહેતા :
 ભકિતભાવ ભાદો નહિ, સબે ચલી ગહેરાઈ,
 સરિતા સોઈ જાનીયે, જયેષ્ઠ માસ ઠહરાય,
 કરની સોઈ કિયુયે, જસો આપ જાય,
 વેરભાવ ઉપજે નહિ, મનમેં પ્રેમ બઢાય.

આમ હૃદયમાં પ્રેમભાવ ફેલાવી દુશ્મની તોડીને મંદિરમાં પૂજા કરવાની સાથે માનવતાને પણ વંદન કરીએ. દીન, દુઃખીને સહાય કરીએ તો આપણું જીવન શિવ-કલ્યાણકારી બની જાય.

તત્પુરુષાય વિદ્મહે મહાદેવાય, ધીમહિ તન્નો રુદ્રઃ પ્રચોદયાત્ ।

શિવ મહિમા

ઓમ નમઃ : શિવાય, હર હર મહાદેવ, જય ભોળાનાથ ના નાદ કાને પડે એટલે પવિત્ર શ્રાવણ માસના શ્રીગણેશાય નમઃ શરૂ થઈ ગયા છે એમાં શંકાને કોઈ સ્થાન રહેતું જ નથી. શિવજી આદિ-અનાદિ છે. એ સૌ દેવોના દેવ મહાદેવ છે. આ જગતજનની જગદંબા પાર્વતીજીના પ્રેમાળ પતિ છે. કાર્તિકેયજી અને ગણેશજીના પુણ્યશાળી પિતાજી છે, દક્ષ પ્રજાપતિના એ જમાઈરાજા છે, ભૂતોના નાથ ભૂતનાથ છે, શિવ સ્વરૂપે સાકાર છે તો લિંગ સ્વરૂપે નિરાકાર છે, એમનું મંદિર શિવાલય છે, કાયમી સરનામું હિમાલય છે, જૂનાગઢનું ભવનાથ એમનું કાર્યાલય છે.

ભૈરવ એમનો વૈભવ છે, નંદી એમનું વાહન છે, રૂદ્રાક્ષમાળા આરોગ્યની પાઠશાળા છે, બીજનો ચંદ્ર ભૂષણ છે, નાગ ગાળાનો કિંમતી હાર છે, ભસ્મ - રાખ એમનો શણગાર છે. જટા એમની છટા છે. ભાગીરથી મુગુટમણિ છે, કાયબો સંયમનું પ્રતીક છે અને ડમરૂ એમનું સંગીત છે, ત્રિશૂળમાં સત્ત્વ, રજસ, તમસ્ પ્રતીક છે અને આધિ વ્યાધિ ઉપાધિનું મારણ છે, શિવલિંગ સૌનું તારણ છે. શિવપુરાણ એમની આત્મકથા છે તો નીલકંઠ સમુદ્રમંથનની વ્યથા છે. રીઝે છે તો રાવણને તારી દે, ને ખીજે તો કામદેવનેય બાળી દે છે. સત્યમ્ શિવમ્ સુંદર એમનો શિલાલેખ છે, મહામૃત્યુંજય મંત્ર સર્વ ભક્તોનું વસિયતનામું, તાંડવના એ તજજ્ઞા છે, પ્રેમના એ રસજ્ઞા છે. ગૌમુખી લક્ષ્મણરેખા છે તો મહાશિવરાત્રિ એમની જીવનરેખા છે. મહાદેવ, ભોળાનાથ, શિવ નીલકંઠ, ભોલે, પિનાકપાણિ, મહેશ, ચંદ્રમૌલિ આશુતોષ, અર્ધનારીશ્વર, ભૂતનાથ, નટરાજ આ બાર નામ અને દ્વાદશ (બાર) સ્વયંભૂ જ્યોતિર્લિંગ - નું સ્મરણ, રટણ કરો કે તુરજ બધાં દુઃખોના તત્કાલ બાર વાગી જાય.

કાર્તિકેયજી, આનંદ, પ્રમોદ, રિદ્ધિ, સિદ્ધિ, લાભ, શુભ, ગણેશજી, નંદી, યક્ષ, ગંધર્વ, પાર્વતીજી અને શિવજી-આપેઆપો પરિવાર પૂજાય એવા વિશ્વના આ એક માત્ર ભગવાન છે. ‘શ’ - એટલે નિત્ય, ‘વ’ એટલે અમૃત અને ‘ઈ’ - એટલે પુરુષ - જે સદા ભક્તો ઉપર સુખામૃતની અખંડ વર્ષા કરે છે એ શિવ શ્રી રામચંદ્ર ભગવાનના એ ઈષ્ટ દેવતા છે, તો વળી શિવજીના ઈષ્ટ દેવતા શ્રી રામચંદ્ર ભગવાન છે. બ્રહ્મ લટકાં કરે બ્રહ્મ પાસે. જીવ એજ શિવ છે. મંત્રગાન કરી વિરમીએ.

ત્ર્યમ્બકં યજ્ઞમહે, સુગન્ધિમ્ પુષ્ટિવર્ધનમ્
 ઉર્વારુકમિવ બંધનાત, મૃત્યોર્મુક્તીય મામૃતાત્ - જય ભોળાનાથ

શ્રાવણ માસમાં શિવ ઉપાસના ભક્તો માટે કલ્યાણકારી

ઓમત્ર્યંબકં યજ્ઞમહે સુગંધીમ પુષ્ટિવર્ધનં ।
 ઉર્વારુક મિવ બંધનાત્ મૃત્યુર્મુક્તીયમામૃતાત્ ॥
 ઓમ તત્ પુરુષાય વિદ્મહે, મહાદેવાય ધિમહિ ।
 તન્નો રુદ્રઃ પ્રચોદયાત્ ॥

પવિત્ર શ્રાવણમાસ એટલે શિવજીની આરાધનાનો માસ ‘શત્રુદ્રસંહિતા’માં શિવના પાંચ અવતારો વર્ણવ્યા છે. સધોજાત્-વામદેવ-તત્પુરુષ- અઘોર અને ઈશાન-શિવનો અર્થ કલ્યાણ. આમ વિવિધ અવતારો દ્વારા શિવે શ્રદ્ધાવાન ભક્તોનું કલ્યાણ કર્યું છે. ભગવાન શિવજીની અષ્ટમુર્તિઓ પણ છે. શર્વ-ભવ-ઉગ્ર- ભીમ-પશુપતી-ઈશાન- સદાશિવ- અને રૂદ્ર- શિવને આદિ-મધ્ય અને અંતપણ નથી તથી તેમને નિરંજન-નિરાકાર પણ કહ્યા છે.

શિવજીની ત્રણ પ્રકારે સેવા થાય છે. શિવજીના આદિરૂપનું

ચિંતન તે માનસીક સેવા-જપ વિગેરે તે વાચિક સેવા અને કર્મરૂપ પુજા-આરાધના તે કાપિક સેવા. આ ત્રણ પ્રકારની સેવાને શિવધર્મ કહે છે. આમ શિવજીની પુજા-આરાધના-મંગલ અને કલ્યાણકારી છે.

આ પવિત્ર શ્રાવણ માસમાં ભક્તજનો વિવિધ પ્રકાર દ્વારા શિવ આરાધના કરે છે. જેમાં શિવલિંગ ઉપર રૂદ્રાભિષેક થાય છે જેમાં મહિમ્નસ્તોત્ર અથવા અષ્ટાધ્યાયી રૂદ્રીનો પાંચમો અધ્યાય (એકાદશ આ વર્તન) અગીયારવાર બોલવામાં આવે છે. શિવલીંગને પંચામૃત-ગંગાજળ-વિગેરેથી સ્નાન કરાવી. શુદ્ધજળ દ્વારા અભિષેક થાય છે. એક માસ સુધી અખંડદીપ રાખી ‘મૃત્યુંજયમંત્ર’ અથવા ‘ઓમ નમઃશિવાય’ દ્વારા જપ થાય છે.

શિવલીંગના પણ પાંચ પ્રકાર છે. સ્વયંભુ લિંગ-બિંદુલીંગ-

સ્થાપિત લિંગ-ચરલીંગ અને ગુરૂલીંગ- આ માસમાં પાર્થેશ્વરલિંગ બનાવાય છે. નૂતન માટી લાવી શિવલીંગની આજુબાજુ નાના બાણ બનાવી પંચોપચાર પુજા કરવામાં આવે છે. આ માસમાં બિલિપત્રનો પણ મહિમા અદ્ભુત કલ્યાણકારી છે.

‘ત્રિદલત્રિગુણાકાર ત્રિનેત્રંચત્રિયા યુધમ્ ત્રિજન્મપાપસંહારં.’ એક બિલ્વ શિવાર્પણમ્ આ મંત્ર દ્વારા શિવલિંગ ઉપર બિલિપત્ર ચઢાવવાથી મનો કામના પુર્ણ થાય છે. રૂદ્રાક્ષની માલા દ્વારાજપ કરવાથી આયુષ્ય અને આરોગ્યની પ્રાપ્તિ થાય છે. ગળામાં ધારણ કરવાથી અકાલમૃત્યુનો ભય રહેતો નથી આમ શ્રાવણ માસમાં શિવજીની આરાધના કરવાથી પાપોનો નાશ થાય છે ભક્તજનો ! આપણે પણ આ માસમાં શિવ ઉપાસના કરી પાવન થઈએ.

કેન્સરની ઘાતકતા વધી, એક વર્ષમાં 43000ના મોત

5 વર્ષમાં 10% કેસ વધ્યા : સૌથી વધુ મોતમાં ગુજરાત દેશમાં 9મા ક્રમે, અન્ય રાજ્યોના દર્દીઓની અમદાવાદમાં સારવાર

અમદાવાદ

ગુજરાતમાં કેન્સરના કેસ અને તેનાથી થતાં મૃત્યુના પ્રમાણમાં છેલ્લા પાંચ વર્ષમાં 10%નો ચિંતાજનક વધારો નોંધાયો છે. આંકડાઓ અનુસાર, રાજ્યમાં છેલ્લા એક વર્ષમાં કેન્સરના 79,000 નવા કેસ નોંધાયા છે, જ્યારે 43,500થી વધુ દર્દીઓએ પોતાનો જીવ ગુમાવ્યો છે. અત્યારની ગંભીર પરિસ્થિતિ પર નજર કરીએ તો ગુજરાતમાં દરરોજ સરેરાશ 217 નવા કેન્સરના દર્દીઓ સામે આવી રહ્યા છે.

વર્ષ 2021ની સરખામણી કરીએ તો તે સમયે રાજ્યમાં કેન્સરના 71,507 કેસ અને 39,238 દર્દીઓના મોત નોંધાયા હતા. તેની સામે વર્ષ

2025 સુધીમાં કેન્સરના કેસ અને તેનાથી થતા મૃત્યુ દર બંનેમાં 10%નો સીધો ઉછાળો આવ્યો છે. દેશભરના આંકડાઓ સાથે સરખામણી કરીએ તો વર્ષ 2025ના ડેટા મુજબ સૌથી વધુ કેન્સરથી મૃત્યુ થતાં હોય તેવા રાજ્યોની યાદીમાં ગુજરાત નવમાં સ્થાને આવે છે. આ યાદીમાં ઉત્તર પ્રદેશ સૌથી મોખરે છે, જ્યાં સૌથી વધુ 1.25 લાખ લોકોના કેન્સરના કારણે મોત થયા છે. અમદાવાદની સિવિલ મેડિસિટી સ્થિત કેન્સર હોસ્પિટલના વર્ષ 2025ના નવેમ્બર સુધીના આંકડા દર્શાવે છે કે પુરુષોમાં મોઢાના કેન્સરના સૌથી વધુ 1,931 કેસ નોંધાયા હતા, જે વર્ષ 2021માં 1,726 હતા. બીજી તરફ મહિલાઓમાં

બ્રેસ્ટ કેન્સરનું પ્રમાણ સૌથી વધુ જોવા મળ્યું છે. વર્ષ 2021માં બ્રેસ્ટ કેન્સરના 1,385 કેસ હતા, જે વધીને 2025માં 1,456 પર પહોંચ્યા છે.

વર્ષ 2025 દરમિયાન અમદાવાદની સિવિલ કેન્સર હોસ્પિટલમાં કુલ 26,810થી વધુ નવા કેન્સરના દર્દીઓનું રજિસ્ટ્રેશન થયું હતું. વિશેષ વાત એ છે કે આ કુલ દર્દીઓમાંથી 9,147 દર્દીઓ ગુજરાત બહારના અન્ય રાજ્યોમાંથી સારવાર અર્થે આવ્યા હતા. બહારના રાજ્યોમાંથી આવેલા દર્દીઓમાં સૌથી વધુ મધ્યપ્રદેશના 4,572, રાજસ્થાનના 2,678, ઉત્તરપ્રદેશના 1,064, બિહારના 288 અને મહારાષ્ટ્રના 279 દર્દીઓ સામેલ હતા.

ક્લાસીફાઇડ Classified

STUDENTS PART TIME OR
FULL TIME REQUIRED

For Warehouse Associate

For Further Information And Applications
Direct Interested Candidates To Contact Us At
Tradetechnocrats@Gmail.Com

વોટર હાર્વેસ્ટિંગ બનશે ફરજિયાત

ગાંધીનગર: ભૂગર્ભ જળના વપરાશને નિયંત્રિત કરવા ગુજરાત સરકાર નવો કાયદો લાવવાની તૈયારીમાં છે. રાજ્ય સરકાર ભૂગર્ભ જળને ખાનગી મિલકત ગણવાને બદલે તેને જાહેર સંપત્તિ ગણીને તેના વપરાશ પર નિયંત્રણ લાવવા માટે એક નવો કાયદો તૈયાર કરી રહી છે. ઘટી રહેલા જળસ્તરને ધ્યાનમાં રાખીને વિધાનસભા સત્રમાં બીલ પાસ કરાય તેવી શક્યતા છે.

બ્રેઈન ડેડ પેશન્ટના અવયવદાન અને પ્રત્યાર્પણમાં ગુજરાત ચોથા ક્રમે

ટ્રાન્સપ્લાન્ટ કરાયેલા અંગોમાં 96% કિડની અને લીવરનો સમાવેશ

અમદાવાદ

ગુજરાત દેશભરમાં બ્રેઈન ડેડ પેશન્ટના અવયવો મેળવવામાં દેશમાં ચોથા ક્રમકે છે, તેમ એક અહેવાલ જણાવે છે. 2025માં, 152 બ્રેઈન ડેડ દર્દીઓમાંથી 456 અંગો મેળવવામાં આવ્યા હતા, જેને કારણે ગુજરાત રાષ્ટ્રીય સ્તરે ચોથા ક્રમે હતું, તમિલનાડુ (804), તેલંગાણા (601) અને કર્ણાટક (575) પછી, તેમ નેશનલ ઓર્ગન એન્ડ ટીશ્યુ ટ્રાન્સપ્લાન્ટેશન ઓર્ગેનાઈઝેશન (નોટો) દ્વારા સોમવારે જાહેર કરાયેલા ડેટા

દર્શાવે છે. અહેવાલ અનુસાર બ્રેઈન ડેડ અંગ દાતાઓની સંખ્યા 2024માં 119થી વધીને 2025માં 152 થઈ ગઈ છે. આ સાથે જોડાયેલા સૂત્રોના જણાવ્યા અનુસાર આ મુદ્દે લાવવામાં આવેલી જનજાગૃતિ અને ડોનેશન સેન્ટરના વધતા નેટવર્કને કારણે આ શક્ય બન્યું છે.

નોટોના ડેટા અનુસાર, ગુજરાતમાં ટ્રાન્સપ્લાન્ટ કરાયેલા અંગોમાં 96% કિડની અને લીવરનો સમાવેશ થાય છે. કુલ 1,379 અંગ ટ્રાન્સપ્લાન્ટમાંથી, 1,099 કિડની, 229 લીવર, 36 હૃદય, છ ફેફસાં અને નવ સ્વાદુપિંડ હતા. ગુજરાત હૃદય ટ્રાન્સપ્લાન્ટમાં ત્રીજા ક્રમે અને સ્વાદુપિંડ ટ્રાન્સપ્લાન્ટમાં બીજા ક્રમે રહ્યું છે.

માનવ તસ્કરી કેસ : બે બાંગ્લાદેશીને કેદની સજા

બાંગ્લાદેશથી છોકરીઓની તસ્કરી કરીને ભારતમાં લાવી દેહવ્યાપાર કરાવાતો હતો

અમદાવાદ

વર્ષ 2025 માં કાર્થમ બ્રાન્ચના પી.આઈને ચોક્કસ બાતમી મળી હતી કે ચંડોળા તળાવ વિસ્તારમાં બાંગ્લાદેશથી સગીર વયની છોકરીઓની તસ્કરી કરીને ભારતમાં લાવી તેમની પાસે પરાણે દેહવ્યાપાર કરાવવામાં આવી રહ્યો છે. આ બાતમીના આધારે કાર્થમ બ્રાન્ચે દરોડો પાડીને 15 અને 16 વર્ષની બે સગીર બાળાઓને આ નરકમાંથી મુક્ત કરાવી હતી. ‘ઓપરેશન ચંડોળા’ હેઠળ દાખલ થયેલો આ સૌથી પહેલો ગુનો હતો.

પોલીસે આ કેસમાં મોહમ્મદ ફારૂક અને સાગર મિલન મંડળ નામના બે

બાંગ્લાદેશી નાગરિકોની ધરપકડ કરી હતી. તપાસમાં સામે આવ્યું હતું કે, મોહમ્મદ ફારૂક બાંગ્લાદેશથી સગીર છોકરીઓની ગેરકાયદે સરહદ પાર કરાવી તસ્કરી કરીને અમદાવાદ લાવતો હતો. જ્યારે સાગર મિલન મંડળ આ છોકરીઓને પોતાના ઘરે રાખીને તેમની પાસે પરાણે દેહવ્યાપાર કરાવતો હતો. તપાસ દરમિયાન બંને આરોપીઓ ગેરકાયદે રીતે ભારતમાં રહેતા હોવાનું સામે આવ્યું હતું. પોલીસે તેમની સામે બાળ તસ્કરી, બળાત્કાર અને પોક્સો એક્ટની ગંભીર કલમો હેઠળ ગુનો નોંધી કાયદેસરની કાર્યવાહી હાથ ધરી હતી.

ગેરકાયદે ઘૂસણખોરી અને દેહવ્યાપાર ચલાવતા મુખ્ય એજન્ટોની પણ ધરપકડ કરવામાં આવી હતી. આ પ્રથમ કેસની કડીઓ મેળવીને કાર્થમ બ્રાન્ચે આગળ જતાં વધુ 6 ગુનાઓ નોંધી આ સમગ્ર આંતરરાષ્ટ્રીય તસ્કરી નેટવર્કને મૂળમાંથી તોડી પાડ્યું હતું.

કાર્થમ બ્રાન્ચના સચોટ ફોલોઅપ અને મજબૂત પુરાવાઓને ધ્યાને રાખી સેશન્સ અને પોક્સો કોર્ટે 70 પાનાનો ચુકાદો આપ્યો છે. કોર્ટે બંને આરોપીઓને કસૂરવાર ઠેરવીને એક આરોપીને 20 વર્ષની સખત કેદ અને બીજા આરોપીને 14 વર્ષની સખત કેદ તથા ભારે દંડની સજા ફટકારી છે.

અમિત શાહ રાજીનામું આપે, વિદ્યાર્થીઓ પર ગોળીબાર કરનારાઓને સજા કરો’ : કોંગ્રેસ

અમદાવાદમાં પોલીસ દમન સામે “છાત્રો કી ગૂંજ” અંતર્ગત કોંગ્રેસની રેલી અને ઘરણાં

અમદાવાદ

NEET પરીક્ષામાં થયેલી ગેરરીતિઓ અને ન્યાય માગતા વિદ્યાર્થીઓ પર થયેલા પોલીસ દમન સામે “છાત્રો કી ગૂંજ” અંતર્ગત ગુજરાત કોંગ્રેસ દ્વારા અમદાવાદમાં રેલી કાઢવામાં આવી હતી. જેમાં કોંગ્રેસના નેતાઓએ અમિત શાહ રાજીનામું આપે, વિદ્યાર્થીઓ-યુવાઓ પર ગોળીબાર કરનારાઓને સજા કરે જેવા પ્લેકાર્ડ હાથમાં રાખીને વિરોધ કર્યો હતો. ખાનપુર ભાજપ કાર્યાલયથી 100 મીટરના અંતરે કોંગ્રેસે ધરણા કર્યા હતા.



આ અંગે કોંગ્રેસના પ્રમુખ અમિત ચાવડાએ સોશિયલ મીડિયા પર પોસ્ટ કરીને લખ્યું, દેશનું ભવિષ્ય એવા વિદ્યાર્થીઓ દ્વારા દિલ્હીમાં કરવામાં આવી રહેલા શાંતિપૂર્ણ પ્રદર્શન પર દેશના ગૃહ પ્રધાનના આદેશથી કરવામાં આવેલો પોલીસ લાઠીચાર્જ લોકશાહી

પર કલંક સમાન છે. આ ઘટનાની નૈતિક જવાબદારી સ્વીકારીને ગૃહ પ્રધાન અમિત શાહે તુરંત રાજીનામું આપવું જોઈએ અને વડા પ્રધાન નરેન્દ્ર મોદીએ દેશના યુવાનોની માફી માંગવી જોઈએ.

આ ઉપરાંત પ્રમુખ અમિત ચાવડાએ કહ્યું કે, શિક્ષણના વ્યાપારીકરણ અને વારંવાર થતા પેપર લીકને કારણે વિદ્યાર્થીઓ અને વાલીઓ ભારે મુશ્કેલી ભોગવી રહ્યા છે. જુલમી આદેશ આપનારાઓ સામે જ્યાં સુધી કડક પગલાં નહીં લેવાય, ત્યાં સુધી કોંગ્રેસ લડત ચાલુ રાખશે.

દમણના અપક્ષ સાંસદ અને જિલ્લા પંચા.ના પૂર્વ પ્રમુખને બે વર્ષની સજા

પરીક્ષા વખતે ફરજી પરના પોલીસ કર્મચારી સાથે મારામારી કરીને અંદર ઘૂસી ગયા હતા

દમણ

દમણમાં વર્ષ 2011માં એક્સાઈઝ સબ ઇન્સ્પેક્ટરની ભરતી માટે શારીરિક પરીક્ષા વેળા કામગીરીમાં અવરોધ, ગેરવર્તણૂક, ઢીક-મુક્કીનો માર મારવાના ગુનામાં 15 વર્ષ બાદ કોર્ટે મહત્વનો ચુકાદો આપ્યો છે. આ કેસમાં દમણ-દીવના હાલના અપક્ષ સાંસદ ઉમેશ પટેલ અને જિલ્લા પંચાયતના માજી પ્રમુખ સુખા પટેલને બે-બે વર્ષની કેદ અને 5-5 હજાર રૂપિયાનો દંડ ફટકારતો ચુકાદો આપ્યો છે. દમણ

એક્સાઈઝ વિભાગે 12-03-2011ના રોજ મોટીદમણ ફૂટબોલ મેદાન ખાતે સબ ઇન્સ્પેક્ટરની ભરતી અંતર્ગત શારીરિક પરીક્ષાનું આયોજન કર્યું હતું. આ ભરતી પ્રક્રિયાની પરીક્ષા દરમિયાન દમણ-દીવના હાલ અપક્ષ સાંસદ ઉમેશ પટેલ, દમણ જિલ્લા પંચાયતના માજી પ્રમુખ સુરેશ ઉર્ફે સુખા પટેલ, ઉમેદવાર વિપુલ ભગવાન પટેલ અને અન્ય બે શખસોએ ગેટ પર પહોંચી ફરજ પરના પોલીસ કર્મચારીઓ સાથે ભૂમાભૂમ કરી અસભ્ય વર્તન કરી ઢીક-મુક્કી કરી અંદર પ્રવેશ્યા હતા. ત્યારબાદ તમામે હોલમાં હાજર કમિટી સભ્યો સાથે ગાળામાંળી કરી સરકારી કામગીરીમાં અડચણ ઊભી કરી હતી.

ગુજરાતમાં 6 મહિનામાં TBના 65,000થી વધુ કેસ

અમદાવાદ

કેન્દ્રીય સ્વાસ્થ્ય અને પરિવાર કલ્યાણ મંત્રાલય દ્વારા ‘નેશનલ ટીબી એલિમિનેશન પ્રોગ્રામ’ હેઠળ જારી કરવામાં આવેલા તાજેતરના આંકડા મુજબ, ગુજરાતમાં વર્ષ 2026ના પ્રથમ 6 મહિનામાં ટ્યુબરક્યુલોસિસના કુલ 65,307 કેસો નોંધાયા છે. આ અગાઉ વર્ષ 2025 દરમિયાન સમગ્ર રાજ્યમાં 1,31,850 કેસ સરકારી ચોપડે નોંધાયા હતા. રાજ્યમાં TBના દર્દીઓને શોધીને તેમને સમયસર સારવાર આપવા માટે આરોગ્ય વિભાગ દ્વારા સઘન ઝુંબેશ ચલાવવામાં આવી રહી છે.

કેન્દ્રીય મંત્રાલયના આંકડા અનુસાર, દેશભરમાં TBના સૌથી વધુ દર્દીઓ ઉત્તર પ્રદેશમાં નોંધાયા છે. યુપીમાં વર્ષ 2025માં 7,10,242 કેસ અને વર્ષ 2026ના પ્રથમ 6 મહિનામાં 3,37,282 કેસ સામે આવ્યા છે. દેશના અન્ય રાજ્યોની સરખામણીમાં ગુજરાત પણ TBના વધુ દર્દીઓ ધરાવતા રાજ્યોની યાદીમાં સ્થાન ધરાવે છે.

એઆઈનો દુરુપયોગ : ઓડિયો-વીડિયોના કેસમાં ઉછાળો

જાન્યુઆરીથી જૂન 2026 સુધીમાં 687 કેસમાંથી પચાસ ટકા કેસ ઓડિયો ક્લિપ્સના અને વીડિયો સંબંધિત કેસ 14%

અમદાવાદ

આર્ટિફિશિયલ ઇન્ટેલિજન્સને ટેકનોલોજીની ક્ષેત્રમાં ચમત્કાર માની તેનો ઉપયોગ કરનારો એક મોટો વર્ગ છે, પરંતુ ઘણા નિષ્ણાતો વારંવાર ચેતવી રહ્યા છે કે એઆઈનો દુરુપયોગ મોટી સમસ્યાઓને નોતરી શકે છે. હાલમાં ગુજરાતના ડિરેક્ટોરેટ ઓફ ફોરેન્સિક સાયન્સ(ડીએફએસ) ને આનો અનુભવ થઈ રહ્યો છે. વીડિયોને એનાલાઈઝ કરનારી ડિજિટલ ફોરેન્સિક એક્સપર્ટ્સની ટીમ પાસે આવા ઢગલાબંધ કેસ આવે છે. એઆઈ એ ઓડિયો, વિડિયો અને ઈમેજ બનાવવાનું ભલે સરળ બનાવ્યું હોય, પરંતુ બીજી બાજુ તેનો દુરુપયોગ કોઈને બદનામ



કરના કે રમૂજના નામે તેની છબિ ખરડવા માટે થઈ રહ્યો હોવાનું નિષ્ણાતો જણાવી રહ્યા છે. એક અહેવાલ અનુસાર ડીએફએસ પાસે આવા કેસોની ભરમાર છે. 2023 દરમિયાન આવા 815 કેસોની સરખામણીમાં, ફક્ત 2026ના પહેલા છ મહિનામાં 687 કેસ અહીં નોંધાયા છે.

મહિના પ્રમાણે, 2023માં 68 કેસ નોંધાયા હતા, જે 2026માં વધીને 115 થયા છે, ડીએફએસ ડેટા અનુસાર જાન્યુઆરીથી જૂન 2026 સુધીમાં 687 કેસમાંથી પચાસ ટકા કેસ પોલીસ એજન્સી ખરાઈ માટે મોકલવામાં આવેલી ઓડિયો ક્લિપ્સ છે, ત્યારબાદ ઈમેજ સંબંધિત કેસ 36% અને વિડિયો સંબંધિત કેસ 14% છે.

જોકે નિષ્ણાતોના કહેવા અનુસાર એઆઈ આરોપીને પણ બક્ષતું નથી. આધુનિક ટેકનોલોજી મોટાભાગના કેસમાં આરોપી વિરુદ્ધ પુરાવા મેળવી લે છે. જોકે આ પ્રકારના કેસમાં ઘણો વધારો થયો હોવાનું નિષ્ણાતો સ્વીકારે છે.

ગુજરાતની 14534 પંચાયત પૈકી ફક્ત 75ને જ ‘એ’ ગ્રેડ, કેન્દ્રના આંકડામાં કડવું ‘સત્ય’ ઉજાગર

મોડલ ગણાતા રાજ્યમાં પ્રાથમિક સુવિધાના હજી પણ વાંધા : સરકારનો જ અહેવાલ

અમદાવાદ

કેન્દ્રીય પંચાયતી રાજ મંત્રાલય દ્વારા દેશભરની ગ્રામ પંચાયતોના વહીવટી અને વિકાસકીય પ્રદર્શનને ચોક્કસપણે માપવા માટે ‘પંચાયત એડવાન્સમેન્ટ ઈન્ડેક્સ’ અમલમાં મૂકવામાં આવ્યો છે. તાજેતરમાં જાહેર કરાયેલા આ અહેવાલના આંકડાઓએ ગુજરાતના કહેવાતા પ્રચલિત ‘વિકાસ મોડેલ’ની વાસ્તવિક પોલ ખોલી નાખી છે. રાજ્યની કુલ 14,538 ગ્રામ પંચાયતોમાંથી માત્ર 75 પંચાયતો જ સર્વોચ્ચ ‘એ’ ગ્રેડ મેળવવામાં સફળ રહી

છે. પંચાયતોના આ મૂલ્યાંકનમાં ગરીબી મુક્તિ, આજીવિકાની તકો, ગામડાઓનું ઈન્ફ્રાસ્ટ્રક્ચર જેમ કે પાકા રસ્તા અને વીજળી, પીવાનું શુદ્ધ પાણી, સ્વચ્છતાની સ્થિતિ, આરોગ્ય સેવાઓ, મહિલા અને બાળ કલ્યાણ તેમજ પારદર્શક સુશાસન જેવા અત્યંત મહત્વપૂર્ણ મુદ્દાઓને સામેલ કરાયા હતા. અન્ય રાજ્યો સાથે તુલના કરીએ તો ગુજરાતનું પ્રદર્શન ઘણું નબળું સાબિત થયું છે. તેલંગાણામાં 624, આંધ્ર પ્રદેશમાં 581, ઓડિશામાં 555, મહારાષ્ટ્રમાં 315 અને તમિલનાડુમાં 167 પંચાયતોએ ‘એ’ ગ્રેડ હાંસલ કર્યો છે. જ્યારે વિકાસની મોટી મોટી વાતો કરતું ગુજરાત રાજ્ય માત્ર 75 પંચાયતો સાથે આ યાદીમાં પાછળ રહી ગયું છે.

ગ્રેડ હાંસલ કર્યો છે. જ્યારે વિકાસની મોટી મોટી વાતો કરતું ગુજરાત રાજ્ય માત્ર 75 પંચાયતો સાથે આ યાદીમાં ઘણું પાછળ રહી ગયું છે. દેશના અન્ય રાજ્યો સાથે તુલના કરીએ તો ગુજરાતનું પ્રદર્શન ઘણું નબળું સાબિત થયું છે. તેલંગાણામાં 624, આંધ્ર પ્રદેશમાં 581, ઓડિશામાં 555, મહારાષ્ટ્રમાં 315 અને તમિલનાડુમાં 167 પંચાયતોએ ‘એ’ ગ્રેડ હાંસલ કર્યો છે. જ્યારે વિકાસની મોટી મોટી વાતો કરતું ગુજરાત રાજ્ય માત્ર 75 પંચાયતો સાથે આ યાદીમાં પાછળ રહી ગયું છે.

વીજપોલ સામે ભારે આક્રોશ : તળાવમાં અડધી જળસમાધિ લઈ રામધૂન બોલાવી

રાજકોટ

રાજકોટ જિલ્લાના ગોંડલ તાલુકામાં ગૌરવ જમીનમાં જેટકો કંપની દ્વારા હાથ ધરવામાં આવેલી વીજપોલ ઊભા કરવાની કામગીરી સામે ખેડૂતોનો આક્રોશ ચરમસીમાએ પહોંચ્યો છે. આંદોલનકારી ખેડૂતોએ સ્મશાન નજીક આવેલા તળાવના પાણીમાં ઉતરીને ‘અડધી જળસમાધિ’ ધારણ કરી અનોખી રીતે વિરોધ દર્શાવ્યો હતો. પાણીમાં ઉભા રહીને ખેડૂતોએ તબલા અને મંજીરાના તાલ સાથે રામધૂન ગાઈને તંત્રની નીતિઓ સામે પોતાનો વિરોધ પ્રગટ કર્યો હતો. આ પ્રદર્શનમાં

ચોરડી ઉપરતે ગોમટા, વેકરી, પાટીદળ અને ત્રાકુડા જેવા આસપાસના ગામોમાંથી ૨૦૦ થી વધુ ખેડૂતો, સરપંચો અને સ્થાનિક આગેવાનો ઉત્સાહભરે જાડાયા હતા. આંદોલન કરી રહેલા ખેડૂતોએ ગંભીર આક્ષેપ કરતા જણાવ્યું હતું કે, મોટા નેતાઓ અને અગ્રણી ઉદ્યોગપતિઓની જમીનો બચાવવા માટે વીજ લાઈનનો મૂળ રૂટ ૧૫૬ ફીટ જેટલો લાંબો ફેરવી દેવામાં આવ્યો છે. તંત્રના આ નિર્ણયને કારણે સામાન્ય અને નાના ખેડૂતોને જમીન તેમજ ખેતીમાં મોટું નુકસાન સહન કરવાનો વારો આવ્યો છે.

ઉત્પા કરનારા શખ્સો

CCTVમાં નજરે પડ્યા

અમદાવાદ

અમદાવાદના નરોડા વિસ્તારમાં હત્યાની ચોંકાવનારી ઘટના સામે આવી છે. સ્પામાં કામ કરતા દશરથ મીણાને યોથા માળેથી ધક્કો મારીને મોતને ઘાટ ઉતાર્યો હોવાની ઘટના સામે આવી છે. હત્યા કરનારા ચાર શખ્સો ઝઝઝમાં નજરે પડ્યા છે. સ્પામાં ઘુસીને તોફાની તત્વોએ હુમલો કર્યા બાદ હત્યાકાંડને અંજામ આપ્યો હતો. મુઠીયા ટોલનાકા પાસે

મ્યુલ અકાઉન્ટ દ્વારા 42 કરોડની હેરાફેરી કરનારા 3 સામે અમદાવાદમાં ગુનો નોંધાયો

નવરંગપુરા શાખામાં ખુલેલા ખાતાનો અનેક ફરિયાદોમાં ઉલ્લેખ

અમદાવાદ

શહેરની નવરંગપુરા પોલીસ દ્વારા ત્રણ જણ સામે ગુનો નોંધવામાં આવ્યો હતો. આ આરોપીઓ દ્વારા કથિત રીતે ઉપયોગમાં લેવાતા બેંક ખાતામાંથી દેશભરમાં નોંધાયેલા સાયબર છેતરપિંડી સાથે જોડાયેલા રૂ. ૪૧.૭ કરોડની રકમ ટ્રાન્સફર કરવામાં આવી હોવાનું તપાસમાં બહાર આવ્યું હતું. પોલીસે ઓપરેશન મ્યુલ હેઠળ નિકોલના રહેવાસી સહિત ત્રણ સામે ગુનો નોંધ્યો હોવાની માહિતી સૂત્રોએ આપી હતી. એફઆઈઆર મુજબ,

પોલીસે ભારતીય સાયબર ક્રાઈમ કોઓર્ડિનેશન સેન્ટરના સમન્વય પોર્ટલ દ્વારા શંકાસ્પદ બેંક ખાતાઓનું વિશ્લેષણ કર્યું હતું અને જાણવા મળ્યું હતું કે જાણીતી બેંકની નવરંગપુરા શાખામાં ખોલવામાં આવેલા કરન્ટ અકાઉન્ટ ગુજરાત, મહારાષ્ટ્ર, દિલ્હી, કર્ણાટક, તેલંગાણા અને તમિલનાડુ સહિત વિવિધ રાજ્યોમાં નોંધાયેલી 118 સાયબર ક્રાઈમ ફરિયાદોમાં ઉપયોગમાં લેવામાં આવ્યા છે. સૂત્રોના જણાવ્યા અનુસાર એફઆઈઆરમાં વિજય સોલંકી અને બે અજાણ્યા વ્યક્તિઓના નામ છે.

સુરેન્દ્રનગરમાં 100 કરોડથી વધુનું ગેરકાયદે શેર બજાર ડીલિંગ નેટવર્ક : પોલીસને સોંપાઈ તપાસ

10 લેપટોપમાંથી ₹100 કરોડથી વધુના લેતીદેતીના હિસાબો મળી આવ્યા

સુરેન્દ્રનગર શહેરના રતનપર વિસ્તારમાં એક પોલીસ કર્મચારી સંજયસિંહ રાઠોડના ઘરમાંથી ચાલી રહેલા ગેરકાયદેસર શેર બજાર (ડબ્બા ટ્રેડિંગ) અને હાર-જીતના જુગારના નેટવર્ક મુદ્દે હવે મોટા પાયે તપાસ શરૂ કરવામાં આવી છે. સમગ્ર મામલાની ગંભીરતાને ધ્યાને રાખી સુરેન્દ્રનગર પોલીસ પાસેથી તપાસ આંચકી લઈ હવે જેતપુર પોલીસને સોંપવામાં આવી છે. પ્રાથમિક તપાસ દરમિયાન જામ કરાયેલા 10 લેપટોપમાંથી રૂ.100 કરોડથી વધુના

લેતીદેતીના હિસાબો મળી આવ્યા છે, જેમાં માત્ર એક લેપટોપમાંથી જ સરેરાશ રૂ.10 કરોડથી વધુનું ગેરકાયદે ડીલિંગ થયું હોવાનું સામે આવ્યું છે. આ નેટવર્ક ચલાવવા માટે મુંબઈ, હૈદરાબાદ અને ચેન્નઈ સહિતના રાજ્યોમાંથી બ્રોકરોનો સંપર્ક કરવામાં આવતો હતો અને મોબાઈલ ફોન આધારિત ગેરકાયદે ટ્રેડિંગનું આખું કોલ સેન્ટર ઊભું કરવામાં આવ્યું હતું. કેસની તપાસ કરી રહેલી જેતપુર પોલીસ દ્વારા હાલમાં વિવિધ સાધનો અને દસ્તાવેજોની

ચકાસણી કરવામાં આવી રહી છે. છેલ્લા 3 વર્ષથી પોલીસ કર્મચારીના ઘરેથી જ આ ગેરકાયદેસર ટ્રેડિંગ અને કોલ સેન્ટર ચાલી રહ્યું હતું છતાં સ્થાનિક પોલીસે કોઈ કાર્યવાહી કરી નહોતી. પ્રાથમિક તબક્કે આરોપી પોલીસ કર્મચારી સંજયસિંહ રાઠોડને સસ્પેન્ડ કરવામાં આવ્યો છે. લોકલ ક્રાઈમ બ્રાન્ચ (LCB) અને સ્થાનિક પોલીસની નબળી કામગીરી બદલ ડીજી જીએસ માલિકની નજર હેઠળ સ્થાનિક તંત્રમાં મોટા ફેરફારો થાય તેવી પૂરી શક્યતા છે.

ભીખ માંગવા અને વિધિ કરવાના નામે દાગીના પડાવતી ઠગ મહિલા ઝડપાઈ

અમદાવાદ

અમદાવાદમાં રામોલ-વસ્ત્રાલ વિસ્તારમાં આવેલી ગંગારામ ભાઈની ચાલીમાં આશરે એકાદ મહિના પહેલાં આ મહિલા ભીખ માંગવા ગઈ હતી. ત્યાં એક મહિલાએ તેને ભીખ આપતાં, આ ઠગ મહિલાએ તેમને વાતોમાં ભોળવી તેમનાં દુઃખ દૂર કરવા માટે ઘરમાં વિધિ કરવાનું બહાનું કાઢ્યું હતું. વિધિના નામે તેણે આશરે 6 ગ્રામ વજનની અને રૂપિયા 60,000ની કિંમતની સોનાની બુટ્ટી મેળવી લીધી હતી અને ત્યાંથી ફરાર થઈ ગઈ હતી. ત્યારબાદ પોલીસ તપાસ દરમિયાન મળેલી ચોક્કસ બાતમીના આધારે

પોલીસે વસ્ત્રાલ પાંજરાપોળ ચાર રસ્તા પાસેથી આ મહિલાને દબોથી લીધી હતી. પોલીસ પૂછપરછમાં આરોપી મહિલાની ઓળખ મીનાબેન મહેન્દ્રભાઈ વાદી (ઉંમર વર્ષ 40, રહે. બહીયલ, તાલુકો દહેગામ, જિલ્લો ગાંધીનગર) તરીકે થઈ છે. તેણે કબૂલાત કરી હતી કે છેતરપિંડીથી મેળવેલી સોનાની બુટ્ટી એક સોની પાસે ગીરો મૂકી દીધી હતી, જે પોલીસે કબજે કરી છે. પકડાયેલી મહિલા રીઢા ગુનેગાર છે. અગાઉ પણ તેની સામે માંડવી (કચ્છ), મહેસાણા, ઘાટલોડિયા, પાલનપુર પૂર્વ, નરોડા અને છાપી પોલીસ સ્ટેશનમાં ગુના નોંધાઈ ચૂક્યા છે.

સુરત સિવિલ કોર્ટમાં ચોરીના શંકાસ્પદ આરોપીનું મોત

સુરત

સુરત સિવિલ કોર્ટ પરિસરમાં કતારગામ પોલીસ દ્વારા ચોરીના શંકાસ્પદ આરોપી તરીકે અટકાયત કરાયેલા ૩૩ વર્ષીય નરેશ પરમારનું કોર્ટ રૂમમાં અચાનક ઢળી પડ્યા બાદ મોત થયું છે. મૃતકના પરિવારજનોએ પોલીસ કસ્ટડી દરમિયાન મારપીટ કરવામાં આવી હોવાનો ગંભીર આક્ષેપ કર્યો છે, જ્યારે પોલીસે સમગ્ર મામલે તપાસ પૂર્ણ થયા બાદ જ મૃત્યુનું સાચું કારણ સ્પષ્ટ થશે તેમ જણાવ્યું છે. પરિવારના જણાવ્યા મુજબ, થોડા દિવસ પહેલાં નરેશ પરમાર જ્યાં રહેતા હતા ત્યાં થયેલી ચોરીની ઘટનાના અનુસંધાનમાં કતારગામ પોલીસે તેમની અટકાયત કરી હતી. પરિવારનો આક્ષેપ છે કે વાસ્તવિક ચોરી કરનાર વ્યક્તિને છોડીને નરેશને કસ્ટડીમાં લેવામાં આવ્યા હતા. ઉપરાંત, કસ્ટડી દરમિયાન તેમની સાથે મારપીટ કરવામાં આવી હોવાનું પણ પરિવારનું કહેવું છે.

તંત્રની બેદરકારીથી 85,000થી વધુ યુનિટ લોહી એળે

કેન્દ્રીય આરોગ્ય મંત્રાલયનો ચોંકાવનારો રિપોર્ટ, રક્તનો બગાડ થવા પાછળના મુખ્ય બે ગંભીર કારણો

અમદાવાદ

રાજ્યની બ્લડ બેંકોની ધોર બેદરકારી અને નબળા વ્યવસ્થાપનને કારણે દર્દીઓનો જીવ બચાવી શકે તેવું 85,000 યુનિટથી વધુ લોહીનો નિકાલ કરવો પડ્યો હતો.

કેન્દ્રીય આરોગ્ય મંત્રાલયના એક રિપોર્ટ અનુસાર, વર્ષ 2025 દરમિયાન ગુજરાતની વિવિધ બ્લડ બેંકો દ્વારા કુલ 11,86,978 યુનિટ રક્ત એકત્રિત કરવામાં આવ્યું હતું. રક્તદાન શિબિરો અને સેવાભાવી સંસ્થાઓના અથાક પ્રયાસોથી આટલો મોટો જથ્થો ભેગો થયો હતો. પરંતુ કમનસીબી એ છે કે, તેમાંથી 85,000થી વધુ યુનિટ લોહી દર્દીઓની નસો



સુધી પહોંચવાને બદલે કચરામાં ગયું હતું. આ આંકડો માત્ર સંખ્યા નથી, પરંતુ તંત્રની આયોજન વગરની નીતિઓનો પુરાવો છે. અહેવાલ મુજબ, મોટા પાયે રક્તનો બગાડ થવા પાછળ મુખ્યત્વે બે ગંભીર કારણો જવાબદાર છે. પ્રથમ કારણ એ છે કે, રક્તદાન કરનારા

કેટલાક લોકો અજાણતા જ એચઆઈવી, હેપેટાઈટીસ-બી, હેપેટાઈટીસ-સી, સિફિલિસ કે મલેરિયા જેવી જીવલેણ બીમારીઓથી પીડાતા હોય છે. યોગ્ય પ્રી-સ્ક્રીનિંગ ન થવાને કારણે આવા સંક્રમિત લોકો પણ રક્તદાન કરી બેસે છે. બાદમાં ટેસ્ટિંગ દરમિયાન ચેપ માલૂમ પડતાં દર્દીઓની સુરક્ષા માટે આ બ્લડ યુનિટ્સનો ફરજિયાત નિકાલ કરવો પડે છે. બીજું કારણ સમયમર્યાદાની અવધિ પૂરી થવી (એક્સપાયરી ડેટ) છે, કારણ કે લોહી સંગ્રહિત કરવાની એક નિશ્ચિત સમયમર્યાદા હોય છે. બ્લડ બેંકો વચ્ચે પરસ્પર સંકલન ન હોવાને કારણે જ્યાં લોહીની અછત હોય ત્યાં જથ્થો પહોંચતો નથી

ભારત-મ્યાનમાર સરહદ વિવાદ : જમીનની અદલાબદલી પર વિચાર

મણિપુરના ચંદેલ વિસ્તારમાં 1.4 ચોરસ માઈલ જમીનની અદલાબદલીના પ્રસ્તાવ સામે સ્થાનિકોના વિરોધથી સરકારની મુશ્કેલી વધશે

નવી દિલ્હી

ભારત અને મ્યાનમાર વચ્ચે સરહદ રેખા નક્કી કરવાનો વર્ષોથી પડતર રહેલો મુદ્દો ટૂંક સમયમાં ઉકેલાઈ શકે છે. અહેવાલો મુજબ, બંને દેશો એવી જમીનની અદલાબદલી કરવા પર વિચાર કરી રહ્યા છે, જેની સરહદ હજુ સુધી નક્કી થઈ શકી નથી. નવી દિલ્હીમાં પ્રેસ કોન્ફરન્સ દરમિયાન વિદેશ મંત્રાલયના પ્રવક્તા રણધીર જયસ્વાલે જણાવ્યું હતું કે સરહદ પર કેટલાક એવા વિસ્તારો છે જે ઉકેલવાના બાકી છે અને તે હિસ્સાઓ પર હાલ વાતચીત ચાલી રહી છે.

વિદેશ મંત્રાલયના પ્રવક્તા રણધીર જયસ્વાલે મણિપુર સરહદે જમીનની અદલાબદલી અંગેના અહેવાલોની સીધી પુષ્ટિ કરી નથી, પરંતુ તેમણે સ્પષ્ટ કર્યું છે કે સરહદના વણઉકેલાયેલા વિસ્તારોના ઉકેલ માટે વાતચીત ચાલુ છે. તેમની આ ટિપ્પણી અમેરિકન મેગેઝિન 'દ ડિપ્લોમેટ'ના

રિપોર્ટ બાદ આવી છે.

17 જુલાઈના આ રિપોર્ટમાં દાવો કરવામાં આવ્યો હતો કે ભારત સરકાર મણિપુર સરહદ પર આવેલ બોર્ડર પિલર 65 અને 68 વચ્ચે સીમા નક્કી કરવા માટે આશરે 1.4 ચોરસ માઈલ જમીનની અદલાબદલીના પ્રસ્તાવ પર વિચાર કરી રહી છે. આ બંને પિલર વચ્ચેનું અંતર આશરે 2.8 કિલોમીટર જેટલું છે. અદલાબદલી માટે પ્રસ્તાવિત આ વિસ્તાર મણિપુરના ચંદેલ જિલ્લામાં આવેલો છે, જે મ્યાનમારના સગાઈંગ વિસ્તારની કાબાવ ઘાટીને અડીને આવે છે. ભારત અને મ્યાનમાર વચ્ચે કુલ 1,643 કિલોમીટર લાંબી આંતરરાષ્ટ્રીય સરહદ છે, જે અરુણાચલ પ્રદેશ, નાગાલેન્ડ, મણિપુર અને મિઝોરમમાંથી પસાર થાય છે. ગૃહ મંત્રાલયના જણાવ્યા અનુસાર, આ સરહદમાંથી આશરે 1,472 કિલોમીટર હિસ્સો બોર્ડર પિલર દ્વારા નક્કી થઈ ચૂક્યો છે.

એક નાનો ટુકડો પણ મ્યાનમારને સોંપવામાં ન આવે કહીને મણિપુરમાં પણ ભારે વિરોધ

આ પ્રસ્તાવ સામે મણિપુરમાં વિરોધના સૂર ઊઠ્યા છે. મૈતેઈ નાગરિક સંગઠનોના સંયુક્ત મંચ 'કોઓર્ડિનેટિંગ કમિટી ઓન મણિપુર ઇન્ટિગ્રીટી' (COCOMI)એ ભારત સરકારને ચેતવણી આપી છે કે રાજ્યની જમીનનો એક નાનો ટુકડો પણ મ્યાનમારને સોંપવામાં ન આવે. સંગઠને સ્પષ્ટ કર્યું છે કે મણિપુરની પ્રાદેશિક અખંડિતતા સાથે કોઈ સમજૂતી થઈ શકે નહીં. જો મણિપુરના લોકોની સંમતિ વિના આ પ્રસ્તાવ લાગુ કરવામાં આવશે, તો રાજ્યભરમાં ઉગ્ર જન-આંદોલન કરવામાં આવશે. અહેવાલ મુજબ, આ પ્રસ્તાવ પાછળનો મુખ્ય હેતુ સરહદ નક્કી કરવાની પ્રક્રિયાને ઝડપી બનાવીને સમગ્ર સીમા પર ફેન્સિંગ (તારની વાડ) કરવાનો છે. જેનાથી ઘૂસણખોરી, ગેરકાયદેસર સ્થળાંતર, ઉગ્રવાદીઓની અવરજવર અને સરહદ પારના ગુનાઓને રોકી શકાશે.

બંગાળમાં ભાજપ સરકાર માટે જૂથબંધી-બળજબરીથી વસૂલી માથાનો દુઃખાવો બન્યો, 22 પદાધિકારી સસ્પેન્ડ પાર્ટીના નામે થઈ રહેલી ગેરકાયદે ખંડણીને ખુદ પ્રદેશ અધ્યક્ષ શમિક ભટ્ટાચાર્યએ સ્વીકારી લીધી

કોલકાતા

પશ્ચિમ બંગાળમાં સત્તા પરિવર્તન થયા બાદ પણ 'તોલાબાજી' અને 'કટ મની'ના ગંભીર આરોપોથી નવી ભાજપ સરકાર મુશ્કેલીમાં મુકાઈ ગઈ છે. રાજ્યમાં સરકાર રચાયારને હજુ ત્રણ મહિના પણ પૂરા થયા નથી, ત્યાં ભાજપના જ કેટલાક નેતાઓ પર ખંડણીના આક્ષેપો લાગવા લાગ્યા છે. આ સ્થિતિથી પાર્ટીની અંદર આંતરિક અસંતોષ અને જૂથબંધી પણ વધવા લાગી છે, જેના કારણે સંગઠનની ચિંતાઓ વધી ગઈ છે. આક્ષેપો અને શિસ્તભંગના મુદ્દે ભાજપે



સંગઠનાત્મક સ્તરે મોટી કાર્યવાહી કરીને પોતાના 22 પદાધિકારીઓને સસ્પેન્ડ કરી દીધા છે. જેમાં કેટલાક મંડળ અધ્યક્ષો પણ સામેલ છે. પાર્ટી સૂત્રોના જણાવ્યા અનુસાર, કોલકાતા અને

આસપાસના જિલ્લાઓમાંથી ફરિયાદો મળ્યા બાદ 250થી વધુ નેતાઓને કારણ દર્શક નોટિસ આપવામાં આવી હતી. જેમાંથી સંતોષકારક ખુલાસો ન કરનાર 22 સભ્યો સામે શિસ્તભંગના પગલાં લેવામાં આવ્યા છે. પાર્ટીના નામે થઈ રહેલી ગેરકાયદે ખંડણીને ખુદ પ્રદેશ અધ્યક્ષ શમિક ભટ્ટાચાર્યએ સ્વીકારી લીધી છે અને સ્પષ્ટ ચેતવણી આપીને 15 દિવસનું અટલીમેટમ પણ આપવામાં આવ્યું છે. બીજી તરફ, સરકાર દ્વારા ભ્રષ્ટાચાર સામે 'ઝીરો ટોલરન્સ'ની નીતિ અપનાવવામાં આવી છે.

એપ્રિલ-મે 2027માં પ્લાસ્ટિક નોટો આવશે, ઓછી કિંમતની નોટોથી શરૂઆત થશે : RBI

નવી દિલ્હી

આગામી વર્ષના એપ્રિલ અને મે વચ્ચે પોલિમર અથવા પ્લાસ્ટિક નોટસ શરૂ કરવામાં આવશે. ગવર્નર સંજય મલ્હોત્રાએ RBIની નાણાકીય નીતિ સમિતિ (MPC) ની ત્રણ દિવસીય બેઠક બાદ માહિતી શેર કરી. ઓસ્ટ્રેલિયા, કેનેડા, યુકે અને ન્યુઝીલેન્ડ સહિત વિશ્વભરના 60 થી વધુ દેશોમાં પોલિમર નોટો પહેલેથી જ ચલણમાં છે. તેમણે સમજાવ્યું કે ઓછી કિંમતની પોલિમર ચલણી નોટો શરૂઆતમાં જારી કરાશે. કારણ કે બજારમાં આ નોટો સૌથી વધુ પરિભ્રમણ અને ઉપયોગ દર્શાવે છે. તેમણે નોંધ્યું કે બ્રિટન, ઓસ્ટ્રેલિયા અને કેનેડા જેવા દેશોમાં પોલિમર ચલણી નોટોનો 30 વર્ષથી વધુ સમયથી સફળતાપૂર્વક ઉપયોગ કરવામાં આવી રહ્યો છે.

‘નેતાઓ પરથી મારો વિશ્વાસ ઊઠી ગયો છે’, જોધપુરમાં સર્વિસ સેન્ટરમાં આગ : 50થી વધુ કાર બળી ગઈ, શોર્ટ સર્કિટની શંકા મકાનો સુધી ફેલાયેલી આગ ભારે જહેમત બાદ કાબુમાં

જોધપુર

નીટ પેપર લીક સામે સામાજિક કાર્યકર સોનમ વાંગચુકે અનશન કર્યું હતું 26 દિવસ પછી ગુરુગ્રામની એક હોસ્પિટલમાં પોતાના અનશન તોડ્યા હતા. તેમણે અનશન તોડવાની સમગ્ર વાર્તા હવે ખૂલીને જણાવી છે. જેમાં તેમણે કેન્દ્રીય મંત્રીઓ પર વચન તોડવાનો આરોપ લગાવ્યો છે. સોનમે કહ્યું છે કે તેઓ સરકાર, વિપક્ષ અને વિદ્યાર્થીઓ સાથે મળીને પોતાના અનશન છોડવા માગતા હતા, પરંતુ

મંત્રીઓની મુલાકાતે તેમનો પ્લાન બગાડી નાખ્યો. સોનમ વાંગચુકે એક ન્યૂઝ ચેનલને આપેલા ઇન્ટરવ્યુમાં કહ્યું કે- એ સ્પષ્ટપણે નક્કી થયું હતું કે કેન્દ્રીય મંત્રીઓ જેપી નડા અને જિતેન્દ્ર સિંહ સાથેની તેમની મધ્યરાત્રિની મુલાકાતનો કોઈ પણ ફોટો ત્યાં સુધી જાહેર કરવામાં આવશે નહીં, જ્યાં સુધી વિપક્ષના નેતાઓ અને વિદ્યાર્થી પ્રતિનિધિઓને પણ આ જાહેરાતમાં સામેલ ન કરી લેવાય. મંત્રીઓએ પોતાના ફોટોગ્રાફ્સ

બોલાવી લીધા હતા. તેમણે મારી સાથે વચન આપ્યું હતું કે તેઓ તેને રિલીઝ નહીં કરે. પરંતુ તેમણે વચન તોડી નાખ્યું. લદાખમાં એવો રિવાજ છે કે પ્રદર્શનકારીઓની માંગણીઓ સ્વીકાર્યા પછી સરકારી પ્રતિનિધિઓ વિરોધ-પ્રદર્શન દરમિયાન રાખવામાં આવેલા ઉપવાસને સમાપ્ત કરવા માટે જ્યુસ અથવા સૂપ આપે છે. જો કે તેમણે ભારપૂર્વક કહ્યું કે આ ક્ષણને માત્ર સત્તાધારી પક્ષ સાથે જોડાયેલા કાર્યક્રમ તરીકે દર્શાવવી જોઈએ નહીં.

રાજસ્થાનના જોધપુરમાં પોજી વિમેન્સ કોલેજ પાછળ આવેલા એક કાર સર્વિસ સેન્ટરમાં બુધવારે મોડી રાત્રે ભીષણ આગ ફાટી નીકળી હતી, જેમાં અંદર પાર્ક કરેલા અનેક વાહનો આહુતિ બની ગયા હતા. ફાયર બ્રિગેડની ટીમે ૧૨ ફાયર ટેન્કરોની મદદથી કલાકોની ભારે જહેમત બાદ આગ પર કાબૂ મેળવ્યો હતો. દુર્ઘટના સમયે સર્વિસ સેન્ટરમાં ૫૦ થી વધુ વાહનો હાજર હતા. આ ઘટનામાં કોઈ જાનહાનિ થઈ નથી, પરંતુ પ્રાથમિક

તારણ મુજબ શોર્ટ સર્કિટના કારણે આગ લાગી હોવાની શંકા સેવાઈ રહી છે. ફાયર ડિપાર્ટમેન્ટના જણાવ્યા અનુસાર, શરૂઆતમાં ૨ ફાયર ટેન્કરો મોકલવામાં આવ્યા હતા. પરંતુ આગની વિકરાળતા અને ઝડપથી વધી રહેલી લપેટોને જોતાં કુલ ૧૨ ફાયર ટેન્કરો તૈનાત કરવા પડ્યા હતા. ફાયર ફાઈટરોની ભારે મહેનત બાદ આગને આસપાસના મકાનો સુધી ફેલાતા અટકાવી કાબૂમાં લેવાઈ હતી. કર્મચારીઓ કામ પતાવીને ઘરે નીકળી ગયા હતા, જેથી મોટો અકસ્માત ટળ્યો હતો.

અતીક અહેમદના નાના દીકરા અબાનનું કાર અકસ્માતમાં મોત

નવી દિલ્હી

ઉત્તર પ્રદેશના કુખ્યાત માફિયા અતીક અહેમદના નાના દીકરા અબાન અહેમદનું ગુરુવારે ભયાનક રોડ અકસ્માતમાં મોત થયું છે. પ્રાથમિક માહિતી અનુસાર, અબાન અહેમદ પોતાના પરિવારના અન્ય સભ્યો અને સાથીઓ સાથે પ્રયાગરાજથી ઝાંસી જઈ રહ્યો હતો. તેઓ ઝાંસી જેલમાં બંધ અલી અહેમદને મળવા જઈ રહ્યા હતા. આ દરમિયાન હાઈવે પર તેમની કાર અચાનક બેકાબૂ બની ડિવાઈડર સાથે ધડાકાભેર અથડાઈ હતી. ઝાંસીના સિનિયર સુપરિન્ટેન્ડન્ટ ઓફ પોલીસ (SSP)એ પુષ્ટિ કરતાં જણાવ્યું કે અકસ્માતમાં અતીક અહેમદના પુત્ર અબાન અહેમદનું ઘટનાસ્થળે જ મોત થયું છે. તેની સાથે મુસાફરી કરી રહેલા તેના મિત્ર સોનૂનું પણ અકસ્માતમાં મોત થયું છે. અકસ્માતની જાણ થતાં જ પોલીસ અને રાહત ટીમ તાત્કાલિક ઘટનાસ્થળે પહોંચી હતી.

ઉત્તરાખંડમાં 12મી સુધી શાળાઓ બંધ રાખવા આદેશ

દિલ્હીથી ઉત્તરાખંડ સુધી ભારે વરસાદનું એલર્ટ, 17 રાજ્યોમાં મુશ્કેલીઓ વધી

નવી દિલ્હી

સમગ્ર દેશમાં ફરી ચોમાસું સક્રિય થતાં 17 રાજ્યોમાં ભારે વરસાદનું એલર્ટ છે. દિલ્હી-એનસીઆર, ઉત્તરાખંડ અને જમ્મુ-કાશ્મીરમાં પૂર જેવી સ્થિતિ સર્જાઈ છે, જ્યારે વહીવટીતંત્ર દ્વારા લોકોને સાવચેત રહેવા અપીલ કરાઈ છે.

દિલ્હી અને આસપાસના વિસ્તારોમાં છેલ્લા ત્રણ દિવસથી વરસાદી માહોલ યથાવત છે. ઉત્તરાખંડમાં સતત વરસાદને કારણે મુખ્યમંત્રી પુષ્કર સિંહ ધામીએ વહીવટીતંત્રને હાઈ એલર્ટ પર રાખ્યું

છે. ધોરણ 12 સુધીની શાળાઓ બંધ રાખવામાં આવી છે. ભારે વરસાદ અને વાદળ ફાટવાની ઘટનાઓને કારણે ઉરી અને કુલગામમાં અચાનક પૂર જેવી સ્થિતિ સર્જાઈ છે. પૂરના પાણી રહેણાંક વિસ્તારોમાં ઘૂસી જતા લોકોમાં ભયનો માહોલ છે.

યુપીના 5 જિલ્લાઓમાં ભારે વરસાદ માટે ઓરેન્જ એલર્ટ અને પશ્ચિમ યુપીના 20 જિલ્લાઓમાં યલો એલર્ટ છે. બિહારમાં પણ ભારે વરસાદની આગાહી છે. બંગાળની ખાડીમાંથી આવતા ભેજવાળા પવનો આ પરિસ્થિતિ માટે જવાબદાર છે.

પેમેન્ટ કંપની ફેજયએ પોતાના કર્મચારીઓની સંખ્યામાં ઘટાડો કર્યો, 2600 કર્મચારીની છટણી

બેંગલુરુ

એઆઈના વધતા ઉપયોગ વચ્ચે જાણીતી પેમેન્ટ કંપની ફેજયએ પોતાના કર્મચારીઓની સંખ્યામાં મોટા પાયે ઘટાડો કર્યો છે. કંપનીએ વિશ્વભરમાં લગભગ ૨,૬૦૦ કર્મચારીઓ એટલે કે કુલ વર્કફોર્સના આશરે ૭ ટકા કર્મચારીઓને હટાવવાનો નિર્ણય લીધો છે. આ છટણીની અસર ભારતના કર્મચારીઓ પર પણ પડી છે, જોકે ભારતમાં કેટલા કર્મચારીઓને હટાવવામાં આવ્યા તેની સત્તાવાર માહિતી કંપનીએ જાહેર કરી નથી. રિપોર્ટ મુજબ, ૨૮ જુલાઈની વહેલી સવારે ૪થી ૫ વાગ્યાની વચ્ચે ભારતના અનેક કર્મચારીઓને છટણીના ઈ-મેઈલ મળ્યા હતા. ઘણા કર્મચારીઓ દિવસની શરૂઆત કરે તે પહેલાં જ તેમની નોકરી જતી રહી હતી.

જંતર-મંતર પર આતંકવાદી હુમલાનું કાવતરું: પંજાબ પોલીસે 9ની ધરપકડ કરી, બોમ્બ-પિસ્તોલ કબજે

ધરપકડ કરાયેલા આરોપીઓનું પ્રથમ મોડ્યુલ અમૃતસરના રાજાસાંસી વિસ્તારમાંથી ઝડપાયું

નવી દિલ્હી

દિલ્હીના જંતર-મંતર ઉપર એક મોટા ત્રાસવાદી હુમલાના ષડયંત્રનો ખુલાસો કરતા પંજાબ પોલીસે પાકિસ્તાનની કુખ્યાત જાસૂસી સંસ્થા આઈએસઆઈ સાથે જોડાયેલાં બે આતંકવાદીઓની ધરપકડ કરી હતી. આ કાર્યવાહીમાં બે નાના કિશોરો સહિત કુલ 9 લોકોને ઝડપી લેવામાં આવ્યા છે. પોલીસના કહેવા મુજબ, આ ત્રાસવાદીઓની યોજના દિલ્હીના જંતર-મંતર ઉપર તાજેતરમાં સંપન્ન થયેલા સીજેપીના વિરોધ પ્રદર્શનમાં હુમલો



કરવાની હતી. પોલીસને તેઓની પાસેથી પેટ્રોલ બોંબ, પિસ્તોલ, જીવતા કારતૂસ અને કેટલું વાંધાજનક સાહિત્ય મળી આવ્યું હતું. પોલીસ પૂછપરછમાં બહાર આવ્યું છે કે, આ આતંકવાદીઓ રેલ્વે ટ્રેક પાસે ગુપ્ત

કેમેરા લગાવીને અત્યંત સંવેદનશીલ ગણાતી માહિતી અને વીડિયો પાકિસ્તાન મોકલી રહ્યા હતા. હવે પોલીસ તેઓના સમગ્ર નેટવર્ક, તેઓના ફંન્ડિંગના સ્ત્રોત, અને તેઓના વિદેશી સંપર્કોની પણ ઉડી તપાસ કરશે. ધરપકડ કરાયેલા આરોપીઓનું પ્રથમ મોડ્યુલ અમૃતસરના રાજાસાંસી વિસ્તારમાંથી ઝડપાયું હતું. આ મોડ્યુલમાં સુખમન સિંહ અને તેના ત્રણ સગીર સાથીઓ સામેલ હતા. સુખમન સિંહ પાકિસ્તાનમાં બેઠેલા આઈએસઆઈ હેન્ડલરના સંપર્કમાં હતા.

2013ના બળાત્કાર કેસમાં બોમ્બે હાઈકોર્ટે તરુણ તેજપાલને 10 વર્ષની સખત કેદની સજા ફટકારી

નવી દિલ્હી

૨૦૧૩ના બળાત્કાર કેસમાં બોમ્બે હાઈકોર્ટે તરુણ તેજપાલને ૧૦ વર્ષની સખત કેદની સજા ફટકારી છે. આ કેસ તેમના એક જુનિયર સાથી દ્વારા દાખલ કરવામાં આવ્યો હતો. કોર્ટે જણાવ્યું હતું કે અમે આ કેસમાં સજાના મુદ્દા અંગે બંને પક્ષોના વકીલોને સાંભળ્યા છે. આબાદ પોંડાએ કોર્ટ સમક્ષ રજૂઆત કરી હતી કે આરોપી સામે બીજો કોઈ ફોજદારી કેસ નોંધાયેલ નથી. આ તેમનો પહેલો ગુનો છે. આ ઘટના ૨૦૧૩ની છે અને અપીલ ૨૦૨૨ થી પેન્ડિંગ છે. પ્રતિવાદી જામીન પર છે અને તેમણે કોઈપણ જામીન શરતોનું ઉલ્લંઘન કર્યું નથી. તેમનો પાસપોર્ટ અધિકારીઓ પાસે જમા છે.” શ્રી પોંડાએ કોર્ટને ઓછામાં ઓછી સજા ફટકારવાની વિનંતી કરી હતી.

અયોધ્યાના રામ મંદિરમાં દર્શનમાં ફેરફાર, VIP પાસની સિસ્ટમ બંધ

અયોધ્યા

અયોધ્યાના શ્રીરામ જન્મભૂમિ તીર્થ ક્ષેત્ર ટ્રસ્ટે રામ દરબારના દર્શનને વધુ સરળ અને સર્વસુલભ બનાવવા માટે મહત્વપૂર્ણ નિર્ણય લીધો છે. હવે ભક્તોને રામ દરબારના દર્શન કરવા માટે અલગથી VIP અથવા વિશેષ પાસ લેવાની જરૂર રહેશે નહીં. નવી વ્યવસ્થા મુજબ, ભક્તો પહેલા સામાન્ય દર્શન કતારમાંથી રામલલાના દર્શન કરશે. ત્યારબાદ તેઓ સીધા મંદિરના પ્રથમ માળે આવેલા રામ દરબારના દર્શન પણ કરી શકશે. આ પ્રક્રિયા માટે કોઈ વધારાની મંજૂરી કે વિશેષ પાસની આવશ્યકતા રહેશે નહીં.

અગાઉ રામ દરબારના દર્શન માટે મર્યાદિત સંખ્યામાં વિશેષ પાસ આપવામાં આવતા હતા. જેના કારણે દરેક ભક્તને દર્શન કરવાનો અવસર મળતો નહોતો. હવે ટ્રસ્ટે આ પાસ સિસ્ટમ સંપૂર્ણપણે બંધ કરી દીધી છે, જેથી વધુમાં વધુ શ્રદ્ધાળુઓ સરળતાથી દર્શનનો લાભ લઈ શકે. રામ મંદિરમાં આરતી દર્શન કરવા ઇચ્છુક ભક્તો માટે પણ નવી વ્યવસ્થા અમલમાં મૂકવામાં આવી છે. હવે બિરલા ધર્મશાળાની સામે આવેલા યાત્રી સુવિધા કેન્દ્રમાં દરરોજ સવારે 9 વાગ્યાથી આધાર કાર્ડના આધારે આરતી દર્શન માટે પાસ મેળવી શકાશે.

યુપીના પ્રતાપગઢમાં વરસાદથી 100 વર્ષ જૂનું મકાન ધરાશાયી, એક જ પરિવારના 6ના મોત 3મમાં એસી ચાલુ હોવાને કારણે પરિવારના તમામ સભ્યો એક જ રૂમમાં સુતા હતા

લખનઉ

ઉત્તર પ્રદેશના પ્રતાપગઢમાં ગુરુવારે વહેલી સવારે એક અત્યંત દર્દનાક અકસ્માત સર્જાયો છે. સતત પડી રહેલા ભારે વરસાદ વચ્ચે નગર કોતવાલી વિસ્તારના મહુલી વિસ્તારમાં આવેલું અંદાજે 100 વર્ષ જૂનું જર્જરિત મકાન અચાનક ધરાશાયી થઈ ગયું હતું. આ કડ્ડા અકસ્માતમાં એક જ પરિવારના છ સભ્યોના ઘટનાસ્થળે જ મોત નીપજ્યા છે, જ્યારે એક વ્યક્તિ ગંભીર રીતે ઘવાયો છે. ઈજાગ્રસ્ત વ્યક્તિને



હોસ્પિટલમાં ખસેડવામાં આવી છે. એવું કહેવામાં આવી રહ્યું છે કે રૂમમાં એર કન્ડીશનર (એસી) ચાલુ હોવાને કારણે પરિવારના તમામ સભ્યો એક જ રૂમમાં સુતા હતા. તે જ સમયે અચાનક જર્જરિત મકાન કડાકાભેર ધરાશાયી થયું

અને તમામ લોકો માટી અને સિમેન્ટના કાટમાળ નીચે દબાઈ ગયા હતા. આ અકસ્માતમાં જીવ ગુમાવનારાઓમાં પરિવારના માતા-પિતા, પુત્ર, પુત્રવધૂ અને બે નાના બાળકોનો સમાવેશ થાય છે. બનાવની જાણ થતાં જ સીઓ (CO) સહિત મોટી સંખ્યામાં પોલીસ કાફલો ઘટનાસ્થળે પહોંચી ગયો હતો. સ્થાનિક લોકો અને પોલીસની મદદથી બચાવ કામગીરી હાથ ધરીને કાટમાળ નીચે દબાયેલા લોકોને બહાર કાઢવામાં આવ્યા હતા.

અસ્થિઓ લેવા પણ ન આવી દીકરીઓ, 5100 મોકલી કહ્યું, અંતિમ સંસ્કાર સરખી રીતે કરાવજો

પત્નીના મોત બાદ પિતા વૃદ્ધાશ્રમમાં રહેતા હતા, વૃદ્ધાશ્રમે અસ્થિ વિસર્જન કરવું પડ્યું

હરિયાણા

સોનીપતમાંથી સામે આવેલો એક કિસ્સો માત્ર એક વૃદ્ધના અવસાનની ઘટના નથી, પરંતુ બદલાતા કળિયુગી સંબંધો અને પારિવારિક મૂલ્યોની દર્દનાક વાસ્તવિકતા છતી કરતો કિસ્સો છે. પોતાના જમાનાના મોટા કાપડના વેપારી શિવચરણ ગુપ્તાએ પોતાની ત્રણ દીકરીઓને તમામ મુશ્કેલીઓ વેઠીને ભણાવી-ગણાવીને પોતાના પગભર કરી હતી. પરંતુ જીવનના અંતિમ પડાવમાં પિતા પાસે જવાનો કે તેમના અંતિમ

દર્શન કરવાનો દીકરીઓ પાસે સમય નહોતો. મહારાષ્ટ્રના મૂળ વતની અને જાણીતા કાપડ વેપારી શિવચરણ ગુપ્તા અંદાજે દોઢ વર્ષ પહેલા પોતાની પત્ની મીના ગુપ્તા સાથે સોનીપતના એક વૃદ્ધાશ્રમમાં આવ્યા હતા. તેમને કોઈ પુત્ર નહોતો, તેથી તેમણે પોતાની ત્રણેય પુત્રીઓ (અનિતા, નિશા અને પ્રિયા) ને સક્ષમ બનાવી હતી. જેમાં બે પુત્રીઓ શિક્ષિકા તરીકે ફરજ બજાવે છે. થોડા સમય પહેલાં તેમની પત્નીનું અવસાન

થતાં તેઓ એકલા પડી ગયા હતા. વૃદ્ધાશ્રમના સંચાલક આનંદના જણાવ્યા મુજબ, શિવચરણભાઈ દીકરીઓ સાથે વાત કરવા માટે પોતાની પાસે ફોન રાખતા હતા, પરંતુ તેમની બીમારી બાદ દીકરીઓના ફોન આવવાના બંધ થઈ ગયા હતા. 20 દિવસ પહેલા જ્યારે તેમની તબિયત લથડી ત્યારે દીકરીઓને જાણ કરવામાં આવી હતી, પરંતુ તેમણે બહાના બનાવીને આવવાનું ટાળ્યું હતું. જો કે અંતિમ સંસ્કાર અને અસ્થિ વિસર્જન વૃદ્ધાશ્રમે કરવું પડ્યું હતું.

કેન્દ્ર સરકારે ઇથેનોલ પ્રોજેક્ટ માટે રૂ.4687 કરોડની સબસિડી મંજૂરી ઇથેનોલ ઉત્પાદનમાં રોકાણને પ્રોત્સાહન આપવા નિર્ણય

નવી દિલ્હી

કેન્દ્ર સરકારે વિવિધ યોજનાઓ હેઠળ યોગ્ય ઇથેનોલ પ્રોજેક્ટ્સ માટે રૂ.4687 કરોડની સબસિડી મંજૂર કરી છે, એમ પેટ્રોલિયમ એન્ડ નેચરલ ગેસના રાજ્યકક્ષાના પ્રધાન સુરેશ ગોપીએ સંસદમાં જણાવ્યું હતું. રાજ્યસભામાં ગોપીએ જણાવ્યું હતું કે આ સબસિડીનું ધ્યેય ઇથેનોલ ઉત્પાદનમાં રોકાણને પ્રોત્સાહન આપવાનું છે, જેથી ભારતમાં ઇથેનોલ મિશ્રણનો કાર્યક્રમ આગળ વધે. આ સ્કીમ સરકારની ઉર્જા સુરક્ષામાં વધારો કરવાનો, કૂડ ઓઈલની આયાત

પરનું અવલંબન ઘટાડવાનો અને ક્લીનર ટ્રાન્સપોર્ટ ફ્યુઅલને વેગ આપવાની વ્યાપક વ્યૂહરચનાનો હિસ્સો છે. રાજ્યસભામાં લેખિત જવાબમાં ગોપીએ જણાવ્યું હતું કે કેન્દ્ર સરકારે નેશનલ બેન્ડ ફોર એગ્રિકલ્ચર એન્ડ રૂરલ ડેવલપમેન્ટ (નાબાર્ડ)ને 2022-23થી 2075 કરોડ રૂપિયા જારી કર્યા છે. નાબાર્ડ વ્યાજ રાહત પૂરી પાડતી નોડલ એજન્સી છે. સરકારના આ પગલાંનું ધ્યેય જૈવિક ઈંધણના ઈન્ફ્રાસ્ટ્રક્ચરને મજબૂત બનાવવાનું છે. કૂડ ઓઈલ પરની નિર્ભરતા ઘટાડવાનું છે.

જેન-ઝી આપણી પેઢી કરતાં વધુ પ્રામાણિક, આપણે તેમનો દ્રષ્ટિકોણ સમજવો જોઈએ : મોહન ભાગવત

નવી દિલ્હી

આરએસએસ વડા મોહન ભાગવતે કહ્યું કે જેન-ઝી અને જેન-આલ્ફા જૂની પેઢીઓ કરતાં પણ વધુ દેશભક્ત અને પ્રામાણિક છે. તેમણે ટિપ્પણી કરી, “આપણે તેમનું સાંભળવાની જરૂર છે.” તેમની સાથે વાતચીતનો અભાવ દિલ્હીના જંતર-મંતર પર વિરોધ પ્રદર્શન તરફ દોરી ગયો. ભાગવત મુંબઈના નીતા મુકેશ અંબાણી કલ્ચરલ સેન્ટર ખાતે આયોજિત એક કાર્યક્રમમાં બોલી રહ્યા હતા. આ કાર્યક્રમનું આયોજન IIMUN દ્વારા તેની 15મી વર્ષગાંઠ નિમિત્તે કરવામાં આવ્યું હતું. NEET પેપર લીક સામે દેશવ્યાપી વિરોધ બાદ યુવાનો સાથે RSS દ્વારા સંવાદમાં જોડાવાનું આ એક મહત્વપૂર્ણ ઉદાહરણ માનવામાં આવે છે.

યુવાઓને આકર્ષવા માટે પ્રયાસ : PM મોદીની રીલ્સ બાદ હવે રાહુલ ગાંધીએ શરૂ કર્યું Ask Me Anything સેશન

નવી દિલ્હી

આવતા વર્ષે ઉત્તર પ્રદેશ અને પંજાબ સહિત અનેક રાજ્યોમાં યોજનારી વિધાનસભા ચૂંટણીઓ પૂર્વે તમામ રાજકીય પક્ષોએ યુવા મતદારો, ખાસ કરીને ‘Gen Z’ (નવી પેઢીના યુવાનો) ને પોતાની તરફ આકર્ષવા માટે સોશિયલ મીડિયા પર સક્રિયતા વધારી દીધી છે. દિલ્હીના જંતર-મંતર પર વિદ્યાર્થીઓના વિરોધ બાદ વડાપ્રધાન નરેન્દ્ર મોદીએ ઈન્સ્ટાગ્રામ રીલ્સ દ્વારા યુવાનો સાથે સંવાદ સાધવાનો પ્રયાસ કર્યો હતો. હવે તેના જ જવાબરૂપે કોંગ્રેસ નેતા રાહુલ ગાંધીએ પણ Gen Z સુધી પહોંચવા ઈન્સ્ટાગ્રામ પર ‘આસ્ક મી એનિથિંગ’ (Ask Me Anything) સત્ર શરૂ કર્યું છે.



લોકસભામાં વિરોધ પક્ષના નેતા રાહુલ ગાંધીએ સોશિયલ મીડિયા પ્લેટફોર્મ ‘X’ પર એક પોસ્ટ શેર કરતા લખ્યું હતું કે, ‘વિદ્યાર્થીઓ અને Gen Z, હું તમારી વાત સાંભળવા માટે અહીં ઉપસ્થિત છું. તમે ઈન્સ્ટાગ્રામ પર મને કોઈ પણ પ્રશ્ન પૂછી શકો છો, અને હું શક્ય તેટલા વધુ પ્રશ્નોના જવાબ આપવાનો પ્રયાસ કરીશ.’ આ સાથે જ તેમણે એક

ખાસ લિંક પણ શેર કરી છે, જેના દ્વારા યુવાનો પોતાના પ્રશ્નો સીધા જ મોકલી શકશે.

રાહુલ ગાંધીની આ પહેલ એવા સમયે સામે આવી છે જ્યારે કેન્દ્રીય સ્તરે પણ યુવાનો સાથે જોડાવા માટે સોશિયલ મીડિયાનો ઉપયોગ વધી રહ્યો છે. નોંધનીય છે કે, વડાપ્રધાન નરેન્દ્ર મોદીએ પણ કેન્દ્રીય મંત્રીઓને યુવાનોમાં લોકપ્રિય એવા ઈન્સ્ટાગ્રામ પર વધુ સક્રિય રહેવા, રીલ્સ બનાવવા અને યુવા પેઢી સાથે સીધો સંવાદ વધારવાની સલાહ આપી હતી. તાજેતરમાં NEET-UG પરીક્ષામાં કથિત ગેરરીતિઓને લઈને દિલ્હીના જંતર-મંતર ખાતે વિદ્યાર્થીઓએ યોજેલા વિરોધ પ્રદર્શનમાં સોશિયલ મીડિયાએ મહત્વની ભૂમિકા ભજવી હતી.

એશિયન ગેમ્સ પહેલાં ફુસ્તી ટીમનો પહેલવાન દીપાંશુ ડોપિંગમાં પકડાયો

ગુજરાત નેશનલ ગેમ્સ દરમિયાન પણ દીપાંશુના સેમ્પલમાં પ્રતિબંધિત સ્ટીરોઇડ મળ્યું હતું

મુંબઈ : લખનઉમાં એશિયન ગેમ્સની ટ્રાયલ જીતીને ૧૩૦ કિલો ભાર વર્ગમાં મેદાને ઉતરનાર પહેલવાન દીપાંશુ ડોપિંગ કેસમાં પોઝિટિવ આવતા નાડા દ્વારા તાત્કાલિક ધોરણે તેના પર પ્રતિબંધ લાદીને ભારતની ટીમમાંથી બહાર કરી દેવાયો છે. ખાસ વાત એ છે કે દીપાંશુ બીજી વખત ડોપ ટેસ્ટમાં પોઝિટિવ જોવા મળ્યો છે. આ અગાઉ ગુજરાત નેશનલ ગેમ્સ દરમિયાન પણ દીપાંશુના સેમ્પલમાં પ્રતિબંધિત સ્ટીરોઇડ મળી આવ્યું હતું.



તેનું ‘આઉટ ઓફ કોમ્પિટિશન’ સેમ્પલ લેવામાં આવ્યું હતું, જેમાં તે સ્ટીરોઇડ ‘સ્ટેનોજોલોલ’ માટે પોઝિટિવ જોવા

મળ્યો છે. ડોપિંગમાં પકડાયા બાદ દીપાંશુને રાષ્ટ્રીય શિબિરમાંથી પણ બહાર કરી દેવાયો છે. તે હંગેરીમાં યોજાનારી વર્લ્ડ ચેમ્પિયનશિપમાં પણ રમવા જઈ રહ્યો હતો. અગાઉના કેસમાં પોતાનો ગુનો સ્વીકારતા દીપાંશુ પર ત્રણ વર્ષનો પ્રતિબંધ લદાયો હતો. વર્ષ ૨૦૨૫માં પ્રતિબંધ પૂર્ણ થયા બાદ તેણે નેશનલ ચેમ્પિયનશિપ દ્વારા એશિયન ગેમ્સ માટે પસંદ થનાર રાષ્ટ્રીય શિબિરમાં જગ્યા બનાવી હતી.

ICCએ વનડે વર્લ્ડ કપ 2027ના ક્વોલિફાયર શિડ્યુલની કરી જાહેરાત, 10 ટીમો વચ્ચે ટક્કર

કુબઈ : આગામી વર્ષે રમાનારા 2027 વનડે વર્લ્ડ કપનું શિડ્યુલ જાહેર થઈ ગયું છે. ઈન્ટરનેશનલ ક્રિકેટ કાઉન્સિલ (ICC)એ ટૂર્નામેન્ટના ક્વોલિફાયરની તારીખોની જાહેરાત કરી દીધી છે. 10 ટીમો વચ્ચે વર્ષ 2027ની ક્વોલિફાયર 22 ફેબ્રુઆરીથી 23 માર્ચ વચ્ચે રમાશે. તારીખોની જાહેરાત તો થઈ ગઈ છે, પરંતુ હજી એ સ્પષ્ટ થઈ શક્યું નથી કે, ક્વોલિફાયર મેચ ક્યાં રમાશે, એટલે કે, વેન્યુને લઈને કોઈ જાહેરાત કરવામાં આવી નથી. જોકે, આગામી વિશ્વકપ નવા ફોર્મેટમાં રમાશે, જેમાં 14 ટીમો ભાગ લેશે. ક્વોલિફાયરમાં વિજેતા બનનારી

ટીમ ડાયરેક્ટ 14 ટીમોના ગ્રુપમાં સ્થાન મેળવશે. ક્વોલિફાયરમાં બીજા, ત્રીજા અને ચોથા સ્થાને રહેલી ટીમો વચ્ચે ‘સુપર સિરીઝ’ રમાશે, જે વિશ્વકપનો પહેલો રાઉન્ડ હશે. આ રાઉન્ડમાં વિજેતા બનનારી ટીમ ટોપ-12માં સ્થાન પાકું કરશે. ક્વોલિફાયરમાં 10 ટીમો સામેલ થશે, જેમાં 30 સપ્ટેમ્બર 2026 સુધી ODI રેન્કિંગમાં સૌથી નીચેની બે ‘કુલ મેમ્બર’ ટીમો (યજમાન દક્ષિણ આફ્રિકા અને ઝિમ્બાબ્વેને છોડીને), CWC લીગ 2 ની ટોપ ચાર ટીમો અને વર્લ્ડ કપ ક્વોલિફાયર પ્લેઓફની ટોપ ચાર ટીમો ભાગ લેશે. છેલ્લા એટલે કે, 2023ના વનડે વર્લ્ડ કપમાં

પણ વેસ્ટ ઈન્ડિઝ ક્વોલિફાયરમાંથી બહાર થઈ ગયું હતું. હવે ફરી એકવાર વેસ્ટ ઈન્ડિઝ પર ક્વોલિફાયર રમવાનું સંકટ મંડરાતું જોવા મળી રહ્યું છે. ટીમ હાલમાં વનડે રેન્કિંગમાં 10મા સ્થાને છે. 30 સપ્ટેમ્બરની કટ ઓફ ડેટ પહેલાં કેરેબિયન ટીમે માત્ર 2 વનડે રમવાની છે, જે ભારત સામે હશે. આ સિવાય અફઘાનિસ્તાન અને આયર્લેન્ડ વચ્ચે રમાનારી વનડે સિરીઝ પણ વેસ્ટ ઈન્ડિઝ પર અસર કરશે. જો આયર્લેન્ડ ઓછામાં ઓછું 4-1થી અથવા 5-0થી જીતે અને વેસ્ટ ઈન્ડિઝ પણ ભારત સામેની બંને વનડે જીતી લે, તો તેમની ટોપ-8માં પહોંચવાની આશા રહેશે.

ICC વન-ડે રેન્કિંગ : શુભમન સહિત ત્રણ ભારતીય ટોપ-૧૦માં

કુબઈ : આંતરરાષ્ટ્રીય ક્રિકેટ કાઉન્સિલ દ્વારા બુધવારે પુરુષોની લેટેસ્ટ પ્લેયર્સ રેન્કિંગ જાહેર કરવામાં આવી છે. આ નવીનતમ રેન્કિંગમાં ભારતીય કેપ્ટન શુભમન ગિલ સહિત ત્રણ ભારતીય બેટ્સમેનોએ ટોપ-૧૦ બેટ્સમેનોની યાદીમાં પોતાનું સ્થાન જાળવી રાખ્યું છે. બીજી તરફ, આઈસીસી મેન્સ ક્રિકેટ વર્લ્ડ કપ લીગ-૨માં શાનદાર પ્રદર્શન કરનારી નેધરલેન્ડ અને નેપાળની ટીમના ત્રણ-ત્રણ ખેલાડીઓને રેન્કિંગમાં નોંધપાત્ર ફાયદો થયો છે. નેધરલેન્ડની ટીમ હાલમાં રમાઈ રહેલી વર્લ્ડ કપ લીગ-૨ સ્પર્ધામાં ઉત્કૃષ્ટ ફર્મમાં જોવા



મળી રહી છે. તાજેતરમાં જ યુટ્રેક્ટ ખાતે રમાયેલા મુકાબલામાં ડચ ટીમે નેપાળને ૫૭ રને પરાજય આપીને લીગ-૨ના પોઈન્ટ ટેબલમાં ટોચના ચારમાં પોતાનું સ્થાન મજબૂત કરી લીધું છે. આ વિજય સાથે જ નેધરલેન્ડની નજર હવે મેન્સ ક્રિકેટ વર્લ્ડ કપ ક્વોલિફાયર ઈવેન્ટમાં સ્થાન મેળવવા પર ટકેલી છે.

બાંગ્લાદેશના પૂર્વ કેપ્ટન શાકિબના ઘર પર બોમ્બથી હુમલો કરાયો

ટાકા : બાંગ્લાદેશ ક્રિકેટ ટીમના ભૂતપૂર્વ કેપ્ટનના ઘર પર પેટ્રોલ બોમ્બથી હુમલો કરવામાં આવ્યો છે. બુધવારે નવી દિલ્હીમાં ભૂતપૂર્વ વડાપ્રધાન શેખ હસીના દ્વારા આયોજિત પ્રેસ કોન્ફરન્સમાં હાજરી આપ્યાના થોડા કલાકો પછી જ આ હુમલો થયો. આ ઘટના મગુરા-૧ સ્થિત બાંગ્લાદેશના ભૂતપૂર્વ સાંસદના ઘરે બની હતી. એવું કહેવાય છે કે બાંગ્લાદેશ રાષ્ટ્રીય ક્રિકેટ ટીમના ભૂતપૂર્વ કેપ્ટન અને મગુરા મતવિસ્તારના ભૂતપૂર્વ સાંસદ શાકિબ અલ હસનના ઘરે કેટલાક કટ્ટરપંથી જૂથોએ અનેક પેટ્રોલ બોમ્બ ફેંક્યા હતા. આ ઘટના રાત્રે લગભગ ૮:૪૫ વાગ્યે બની હતી. ઘરમાં પણ તોડફોડ કરવામાં આવી હતી. નવી દિલ્હીના ફોરેન કોરસપોન્ડન્ટ્સ ક્લબમાં આયોજિત પ્રેસ કોન્ફરન્સ દરમિયાન શાકિબે શ્રીલંકાના શેખ હસીના સાથે પણ વાત કરી હતી.

થાઈલેન્ડમાં રમતના મેદાન પર દુર્ઘટના ચાલુ મેચમાં વીજળી પડતા ખેલાડીનું મોત

બેંગકોક : રમતને મનોરંજનનું એક માધ્યમ માનવામાં આવે છે. પરંતુ ઘણીવાર રમતના મેદાન પર એવી દર્દનાક દુર્ઘટના થાય છે, જે બધાને ઝકઝોર કરી દે છે. આવી ઘટના થાઈલેન્ડમાં એક ફુટબોલ મેચ દરમિયાન બની છે. ૨૪ વર્ષના થાઈ ફુટબોલર સોફવાન અવાઈ પર અચાનક વીજળી પડી, જેનાથી તેનું મોત થયું છે અને આશરે ૧૨ ખેલાડીઓ ઈજાગ્રસ્ત થયા છે. આ દુર્ઘટનાનો વીડિયો સોશિયલ મીડિયા પર વાયરલ થઈ રહ્યો છે. ૬ ઈન્ડિપેન્ડેન્ટના રિપોર્ટ પ્રમાણે ગોલોક એફએ કપ નામની એક સ્થાનિક ટૂર્નામેન્ટ



ચાલી રહી હતી, જેમાં થાઈ-મલેશિયાની ટીમો ભાગ લઈ રહી હતી. મંગળવારે સેમકોલ્ટ્સ અને અબૂ ઠ નોંગ સિરિન વચ્ચે મેચ રમાઈ હતી. સોફવાન અવાઈ સેમકોલ્ટ્સ ટીમ માટે વિંગર તરીકે રમી રહ્યો હતો. થાઈલેન્ડમાં ચાલી રહેલી આ મેચ દરમિયાન અચાનક વીજળી પડી, જેના



જોસ બટલરે રચ્યો ઇતિહાસ : T20 ક્રિકેટમાં સૌથી વધુ રન બનાવ્યા

522 મેચમાં 14,833 રન બનાવી પોલાર્ડનો રેકોર્ડ તોડ્યો

ઈંગ્લેન્ડના સ્ટાર વિકેટકીપર-બેટ્સમેન જોસ બટલરે T20 ક્રિકેટના ઇતિહાસમાં એક સુવર્ણ અધ્યાય લખી દીધો છે. ‘ધ હંડ્રેડ’ લીગમાં મેનચેસ્ટર સુપર જાયન્ટ્સ તરફથી રમતા બટલરે વેલ્શ ફાયર સામે ઓલ્ડ ટ્રેફોર્ડ ખાતે માત્ર 20 બોલમાં 2 ચોગ્ગા અને 6 ગગનચુંબી છગ્ગાની મદદથી 250.00ના સ્ટ્રાઈક રેટથી 51 રનની અણનમ વિસ્ફોટક પાસ રમી હતી. આ આક્રમક ઈનિંગ દરમિયાન માર્કો જેન્સનની ઓવરમાં સતત 3 છગ્ગા ફટકારીને તેણે વેસ્ટ ઈન્ડિઝના દિગ્ગજ ખેલાડી કિરોન પોલાર્ડનો વર્લ્ડ રેકોર્ડ તોડી નાખ્યો છે અને T20 ક્રિકેટમાં સૌથી વધુ રન બનાવનાર ઇતિહાસ પુરુષ બની ગયો છે. બટલરે 522 T20 મેચોની 492 ઈનિંગ્સમાં 14,833 રન બનાવીને આ અદ્ભુત સિદ્ધિ હાંસલ કરી છે. તેણે કાયરન પોલાર્ડના 746 મેચોમાં નોંધાયેલા 14,803 રનના ઓલ-ટાઈમ રેકોર્ડને પાછળ છોડી દીધો છે. આ ઐતિહાસિક સિદ્ધિ બાદ બટલરે ખુશી વ્યક્ત કરતા જણાવ્યું હતું કે: “T20માં સૌથી વધુ રન બનાવનાર ખેલાડી બનવું તે મારા માટે અત્યંત ગૌરવની ક્ષણ છે. ફેબ્રુઆરી-માર્ચમાં રમાયેલા T20 વર્લ્ડ કપની 8 ઈનિંગ્સમાં હું માત્ર 87 રન જ બનાવી શક્યો હતો અને મારા ભવિષ્ય પર સવાલો ઉઠતા હતા. પરંતુ મેં હાર માનવાને બદલે સખત મહેનત કરી.”

T20 ક્રિકેટમાં સૌથી વધુ રન બનાવનાર બેટ્સમેન

1. જોસ બટલર: 522 મેચ - 14,833 રન (9 સદી, 105 અડધી સદી)
2. કિરોન પોલાર્ડ: 746 મેચ - 14,803 રન (2 સદી, 63 અડધી સદી)
3. ક્રિસ ગેલ: 463 મેચ - 14,562 રન (22 સદી, 88 અડધી સદી)
4. એલેક્સ હેલ્સ: 528 મેચ - 14,449 રન
5. ડેવિડ વોર્નર: 439 મેચ - 14,284 રન
6. વિરાટ કોહલી: 430 મેચ - 14,218 રન (વિસ્તમાં એકમાત્ર ભારતીય ખેલાડી)

૨૧ વર્ષીય એલેક્સાંદ્રા ઈલા WTA ખિતાબ જીતનારી ફિલિપાઈન્સની પહેલી ખેલાડી

ટેલર ફિટ્જે કેરિયરનું ૧૧મું ATP ટાઇટલ પોતાના નામે કર્યું

વોશિંગ્ટન । ફિલિપાઈન્સની ૨૧ વર્ષીય ટેનિસ સ્ટાર એલેક્સાંદ્રા ઈલાએ વોશિંગ્ટનમાં રમાયેલી મુબાડાલા ડીસી ઓપનનો ખિતાબ જીતીને ઇતિહાસ રચી દીધો છે. ઈલા WTA ટૂર સિંગલ્સ ખિતાબ જીતનારી ફિલિપાઈન્સની પહેલી ખેલાડી બની ગઈ છે. ઈલાએ ફાઈનલમાં ટોપ સીડેડ જેસિકા પેગુલને ૪-૬, ૬-૪, ૬-૦થી પરાજય આપીને પોતાની કેરિયરનું સૌથી મોટું ખિતાબ પોતાના નામે કર્યો હતો. ફાઈનલ મેચ વરસાદને કારણે રોકવી પડી હતી અને તે સમયે પેગુલા આગળ હતી. બીજા દિવસે ફરીવાર મેચ શરૂ થતા ઈલાએ શાનદાર વાપસી કરી હતી અને તેણે આક્રમક બેઝલાઈન ગેમ દેખાડીને જીત મેળવી હતી. નિર્ણાયક સેટમાં સતત આઠ ગેમ જીતીને તેણે પેગુલાને મેચ બહાર કરી હતી. અમેરિકાના સ્ટાર ટેનિસ ખેલાડી ટેલર



ફિટ્જે વોશિંગ્ટન ડીસી ઓપન ૨૦૨૬નો ખિતાબ જીતી લીધો છે. ફાઈનલમાં ટેલરે સ્પેનના યુવા ખેલાડી રાફેલ જોદારને સીધા સેટમાં ૭-૬(૨), ૬-૪થી પરાજય આપ્યો હતો.

કોમનવેલ્થ ગેમ્સ : પાકિસ્તાન બાદ વધુ એક દેશના 4 એથ્લેટ્સ ગુમ થતાં દોડધામ

ગ્લાસગો : કોમનવેલ્થ ગેમ્સ 2026ના સમાપન બાદ સ્કોટલેન્ડના ગ્લાસગોમાંથી ખેલાડીઓ ગુમ થવાનો કિસ્સો સામે આવ્યો છે. પાકિસ્તાન અને યુગાંડાના ઘણા એથ્લેટ્સ પોતાની ટીમો સાથે સ્વદેશ પરત નથી ફર્યા, જેને લઈને સ્કોટલેન્ડ પોલીસે આ મામલે તપાસ શરૂ કરી દીધી છે. પોલીસ સ્કોટલેન્ડના પ્રવક્તાએ જણાવ્યું કે, તેમને કેટલાંક ખેલાડીઓ ગાયબ હોવાની માહિતી મળી છે. પરિસ્થિતિની ગંભીરતાને ધ્યાનમાં રાખીને બ્રિટનના હોમ ઓફિસ સાથે સંકલન સાધીને તપાસ હાથ ધરવામાં આવી રહી છે. યુગાંડાના સ્પોર્ટ્સ બ્રોડકાસ્ટર અનુસાર, ટીમના 6 બોક્સરોમાંથી 4 ખેલાડીઓ મંગળવારે પરત ફરવાની ફ્લાઈટ પહેલા જ ગાયબ થઈ ગયા હતા. રિપોર્ટ અનુસાર, એક ખેલાડીએ બ્રિટનમાં શરણ લેવાની યોજના હોવાનું પણ જણાવ્યું હતું.

ટેરિફ મામલે ફસાયા ટ્રમ્પ, 'સુપ્રીમ' આદેશ બાદ USએ 100 અબજ ડોલર પાછા આપવા પડ્યા

સુપ્રીમ કોર્ટે IEEPA હેઠળ લાદેલા મોટા ભાગના ટેરિફ ગેરકાયદે ગણી રદ કર્યા

વોશિંગ્ટન

ડોનાલ્ડ ટ્રમ્પનો ટેરિફ બોમ્બ હવે તેમની પોતાની જ મુશ્કેલીઓ વધારી રહ્યો છે અને અમેરિકા પર ભારે પડી રહ્યો છે. વિતેલા વર્ષના એપ્રિલ મહિનામાં તેમણે વિશ્વના તમામ દેશો પર રેસિપ્રોકલ ટેરિફ લગાવવાનું શરૂ કર્યું હતું, જેના કારણે વૈશ્વિક સ્તરે ટ્રેડ વોરની પરિસ્થિતિ સર્જાઈ હતી. જોકે, આ ટેરિફ સામે દાખલ કરવામાં આવેલી અરજીઓ પર સુનાવણી કરતા



અમેરિકાની સુપ્રીમ કોર્ટે ટ્રમ્પને મોટો આંચકો આપ્યો છે.

સુપ્રીમ કોર્ટે પોતાના એક મહત્વના ચુકાદામાં અંતરરાષ્ટ્રીય આપાતકાલીન

આર્થિક શક્તિ અધિનિયમ (IEEPA) હેઠળ લાદવામાં આવેલા ટેરિફના એક મોટા હિસ્સાને ગેરકાયદે ગણાવીને રદ કરી દીધો છે. આ સાથે જ કોર્ટે ટ્રમ્પ પ્રશાસનને વસૂલેલી રકમ રિફંડ કરવાનો આદેશ પણ આપ્યો હતો. તાજેતરની અપેલેટ મુજબ, આ આદેશ બાદ આશરે \$100 અબજનું ટેરિફ કલેક્શન પરત કરી દેવામાં આવ્યું છે. સુપ્રીમ કોર્ટના નિર્ણય બાદ પ્રશાસને આશરે \$100 અબજની રકમ પરત કરી દીધી છે.

ઘરાન ટોલ લેશે તો અમે ચાર્જ વસૂલીશું હોમ્બુઝની ચર્ચા વચ્ચે ટ્રમ્પની નવી ધમકી

વોશિંગ્ટન

અમેરિકન પ્રમુખ ટ્રમ્પે હોમ્બુઝ ડીલ અંગે ચાલતી ચર્ચા વચ્ચે નવી ધમકી આપી છે કે જો હોમ્બુઝમાં ઈરાન ચાર્જ વસૂલશે તો પછી અમે પણ ચાર્જ લઈશું. ટ્રમ્પે ચેતવણી પણ આપી હતી કે હોમ્બુઝ ઝડપથી ખૂલવી જોઈએ. આમ નહીં થાય તો ઈરાને અત્યંત વિનાશક હુમલાનો સામનો કરવો પડશે. આ હુમલા પછી આંતરરાષ્ટ્રીય જળમાર્ગ આપમેળે ખૂલી જશે. ટ્રમ્પે જણાવ્યું હતું કે હોમ્બુઝ અંગેની ડીલ ટૂંક સમયમાં થઈ જાય તેમ મનાય છે. તેના અંગે ગમે ત્યારે જાહેરાત પણ કરવામાં આવી શકે છે.

ઈરાન અને ઓમાન વચ્ચે હોમ્બુઝના કરાર અંગે સંમતિ બને તેવી સંભાવના વધી છે. ઈરાન અને ઓમાન વચ્ચે ચાલતી વાતચીત મુજબ બંને વચ્ચે નવી જ ફોર્મ્યુલા અમલમાં આવી રહી છે.

આ ફોર્મ્યુલા મુજબ જહાજો હોમ્બુઝની ખાડીમાં ઈરાનના અંકુશવાળા વિસ્તારમાંથી પ્રવેશશે અને બહાર નીકળતા સમયે તે ઓમાનના અંકુશવાળા વિસ્તારનો ઉપયોગ કરશે. આનાથી ઉલટું પણ થઈ શકે. ટ્રમ્પના ભારે વિરોધ વચ્ચે પણ બંને દેશ સંમત થાય તો હોમ્બુઝમાંથી પસાર થતાં જહાજ પરથી ફી વસૂલી શકે.

રશિયાએ ફરી યુકેન પર મિસાઈલ અને ડ્રોન હુમલો કર્યો : 21નાં મોત

યુકેને હુમલો કરી રશિયન ડ્રોન ફેક્ટરીના વડાને ઉડાવ્યો



કીવ

રશિયા મિસાઈલ અને ડ્રોન વડે યુકેન પર તૂટી પડ્યું હતું. રશિયાએ લગભગ બે કલાક સુધી યુકેન પર મિસાઈલ અને ડ્રોનનો ભીષણ મારો ચલાવ્યો હતો. રશિયાએ કુલ ૨૪ બેલેસ્ટિક મિસાઈલ અને ૧૧૫ જેટ પાવર્ડ ડ્રોન વડે ત્રાટક્યું હતું. રશિયાના આ ભીષણ હુમલામાં યુકેનમાં ૨૧ના મોત થયા હતા અને ૪૪ ઘાયલ થયા હતા. યુકેને પણ વળતો પ્રહાર કરીને રશિયન ડ્રોન ફેક્ટરીના વડાને ઉડાવ્યો હતો. રશિયા-યુકેનના યુદ્ધ બે દિવસમાં ૬૦ લોકોનો ભોગ લીધો હતો.

યુકેનના પ્રમુખ ઝેલેન્સ્કીએ જણાવ્યું હતું કે રશિયાએ તેના બેલેસ્ટિક મિસાઈલ-કમ-ડ્રોન એટેકમાં બુરઈગ કંપની, બાંધકામ સામગ્રી બનાવતું વેરહાઉસ, ધંધાકીય સંકુલ, ટ્રેન સ્ટેશન, મેઈલ સોર્ટ કરતી ઓફિસને લક્ષ્યાંક બનાવી હતી, જેને આ યુદ્ધ સાથે

સ્નાસૂતકનો પણ સંબંધ ન હતો. તેની સામે રશિયન સંરક્ષણ મંત્રાલયે જણાવ્યું હતું કે અમે હુમલો કર્યો તે કારોબારો કોઈને કોઈ સ્વરૂપમાં લશ્કર સાથે સંબંધ ધરાવતા હતા. યુકેન રશિયાના બેલેસ્ટિક મિસાઈલો આંતરી શકતું ન હોવાથી તેણે સહયોગી દેશોને વિનંતી કરી છે કે તેઓ પૂરતા પ્રમાણમાં એર ડિફેન્સ સિસ્ટમ્સ આપે, જેથી રશિયાના હુમલાનો વધુ સારી રીતે સામનો કરી શકાય અને મૃત્યુઆંક ઘટાડી શકાય. જો અમારી પાસે પૂરતા પ્રમાણમાં એર ડિફેન્સ હોત તો હાલમાં મૃત્યુ પામ્યા છે તેટલા નાગરિકો મૃત્યુ પામ્યા ન હોત. ઝેલેન્સ્કીએ જણાવ્યું હતું કે ચાલુ વર્ષના અર્ધવાર્ષિક સમયગાળામાં યુકેનને ડિફેન્સ મિસાઈલ પૂરું પાડવાનું પ્રમાણ ૨૦૨૫ની તુલનાએ ત્રીજા ભાગનું થઈ ગયું છે. અમારા ભાગીદારો જો અમને મિસાઈલ પૂરા નહીં પાડે તો અમારી જાનહાનિ સતત વધતી જ જશે.

યમનમાં લાલ સમુદ્રમાં ભારતના ધ્વજવાળું જહાજ પર હુમલો, 13 ભારતીય કૂ સભ્યો સુરક્ષિત

વોશિંગ્ટન

લાલ સમુદ્રમાં વધતા સુરક્ષા સંકટ વચ્ચે ભારત સાથે જોડાયેલી વધુ એક ગંભીર ઘટના સામે આવી છે. યમનના દરિયાકાંઠા નજીક ભારતના ધ્વજ હેઠળ નોંધાયેલ એક વેપારી જહાજ પર અજાત પ્રોજેક્ટાઈલથી હુમલો થતાં જહાજને ભારે નુકસાન પહોંચ્યું અને અંતે તે સમુદ્રમાં ડૂબી ગયું. જોકે રાહતની વાત એ છે કે જહાજમાં સવાર તમામ 14 કૂ સભ્યો, જેમાં 13 ભારતીય અને એક યમની નાગરિક સામેલ હતા, તેમનો સફળતાપૂર્વક બચાવ કરવામાં આવ્યો છે. આ ઘટનાની પુષ્ટિ ભારત સરકાર અને કેન્દ્રીય બંદરો, જહાજરાણી અને જળમાર્ગ મંત્રાલયે કરી છે. હુમલાનો ભોગ બનેલું જહાજ MSV Faize Noore Oliya હતું.

ઇમરાન ખાનના જેલવાસના 3 વર્ષ પૂર્ણ પાકિસ્તાનમાં સમર્થકો રસ્તા પર ઉતર્યા

ઈસ્લમાબાદ

પાકિસ્તાનના રાજકારણમાં ફરી એકવાર ભારે ઉત્તેજના છવાઈ ગઈ છે. પાકિસ્તાન ઓક્યુપાઈડ કાશ્મીર (PoK) માં ચાલી રહેલી ગંભીર હિંસા અને અશાંતિ વચ્ચે, પૂર્વ વડાપ્રધાન ઈમરાન ખાનની ધરપકડના ત્રણ વર્ષ પૂર્ણ થવા પર તેમની પાર્ટી પાકિસ્તાન તહરીક-એ-ઈન્સાફ (PTI) એ સમગ્ર દેશમાં જોરદાર વિરોધ પ્રદર્શન શરૂ કર્યો છે. સરકારી તંત્ર અને પોલીસની આકરી કડકાઈ છતાં હજારો સમર્થકો રસ્તા પર ઉતરી આવ્યા હતા.

પંજાબ, સિંધ અને બલૂચિસ્તાનમાં વહીવટીતંત્રે રેલીઓ યોજવાની મંજૂરી

ન આપતાં, મુખ્ય શક્તિપ્રદર્શન બૈબર પખતુનખવાની રાજધાની પેશાવરમાં જોવા મળ્યું હતું. PTIના વરિષ્ઠ નેતા શેખ વકાસ અકરમે જણાવ્યું કે પાર્ટી કાર્યકર્તાઓને શાંતિપૂર્ણ વિરોધ કરવાની સૂચના આપવામાં આવી હતી, પરંતુ અનેક જગ્યાએ પોલીસે અટકાયત અને બળપ્રયોગ કર્યો હતો. આ રેલીમાં ઈમરાન ખાનની બંને બહેનો પણ સામેલ થઈ હતી. PTI નેતા મુનિસ ઈલાહી અને પાર્ટીના વકીલોએ ગંભીર આરોપ લગાવ્યો છે કે 73 વર્ષીય ઈમરાન ખાનને જેલમાં અત્યંત કઠિન પરિસ્થિતિઓનો સામનો કરવો પડી રહ્યો છે.

એર ટર્બ્યુલન્સથી 300 ફૂટ નીચે ધસી આવ્યું વિમાન, 10 મુસાફરો સહિત 14 લોકો ઘાયલ

ફ્લાઈટને દિલ્હી એરપોર્ટ ઓથોરિટીને પહેલેથી જ એલર્ટ કરી દેવામાં આવ્યા હતા

બેંગ્લોક

ફૂકેટથી દિલ્હી આવી રહેલી એર ઈન્ડિયાની એક ફ્લાઈટમાં સોમવારે હવામાં ટર્બ્યુલન્સની ઘટના બની હતી. હવામાં વિમાનની અંદર હાલકડોલકની સ્થિતિ સર્જાઈ હતી. જેના કારણે કેટલાક મુસાફરો તથા કેબિન કૂને સામાન્ય ઈજાઓ થઈ હતી. એરલાઈને પણ આ ઘટનાની પુષ્ટિ કરી છે. ફ્લાઈટ AI2379માં આ ઘટના 4 ઓગસ્ટે ફૂકેટથી દિલ્હી આવતી વખતે બની હતી. આ ફ્લાઈટ VT-EXO એરક્રાફ્ટ દ્વારા સંચાલિત કરવામાં આવી રહી હતી. શરૂઆતના અહેવાલોમાં જણાવાયું હતું કે, વિમાન અચાનક લગભગ 300 ફૂટ નીચે આવી ગયું હતું. આ ટર્બ્યુલન્સ અથવા કૂઝ દરમિયાન આવેલા અપડ્રાફ્ટ/ડાઉનડ્રાફ્ટને કારણે થયું હોવાનું માનવામાં આવે છે.



આ પછી દિલ્હી એરપોર્ટ ઓથોરિટીને પહેલેથી જ એલર્ટ કરી દેવામાં આવ્યા હતા અને ફ્લાઈટના લેન્ડ પહેલાં મેડિકલ ટીમ તૈયાર રાખવામાં આવી હતી.

અમેરિકામાં 28 હજારથી વધુ ટ્રક ડ્રાઈવરોના લાયસન્સ રદ થતાં હજારો ભારતીયોને અસર

અમેરિકામાં ટ્રકો ચેકિંગ કરતી એજન્સી, માર્ગ સુરક્ષા વિભાગે કડક નિયમો બનાવ્યા

વોશિંગ્ટન

આંતરરાષ્ટ્રીય સ્તરે એક એવા સમાચાર સામે આવ્યા છે, જેણે અમેરિકામાં રહેતા હજારો ટ્રક ડ્રાઈવરોની ચિંતા વધારી દીધી છે. અમેરિકામાં કડક કાયદાકીય કાર્યવાહી અંતર્ગત 28 હજારથી વધુ કોમર્શિયલ ટ્રક ડ્રાઈવરોના લાયસન્સ રદ કરવામાં આવ્યા હોવાનું સામે આવ્યું છે. આ નિર્ણયની અસર માત્ર અમેરિકન નાગરિકો પૂરતી મર્યાદિત નથી, વિદેશથી રોજગારી માટે ગયેલા હજારો લોકો પર પણ પડી છે. ખાસ કરીને ભારતીય સમુદાય માટે આ મોટો ઝટકો માનવામાં આવી રહ્યો છે. અમેરિકાના હાઈવે પર દોડતા ટ્રકો, ચેકિંગ કરતી એજન્સીઓ, અમેરિકાના પરિવહન અને માર્ગ સુરક્ષા વિભાગે કોમર્શિયલ વાહનો ચલાવતા ડ્રાઈવરો માટે નિયમો



વધુ કડક બનાવ્યા છે. અધિકારીઓનું કહેવું છે કે ઘણા ડ્રાઈવરો અંગ્રેજી ભાષા યોગ્ય રીતે વાંચી, સમજી અથવા બોલી શકતા નહોતા. જેના કારણે રોડ પરની સૂચનાઓ સમજવામાં અને ઈમરજન્સી દરમિયાન પોલીસ અથવા અન્ય અધિકારીઓ સાથે વાતચીત કરવામાં મુશ્કેલી ઉભી થતી હતી.

ઈન્ડિયા અને શ્રીલંકા વચ્ચે 350 મિલિયન ડોલરની લાઈન ઓફ કેડિટ સમજૂતી કરાઈ

કોલંબો

વિદેશ સચિવે આ બેઠકોમાં ભારતની 'નેબરહુડ ફર્સ્ટ' નીતિ અને 'વિઝન મહાસાગર' હેઠળ શ્રીલંકા પ્રત્યેની સતત પ્રતિબદ્ધતા વ્યક્ત કરી હતી. ભારતે કહ્યું કે શ્રીલંકા સાથેના ઐતિહાસિક સંબંધોને વધુ મજબૂત બનાવવા માટે સહયોગ ચાલુ રહેશે. મુલાકાત દરમિયાન ભારત અને શ્રીલંકાએ બે મહત્વપૂર્ણ લાઈન ઓફ કેડિટ કરારો પૂર્ણ થવાનું સ્વાગત કર્યું હતું. તેમાં રેલવે પ્રોજેક્ટ્સ માટે 250 મિલિયન અમેરિકી ડોલરની લાઈન ઓફ કેડિટ અને પશુપાલન તથા અન્ય પ્રાથમિક જરૂરિયાતો માટે 100 મિલિયન અમેરિકી ડોલરની લાઈન ઓફ કેડિટનો સમાવેશ થાય છે. આર્થિક પડકારોનો સામનો કરી રહેલા શ્રીલંકા માટે ભારતની આ સહાય મહત્વપૂર્ણ માનવામાં આવી રહી છે.

મેયર સહિત રાજકીય-સામાજિક અગ્રણીઓ હાજર રહ્યા, ભક્તિ નૃત્ય અને સાંસ્કૃતિક પ્રસ્તુતિએ આકર્ષણ જમાવ્યું

મિસિસાગામાં યોગી ડિવાઈન સોસાયટીના મંદિરનો ખાતમુહૂર્ત મહોત્સવ



મિસિસાગા

ભગવાન સ્વામિનારાયણની પવિત્ર પરંપરાના સૌ ગુણાતીત ગુરુઓના દિવ્ય આશીર્વાદ હેઠળ મિસિસાગા ખાતે રવિવાર તા.૨૬ જુલાઈ, ૨૦૨૬ના રોજ યોગી ડિવાઈન સોસાયટી કેનેડાના હરિપ્રબોધમ્ નૂતન મંદિરનું ખાતમુહૂર્ત અને ભૂમિપૂજન મહોત્સવ યોજાયો હતો. છેલ્લા એકવીસ વર્ષથી હરિપ્રબોધમ્ પરિવારના કેનેડિયન મુખ્ય મથક તરીકે કાર્યરત પ્રોફેશનલ કોર્ટ, મિસિસાગા સ્થિત મંદિરે આ શુભ પ્રસંગે પોતાની વિકાસયાત્રાના નવા અધ્યાયમાં મંગલ પ્રવેશ કર્યો હતો. આ તકે, પ્રગટ ગુરુહરિ પ.પૂ. પ્રબોધજીવન સ્વામીજી મહારાજ ભારતથી આવ્યા હતા. જેઓએ સ્વહસ્તે શાસ્ત્રોક્ત ખાતમુહૂર્તવિધિ સંપન્ન કરી હતી. આ ઐતિહાસિક ક્ષણના સાક્ષી બનવા માટે ગ્રેટર ટોરોન્ટો એરિયા (GTA) તથા સમગ્ર સધર્ન ઓન્ટેરિયોમાંથી આશરે બે હજારથી વધુ હરિભક્તો, શુભેચ્છકો અને અગ્રણી મહાનુભાવો ઉમટી પડ્યા હતા.

સુહૃદ સમ્રાટ ગુરુહરિ પ.પૂ. હરિપ્રસાદ સ્વામીજી મહારાજે કેનેડાની ધરતી પર માત્ર મંદિર નહીં, પરંતુ ભક્તિ, સંસ્કાર, સેવા અને આત્મીયતાથી પરિપૂર્ણ એવા આધ્યાત્મિક સમાજના નિર્માણનો જે દિવ્ય સંકલ્પ સેવ્યો હતો, તે સંકલ્પ આજે પ્રગટ ગુરુહરિ પ.પૂ. પ્રબોધજીવન સ્વામીજી મહારાજના માર્ગદર્શન હેઠળ સાકાર થઈ રહ્યો છે. છેલ્લા બે દાયકાથી યોગી ડિવાઈન સોસાયટી કેનેડા હજારો હરિભક્તો માટે સત્સંગ, સંસ્કાર, આધ્યાત્મિક શિક્ષણ, યુવા વિકાસ અને સમાજ સેવાનું પ્રેરણા કેન્દ્ર રહ્યું છે. વધતી જતી

પ્રવૃત્તિઓ અને વિસ્તરતા હરિપ્રબોધમ્ પરિવારની જરૂરિયાતોને ધ્યાનમાં રાખીને આ ભવ્ય શિખરબદ્ધ મંદિરના નિર્માણનો નિર્ણય લેવામાં આવ્યો હતો.

આ દિવ્ય પ્રકલ્પ માત્ર એક અદ્ભુત સ્થાપત્યનું નિર્માણ નહીં, પરંતુ આવનારી પેઢીઓને ભારતીય સંસ્કૃતિ, હિન્દુ પરંપરાઓ અને સનાતન જીવન મૂલ્યો સાથે જોડતું જીવંત કેન્દ્ર બનશે. સાથે સાથે આધ્યાત્મિક પ્રવૃત્તિઓ, બાળ-યુવા સંસ્કાર શિક્ષણ, સાંસ્કૃતિક કાર્યક્રમો તથા સમાજ

પણ પાવન સ્મરણ કરવામાં આવ્યું હતું. એ જ હેતુથી ગુરુહરિ પ.પૂ. હરિપ્રસાદ સ્વામીજી મહારાજે સેવેલા દિવ્ય સંકલ્પને સાકાર કરવા માટે યોજનારા નૂતન હરિપ્રબોધમ્ મંદિરના ખાતમુહૂર્તનો પાવન પ્રસંગ પણ આ જ શુભ દિવસે યોજવામાં આવ્યો હતો. આમ, ગુરુપૂર્ણિમા, ગુરુસ્મૃતિ અને ગુરુસંકલ્પની સાકારતાના ત્રિવેણી સંગમરૂપ આ મહોત્સવ સમગ્ર હરિપ્રબોધમ્ પરિવાર માટે અદ્વિતીય આનંદ, કૃતજ્ઞતા અને ભાવવિભોરતાનો પ્રસંગ બની રહ્યો હતો.

ગુરુપૂર્ણિમા અને ગુરુસ્મૃતિના પાવન ત્રિવેણી સંગમ વચ્ચે કેનેડાની ધરતી પર ભક્તિ અને સેવાના નવા યુગનો મંગલ પ્રારંભ; 2000થી વધુ હરિભક્તો અને અગ્રણીઓની ઉપસ્થિતિમાં પ્રબોધજીવન સ્વામીજીના હસ્તે મંદિરનું ભૂમિપૂજન

સેવાની વિવિધ પ્રવૃત્તિઓ માટે વધુ વિશાળ અને સુસજ્જ સુવિધાઓ ઉપલબ્ધ થશે. પરંપરાગત શૈલીમાં નિર્માણ પામનાર આ શિખરબદ્ધ મંદિર મિસિસાગાના સાંસ્કૃતિક અને આધ્યાત્મિક વારસામાં એક વિશિષ્ટ સ્થાન પ્રાપ્ત કરશે તેવી આશા વ્યક્ત કરાઈ હતી. તા.૨૬ જુલાઈ, ૨૦૨૬નો દિવસ હરિપ્રબોધમ્ પરિવાર માટે ઐતિહાસિક અને અવિસ્મરણીય બની રહ્યો હતો. આ અવસરે પ્રથમ તો ગુરુ-શિષ્ય પરંપરાના મહિમાને ઉજાગર કરતો પવિત્ર ગુરુપૂર્ણિમા મહોત્સવ ઉજવવામાં આવ્યો હતો. સાથે સાથે ૨૬ જુલાઈ એ સુહૃદ સમ્રાટ ગુરુહરિ પ.પૂ. હરિપ્રસાદ સ્વામીજી મહારાજના સ્વધામ ગમન દિવસનું

ઉત્સવનો પ્રારંભ વૈદિક મંત્રોચ્ચાર સાથે શાસ્ત્રોક્ત મહાપૂજાથી થયો હતો. સમગ્ર કાર્યક્રમ દરમિયાન સંતોના પ્રેરણાદાયી પ્રવચનો અને ગુરુહરિના દિવ્ય આશીર્વાચનોથી ભક્તોમાં ભક્તિ, સેવા અને સંસ્કારમય જીવન જીવવાની નવી પ્રેરણા જાગૃત થઈ હતી. આ ઐતિહાસિક પ્રસંગની ગરિમામાં અભિવૃદ્ધિ કરવા રાજકીય, સામાજિક અને ધાર્મિક ક્ષેત્રના અનેક અગ્રણી મહાનુભાવો ઉપસ્થિત રહ્યા હતા. મિસિસાગાના મેયર કેરોલિન પેરિશ, સિટી કાઉન્સિલર નેટલી હાર્ટ, સાંસદ સભ્ય ઇકવિન્ડર સિંઘ ગાહીર તથા સાંસદ સભ્ય સોનિયા સિદ્ધુ વિશેષ ઉપસ્થિત રહ્યા હતા અને યોગી ડિવાઈન સોસાયટી કેનેડાને

શુભેચ્છાઓ પાઠવી હતી. પોતાના સંબોધનમાં મેયર પેરિશે યોગી ડિવાઈન સોસાયટી કેનેડા દ્વારા વર્ષો દરમિયાન સમાજમાં કરવામાં આવેલી સાંસ્કૃતિક, શૈક્ષણિક અને સેવાકીય પ્રવૃત્તિઓની પ્રશંસા વ્યક્ત કરી હતી. આ ઉપરાંત અગ્રણી ઉદ્યોગપતિ રમેશભાઈ ચોટાઈ, વિવિધ ભારતીય અને હિન્દુ સંસ્થાઓના પ્રતિનિધિઓ તેમજ પીલ રીજનલ પોલીસના ઉચ્ચ અધિકારીઓએ પણ ઉપસ્થિત રહી આ દિવ્ય પ્રસંગની શોભામાં અભિવૃદ્ધિ કરી હતી.

કાર્યક્રમના અંતિમ ચરણમાં યુવાનો દ્વારા પ્રસ્તુત કરવામાં આવેલા ભક્તિમય સાંસ્કૃતિક કાર્યક્રમ અને ‘ભક્તિ નૃત્ય’એ સમગ્ર સભાને ભક્તિરસમાં તરબોળ કરી દીધી હતી. સમગ્ર મંદિર પરિસરમાં ભક્તિ, આનંદ, આત્મીયતા અને એકતાનું અલૌકિક વાતાવરણ ધ્રુવિત હતું. હરિભક્તોએ આ દિવ્ય મંદિરના નિર્માણમાં તન, મન અને ધનથી સહયોગ આપી આ પવિત્ર સંકલ્પને સાકાર બનાવવા પોતાની અડગ પ્રતિબદ્ધતા વ્યક્ત કરી હતી. આ ખાતમુહૂર્ત મહોત્સવ માત્ર એક નવા મંદિરના નિર્માણનો પ્રારંભ નહોતો, પરંતુ ભગવાન સ્વામિનારાયણની પરંપરામાં ભક્તિ, સંસ્કાર, સેવા અને આત્મીયતા ઉપર આધારિત દિવ્ય જીવનમૂલ્યોને આવનારી પેઢીઓ સુધી પહોંચાડવાના એક નવા યુગનો મંગલ પ્રારંભ હતો. પ્રગટ ગુરુહરિ પ.પૂ. પ્રબોધજીવન સ્વામીજી મહારાજના આશીર્વાદ અને હૃદયથી પ્રેરિત સર્વે હરિભક્તોના સમર્પણ અને સહયોગથી આ દિવ્ય સંકલ્પ હવે સાકાર સ્વરૂપ ધારણ કરવા તરફ અવિરતપણે આગળ વધી રહ્યો છે.

USમાં સાયબર એટેક : કેનેડાના ૨૬ વર્ષીય યુવકે ૧૬૫થી વધુ કંપનીઓના હેકિંગના ગુના સ્વીકાર્યા

અબજો ગ્રાહકોના સંવેદનશીલ ડેટા ચોરી ખંડણી ઉઘરાવી: 32 વર્ષ સુધીની જેલની સજાનો સામનો કરવો પડશે

વોશિંગ્ટન : યુ.એસ. સ્થિત જાણીતી ક્વાઉડ સર્વિસ કંપની અને સોફ્ટવેર પ્લેટફોર્મ પર સાયબર હુમલો કરી ૧૬૫થી વધુ સંસ્થાઓનો સંવેદનશીલ ડેટા ચોરવાના આંતરરાષ્ટ્રીય કૌભાંડમાં કિયનર, ઓન્ટેરિયોના ૨૬ વર્ષીય યુવકે પોતાના ગુનાની કબૂલાત કરી લીધી છે. યુ.એસ. ડિપાર્ટમેન્ટ ઓફ જસ્ટિસ (DOJ) દ્વારા જાહેર કરાયેલી વિગતો મુજબ આ વ્યાપક કમ્પ્યુટર હેકિંગ કાવતરામાં અબજો ગ્રાહકોના રેકૉર્ડ્સ ચોરી કરી સાયબર કાર્બન ફોરમ પર વેચાણ અર્થે મૂકવામાં આવ્યા હતા. તપાસ એજન્સીના રિપોર્ટ અનુસાર આ યુવકે અન્ય સહ-કાવતરાખોરો સાથે મળીને અમેરિકાની મુખ્ય ટેલિકોમ્યુનિકેશન, રિટેલ અને હેલ્થકેર ક્ષેત્રની જાન્યન્ટ કંપનીઓને નિશાન બનાવી હતી. હેકર્સે ડેટા લીક કરવાની ધમકી આપી પીડિત કંપનીઓ પાસેથી



ખંડણી માંગી હતી, જેમાં તે સમયે આશરે \$૨.૫ મિલિયન (ડોલર) કિપ્ટોકરન્સીમાં ચૂકવાયા હતા. આ સમગ્ર કૌભાંડમાંથી આરોપી યુવકે પોતે વ્યક્તિગત રીતે ઓછામાં ઓછા \$૪૮૫,૦૦૦ હસ્તગત કર્યા હતા, જ્યારે ટાર્ગેટ કરાયેલી કંપનીઓને \$ ૮.૫ મિલિયનથી વધુનું સીધું નાણાકીય નુકસાન થયું હતું.

આ ગુનાહિત કાવતરાનો પર્દાફાશ કરવા FBI સાથે કેનેડા, તુર્કી, યુકેન, સ્પેન અને ઓસ્ટ્રેલિયાની પોલીસે સંયુક્ત

ઓપરેશન હાથ ધર્યું હતું. 2025માં કેનેડાથી ધરપકડ કરાયા બાદ આરોપીને અમેરિકા પ્રત્યાર્પણ કરવામાં આવ્યો હતો. યુ.એસ. ડિપાર્ટમેન્ટ ઓફ જસ્ટિસે જણાવ્યું છે કે આરોપીને ૨૭ ઓક્ટોબરે સજા સંભળાવવામાં આવશે. ઓળખ ચોરી માટે ફરજિયાત ઓછામાં ઓછી ૨ વર્ષની જેલ અને અન્ય સાયબર ગુનાઓ હેઠળ મહત્તમ ૩૦ વર્ષ સુધીની કેદ મળીને કુલ ૩૨ વર્ષ સુધીની આકરી જેલની સજા તેને થઈ શકે તેમ છે.

અનેક લોકોએ કરવું પડશે સ્થળાંતર

ક્લાઈમેટ ચેન્જને કારણે અમેરિકાના ઘણાં શહેરો રહેવાલાયક નહીં રહે

હવામાન પરિવર્તનથી અમેરિકા રિયલ એસ્ટેટ બજારને \$1.47 ટ્રિલિયનનું નુકસાન થશે

વોશિંગ્ટન

હવામાન પરિવર્તન હવે માત્ર પર્યાવરણનો જ નહીં, પરંતુ લોકોના આશિયાના અને ખિસ્સા પર સીધો પ્રહાર બનવા જઈ રહ્યો છે. એક તાજા અભ્યાસમાં ખુલાસો થયો છે કે આગામી ૩૦ વર્ષોમાં એટલે કે વર્ષ ૨૦૫૫ સુધીમાં કુદરતી આફતો અને આબોહવાકીય જાખમોના કારણે અમેરિકા રિયલ એસ્ટેટ બજારને અંદાજે \$૧.૪૭ ટ્રિલિયન (આશરે ૧૩૮.૮૮ લાખ કરોડ રૂપિયા) નું ભારે નુકસાન વેઠવું પડશે. આ સ્થિતિ અમેરિકા હાઉસિંગ માર્કેટનું ચિત્ર સંપૂર્ણપણે બદલી નાખશે.

આગામી વર્ષોમાં હોમ ઇન્શ્યોરન્સનું

વધતું પ્રીમિયમ પ્રોપર્ટી બજાર પર સૌથી મોટું આર્થિક દબાણ લાવશે. રિપોર્ટ અનુસાર, વર્ષ ૨૦૫૫ સુધીમાં સમગ્ર દેશમાં સરેરાશ વીમા પ્રીમિયમ ૨૮.૪ ટકા સુધી વધી શકે છે. મિયામી જેવા શહેરોમાં વીમાનો ખર્ચ ૪ ગણાથી પણ વધુ વધી જશે. જ્યારે જેક્સનવિલે, ટાંપા અને ન્યૂ ઓર્લીયન્સમાં તે ૩ ગણો થઈ શકે છે. કેલિફોર્નિયામાં વીમાનો ખર્ચ બમણો થવાનો અંદાજ છે. જેના કારણે સામાન્ય નાગરિકો માટે ઘર ખરીદવું મુશ્કેલ બનશે. અત્યંત ગરમી, જંગલોની આગ અને પૂર જેવા ગંભીર જાખમોના કારણે અમેરિકા નાગરિકો પોતાના રહેઠાણ બદલવા મજબૂર થઈ રહ્યા છે. અહેવાલ મુજબ, આગામી ૩૦ વર્ષોમાં આશરે ૫.૫ કરોડ લોકો આબોહવાકીય પરિસ્થિતિઓને કારણે દેશની અંદર જ અન્ય સુરક્ષિત જગ્યાએ શિફ્ટ થઈ શકે છે. માત્ર આ વર્ષે જ લગભગ ૫૦ લાખ લોકો સુરક્ષિત વિસ્તારોની શોધમાં સ્થળાંતર કરી શકે છે.



Porcelain Tiles : Premium Quality and Best Price

- ◆ Porcelain & Ceramic tiles at Direct factory price
- ◆ Price match guarantee + we will beat price with additional 5% discount
- ◆ Tiles available for Floor, Wall and Outdoor Parking



TILES • BACKSPLASH • LAMINATE • VINYL • HARDWOOD

MONTREAL

225 Rue Ness, Saint-Laurent,
QC H4T 1A7, Canada
Phone: +1-514-813-3850 /
+1-514-260-2242

OTTAWA

Unit #4+5, 200
Colonnade Road,
Nepean, ON, K2E 7M1
+1-613-601-1474

MISSISSUAGA

5030 Maingate Drive, Unit#1,
Mississauga, L4W 1X5
Phone: +1 (647) 527-6030 /
+1-514-813-3850

CAMBRIDGE

15 Sheldon Dr, Cambridge,
ON N1R 6R8
+1-647-394-6030 /
+1-647-406-1972

<https://clubceramic.com> Email : sales@clubceramic.com

HONEST - DEDICATED - TEAMWORK

Don't Let Confusion Cast A Shadow over Buying Your Dream Home.



CENTURY 21

Innovative Pinnacle Real Estate Group

We Look forward to providing you with an unusually High Level of Service and Commitment giving you a New definition of results in the Real Estate Industry. After all it is your Satisfaction that defines our Success!!!

- ☞ **Free Staging**
- ☞ **Free Professional Photography & virtual tour**
- ☞ **Free Marketing, Flyers, Newspapers, Media Advertising**
- ☞ **Free Comparative Market Analysis**
- ☞ **Team of Professional for same price as hiring a single realtor**
- ☞ **Over 15 years of combined experience**



Welcome to this exceptional family home in one of Oshawa's most desirable communities, offering a rare combination of premium upgrades, functional living space. Built with quality builder upgrades, this home features soaring 9-foot ceilings that create a bright and spacious atmosphere throughout. The open-concept layout is perfect for everyday living and entertaining, featuring a separate family room with a cozy fireplace, an elegant hardwood staircase, and a spacious kitchen complete with a centre island, breakfast bar, stainless steel appliances, and a sun-filled breakfast area with a walkout to the backyard deck. Upstairs, you'll find four generously sized bedrooms, including a stunning primary retreat with a walk-in closet and a luxurious 5-piece ensuite. The finished basement features a separate entrance and includes two additional bedrooms, making it ideal for extended family, guests, or excellent rental and in-law suite potential. Step outside to a spacious backyard, whether you're dreaming of an outdoor entertaining space or a family-friendly retreat.



Welcome to the one you've been waiting for! Situated on a spacious corner lot in a sought after family-friendly neighbourhood, this beautifully maintained bungalow offers exceptional curb appeal, a double car garage, and is just steps to schools, parks, and shopping. Pride of ownership shines throughout with numerous updates over the years, including: roof (2020), windows and doors (2022), garage door (2020), kitchen (2019), main floor flooring (2021), pot lights (2022), fresh paint (2026), and A/C & furnace (2016). The side yard was transformed in 2023 with new fencing, deck, and awning - creating the perfect private outdoor space for entertaining. Inside, enjoy a bright and functional layout with a huge finished basement offering endless possibilities for additional living space, recreation, or excellent rental/in-law suite potential for extra income. Fully fenced yards ideal for family gatherings and summer enjoyment. A rare opportunity to own a solid, move-in ready bungalow in an unbeatable location!



Fully Furnished!!! Heart Of Downtown Mississauga, Close To All Amenities, Marilyn Monroe Building, 2 Bedroom + 2 Bathroom, Demand Location, Walking Distance To Sq 1 And Living Arts Centre, Hwy 403, 401, QEW, And Much More! 800 Sqft Of Living Space + 135 Sqft Balcony, Bed And 2 Full washrooms. Students welcome. Available Immediately



- ◆ **No Pressure**
- ◆ **No Obligation**
- ◆ **Just Answers to Your Questions.. Its that Simple!**

You have Nothing to Loose... Call us for a Free Consultation on How to Get Started.

Use The Advantage of a Team, Because... Teamwork Makes Your Dreams Work !

Shamim & Amin Kharodia

Broker of Record / Sales Representative

teamkharodia@gmail.com

300-2855 Markham Rd Toronto ON M1X 0C3

D: (647) 501-6786 I D: (647) 308-2941

F : (416) 298-8303 I P: (647) 666-8676



Grand Centurion Office

Each office owned and Operated. This is not intended to solicit buyers/sellers currently under contract with any brokerage.